



پکي اڏاڻا پنهنجي ديس

الطاف شيخ

روشنی پبليڪيشن
ڪنڊيارو
2011ع

ڊجيٽل ايڊيشن
2023ع

سنڌ سلامت ڪتاب گهر

حق ۽ واسطا ليکڪ وٽ محفوظ

ڪتاب جو نالو: پکي اڏاڻا پنهنجي ديس
ليکڪ: الطاف شيخ
چاپو پهريون: © روشني 2011ع
ڪمپوزنگ: حبيب قادر قريشي
روشنی ڪپوزرس، حيدرآباد.
چپيندڙ: فائين ڪميونيڪيشن، حيدرآباد.
چپرائيندڙ: روشني پبليڪيشن، ڪنڊيارو سنڌ

PAKHI UDANA PAHINJY DES

by: Altaf Shaikh

Composed by: Habib Qadir Qureshi

Roshni Composers & Printers Hyder Chowk, Hyderabad

Printed: Fine Communication, Hyderabad, Sindh.

Published by: Roshni Publication, Kandiaro

First Edition © Roshni 2011

ڊجيٽل ايڊيشن: سنڌ سلامت ڪتاب گهر

www.sindhssalamat.com

2023ع

سند سلامت پاران :

سند سلامت ڪتاب گهر پاران نامياري سفرنامانگار ۽ مٿين انجنيئر **الطاف شيخ** جو لکيل ڪتاب ”پکي اڏاڻا پنهنجي ديس“ اوهان اڳيان پيش آهي.

الطاف شيخ سفرنامن سان گڏ هڪ نئين ترتيب سان پڻ لکي رهيو آهي. هو مختلف موضوعن تي دلچسپ نموني لکي انهن کي تاريخ جا ويس پارائي ڪتابي صورت ۾ پيش ڪري رهيو آهي. الطاف شيخ جو هي ڪتاب پنهنجي نوعيت جو انوکو ڪتاب آهي. جنهن ۾ پکين، خصوصن پرڏيه جو سفر ڪندڙ پکين بابت خاص قسم جو مواد موجود آهي، جيڪو دلچسپ ۽ ڄاڻ ڀريو آهي. الطاف شيخ پرديسي پکين سان گڏ مقامي پکين سان ٿيل ڪلورن تي به ماتم ڪندي نظر اچي ٿو. الطاف صاحب پکين تي لکڻ مهل عام رواجي طرح لکڻ بدران سائنسي انداز، وسيع سامونڊي ۽ دنيا گهمڻ جي تجربي سان گڏ دليلن سان لکيو آهي، نه صرف ايترو پر انهن پکين جو ماضي بعيد کان رڪارڊ پڻ ڄاڻيو آهي. الطاف شيخ جو هي ڪتاب پکين جي حوالي سان سٺي ڄاڻ ڏيڻ سان گڏ، پکين جي لڏ پلاڻ ۽ ٻاهرين ملڪن ۾ پکين سان انساني روين متعلق سٺي ڳاڻيد بوک جو درجو رکي ٿو.

هي ڪتاب 2011ع ۾ **روشن پبليڪيشن، ڪنڊيارو** پاران ڇپايو ويو. ٿورائتا آهيون الطاف شيخ جا جنهن هي ڪتاب سند سلامت ڪتاب گهر ۾ اپلوڊ ڪرڻ لاءِ موڪليو.



محمد سليمان وساڻ

مينيجنگ ايڊيٽر (اعزازي)

سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

سٽاءُ

- 06 هور وهيو ٿي هو... - اسحاق مڱريو
پکين جهڙيون مسافتون ۽ منزلون طءُ ڪندڙ
10 ليڪڪ الطاف شيخ - نواز ڪنير
13 الطاف شيخ، فطرت پسندي ۽ پرڏيهي پکي - امر لغاري

1. اهي اونهار ي جون ڳالهيون هيون يارو...! 18
2. بي چئي جهرڪ جي ڪهاڻي.... 22
3. ڪنگ جي خدمت ڪندو رهيس 25
4. ڪاغذي ڪونجن جي ڪرامت 28
5. ولر ڪيو وتن.... 31
6. اسان کان اسان جا پکي رُسندا وڃن 35
7. نر تلور وڃي بي مادي تازيندو 38
8. امن جا سفير، محبتن جي علامت 41
9. اخبارن جو پکين جي بچاءُ لاءِ لکڻ 45
10. اڄ پکي وري نڌڻڪا ٿي ويا آهن 49
11. ڪانگ لنوي مني لات 52
12. ڪيڏو لڙ مچايو اٿئي، او تتيهر ترڙا 57
13. ڊگهي لڏپلاڻ ڪندڙ پکي 63
14. پکين ۾ Navigation جي قوت 68
15. پکي لڏپلاڻ چوڻا ڪن 72
16. پکي سنا ناکڻا آهن 75
17. پکي به اهو ڪن ٿا جيڪو پائلٽ ڪري ٿو 79
18. قدرت جو ئي ڪمال آهي 83
19. تون ڪٿي آهين منهنجي 86
20. ساڻ تنهنجو به پکيءَ جهڙو نه هو 91
21. ڪنهن سان ته اٿس ملڻو 96
22. پکي ۽ اسان جا شاعر 102
23. پنهنجي زال کي هتي ڇڏي وڃ 116

هور وهيو ڙي هور

الطاف شيخ هڪ وڏو سيلاني رهيو آهي. جنهن ڌرتي جي گولي تي وسندڙ ملڪن کي دنيا جا سمندڙ جهاڳي ڏٺو آهي. جتي هن نه رڳو دنيا جي ملڪن ۽ اتي جي وسندڙ ڀانت ڀانت جي ماڻهن کي روبرو وڃي ڏٺو آهي، هڪ لکاري هئڻ جي ناتي انهيءَ قسم جو هو پنهنجي نوعيت جو اهم مشاهدو رکندڙ آهي. انهيءَ حساس قسم جي مشاهدي جو نتيجو ئي آهي جو هن پنهنجي پکين جي مضمونن واري سيريز ۾ گهڻو حصو پرڏيهي پکين جي متعلق لکيو آهي. هن جي مشاهدي واري تڪي اک برف وسندڙ ملڪن ۾ پکين جي چرپر ۽ برف وسط واري مند ۾ پنن کان خالي ٿي ويل وڻن ۾ رهجي ويل پکين جا آڪيرا پڻ ڏسي وٺي ٿو. هن جي سيلاني طبيعت هئڻ ڪري هن سيلاني پکين جي انهيءَ سفر کي خاص اهميت ڏني آهي. جيڪو هر انهيءَ نوعيت وارو پکي جيڪو پنهنجي جين ذريعي اهو سفر ايندڙ نسل ۾ منتقل ڪندو رهي ٿو. الطاف شيخ پنهنجن انهن مضمونن ۾ عام دلچسپي جي ڳالهين کان سواءِ انتهائي سائنٽيفڪ قسم جي پکين بابت انهيءَ ڪتاب ۾ معلومات مهيا ڪئي آهي.

سنڌي هڪ شاهوڪار ٻولي آهي، جنهن ۾ پکين بابت ترجما ۽ اصولوڪو مواد اڳ ۾ به موجود آهي. ان جي باوجود الطاف شيخ جو هي ڪتاب پنهنجي نوعيت جو انوکو ڪتاب آهي. جنهن ۾ پکين، خصوصن پرڏيهه جو سفر ڪندڙ پکين بابت خاص قسم جو مواد موجود آهي، جيڪو ان کان اڳ ۾ سنڌيءَ ۾ نه ڏٺو ويو آهي.

جن ڏينهن ۾ الطاف شيخ جا پکين بابت لکيل مضمونن جي عبرت ۾ سيريز پئي هلي. سنڌ ۾ اهي موسمي طور چئن وارا ڏينهن هئا. ٻاجهري جي پوکن ۾ ڪجهه سنگ پور ۾ هئا ته ڪجهه سنگن جو آڻ پڇي ويو هو. انهن ڏينهن ۾ ٻاجهريءَ تي چهار اوڻرون ڪري وري هئي. جبلن مان آيل ٻوڙي ۽ وهيو ته ڪٽڪ ڪري اچي لٿو هو. هارين پنهنجين پنهنجين پوکن ۾ پيهه ڪوڙي ورتا هئا ۽ هاريءَ جو پورو گهر، جن ۾ هن جي زال ۽ ٻار چهار ڊوڙائڻ ۾ پورا هئا. پوک جي چئني ڪنڊن تي جنبو ٻڌل هئڻ پراڻي واڻ جي نوڙين سان انهن جنبن جو ڪنٽرول روم به پيهي تي لڳل هو.

هر فصل جو پنهنجو ثقافتي رنگ هجي ٿو. ٻاجهريءَ جي ماني ۽ رب جهڙي طرح سياري ۾ سنڌ جا ماڻهو پسند ڪن ٿا. اهڙي طرح وري ٻاجهريءَ جي سنگ ڳچڻ کان وٺي لاڀاري تائين پکي به ان لاءِ ايترو ئي بي تاب رهي ٿو. وهيو ۽ ٻوڙي ته ٻاجهري پڇڻ جي نشاني آهن. فصل پڇڻ ڪري ئي لوڪ گيت چيو وڃي ٿو. ”هور وهيو ڙي هور هور ته منهنجن ڀائرن جو.....“ انهن ئي ڏينهن ۾ ٻاجهريءَ جي فصل ۾ پکين ۽ هاريءَ جي وچ ۾ لڪ لڪوتيءَ واري ڏسڻ وٽان هجي ٿي. خاص ڪري انهيءَ مند ۾ مهمان ٿي آيل وهيو ڪيڏو نه خوبصورت رنگن وارو پکي هجي ٿو. ڀلي شاعر ان کي ڳائيندا هجن. پر چهار جي مند ۾ وهئي ۽ ٻوڙيءَ تي جيڪا ڪاوڙ هاريءَ جي هجي ٿي، اها به ڏسڻ وٽان هجي ٿي. انهيءَ مند ۾ مهمان ٿي آيل ٻيو جهرڪي جيڏي هلڪي پيلي رنگ واري پکيءَ تي ٻوڙي نالو به ان ڪري رکيو ويو آهي جو ڀلي ڪڍي بندوق جو ٺڪاءُ ٿئي، ٻوڙي ڪنهن به ٺڪاءُ تي اٿئي ٿي نه آهي. ان ڪري سڄو ڏينهن هاري ۽ ان جو سڄو ڪتب هلا ٻوڙي... هو ٻوڙيءَ جون هڪلون ڪندي چئني ڏسن تي ڪاٺياڻي سان ڳوڙها پيو

اچليندو. ٻوڙي اهڙي جو هڪڙي سنگ تان اٿي وڃي پئي تي ويهندي. وڃئين جي مهل جڏهن چتن جي ڪاڙهي ۾ اڃا وڌيڪ تک ايندو ته انهيءَ مهل پيهي جي مٿان چانو لاءِ اڏيل اجهي ۾ هاري ڪاٺياڻي اچلي ساڻو ٿي ڪري پوندو. گهڻا هاري انهيءَ مهل بيهوش به ٿي پوندا آهن. اهڙي ريت سج لهڻ تائين هاري ۽ پکين جي وچ ۾ جنگ جاري رهي ٿي. جيتوڻيڪ هاريءَ جي اها پنهنجي روزگار جي جنگ آهي. پر انهيءَ جنگ ۾ هاريءَ وٽ هٿيار فقط ڪاٺياڻي، مٽيءَ جا ڳوڙها، نٿڙ ڪرڻ وارو جنبو. چانگيل وڻن تي ٻڌل اڇيون اڳڙيون، انهيءَ ماحول دوست هٿيارن جي مدد سان هاري پنهنجو فصل بچائي ٿو. جيتوڻيڪ اردوءَ ۾ اهو به پهڪو آهي ته ”چڙي ڪيا ڪائيگي“ پر انهن ڏينهن ۾ هاري روزاني ايڏي رڻ جي جنگ وڙهي پکين کان پنهنجو فصل بچائي ٿو. هن وٽ ٻيا به زرعي ڪم گهڻا ٿي هجن ٿا. پر چوندو پيت واري جي آسري ۾ ڪڇ تي ڪنيل ڪونه ڇڏجي. پڪل فصل اکين اڳيان ڪيئن ڇڏيون. پوءِ پورو مهينو اها جنگ جاري رکي. ان کان پوءِ سنڌ جي مند ۾ ٿوري تبديلي اچڻ لڳندي آهي. سرقاتي پيو، ڇت ختم ٿي ويا، ڏياري اچي وئي، راتيون ٺرڻ لڳيون، ڪڻڪن جي پوکي شروع ٿي وئي. سنڌ جي زراعت ۾ هاڻ گهڻن هنڌن تي ڪڻڪ ريج ڪري ڪيڙڻ جي بدران ريج ۾ ئي بچ چئي ڪورڙ ڪرڻ جو رواج پئجي ويو آهي.

الطاف شيخ جا پکين وارا مضمون اڃا هليا پئي ته ڪورڙ واري ڪڻڪ جي ڇتيل بچ تي پکين ۽ هاريءَ جي وچ ۾ بيهڙ جنگ شروع ٿي وئي. ٻوڙي ۽ وهڻي جون مهمانيون اڃا ختم نه ٿيون هيون. ٻاجهري ۾ لاٻارن کان پوءِ وونٽن جا فصل ٻوڙي ۽ وهڻي جا ميزبان هئا. جتي انهن کي نه جهل نه پل. انهيءَ مند ۾ گلابي سنڊي کان وٺي امريڪن سنڊي تائين چڱيو قوت ڪن. انهيءَ ڪم ۾ وري مقامي پکين ۾ ڪريون ۽ جهر ڪيون به وهڻي ۽ ٻوڙيءَ سان گڏ گڏ هجن ٿيون. مٿان جو ڪڻڪ جي پوکي شروع ٿيو وڃي ته انهن چئني پکين کان سواءِ ڪانگ، هيڙو ۽ ڳيرو به اچيو ساڻن پهچي. پوءِ ته بس هاري هجي ٿو جيڪو پن تي پکين کي پچائڻ لاءِ پريٽون ڪندو رهي ٿو. پکي اهڙا جو ڪڻڪ جي داڻي مان ڄاول سلو به پٽيو ڪنيو وڃن. ڪن هنڌن تي جهاز واري ڪم کان بچڻ لاءِ ڪجهه ٿوڻي هاري وري بچ ۾ زهر واري دوا ملايو چئين پوءِ ته مري ويل پکي سڻيا پيا هوندا آهن. ڳوئن جي ماڻهن ۾ اڃا به منهن ۾ نمڪ آهي ۽ اهڙن هارين تي ايڏي ته ٽڪ، ٽڪ ٿئي جو پوءِ وري اهڙو ڏوهه ڪونه ڪن. هر ڪو توبه، توبه پيو ڪندو.

اهڙي طرح ٻئي جهاز وري باغن ۾ هڪلبي. باغائي ڪاٺياڻي ڪنيو هو ٻلو، واريون هڪلون پيو ڪندو. ان جي باوجود طوطا ۽ بريليون باغن ۾ پينگهون ٻڌي بيٺل هونديون. توت ته هنن جي محبوب غذا هجي ٿي. اهو آهي ڳوناڻي سماج ۾ هاري ۽ پکيءَ جي وچ ۾ سڀڻڻ. هاريءَ ۽ پکيءَ ته هڪ ئي وقت زرعي فصلن جا اسٽيڪ هولڊر هجن ٿا. انهيءَ جنگ جي باوجود هر ڪو پنهنجو پنهنجو حصو حاصل ڪيو وڃي.

ڳوناڻي سماج ۾ پکي گهر جي ڪٽنب جو حصو هجي ٿو. جهر ڪي ۽ ڪپر ته گهر جون ڀاتي هجن ٿيون. پر ڪانگ کي پنهنجو حصو نه مڃبو ته پنهنجي مڙسي ڪري ڪنهن به ٻار جي هٿ مان ماني ڦري به زوري گهر جو ڀاتي ٿيو وڃي. ڳوئن ۾ گهرن جي نئين اڏاوتن ۾ جهر ڪين جو هاڻ خيال نٿو رکيو وڃي. بيڊا لاهڻ وقت پڇيو پون ٿا.

ڳوٺاڻي رات جي صوتي اثرات ۾ تشهير جو آواز لازمي هجي ٿو. ڳوٺاڻيون زالون پنيپرڪي مهل ڪار ڪڍجيءَ جي مڌر آواز تي اٿڻ جون عادي هجن ٿيون.

رات جو ڪنهن چپ جي چرڙات تي ڳوٺاڻيون زالون هڪل ڪنديون ”ڌوڙ هڃئي نياڳي ڪو جهيڙو ڪرائيندينءَ ڇا، يڪا پرڙات پيا پونئي.“ ڪانگ ڪو ٻار کان گوشت يا ماني ڦري ويو ته ان تي زالون لعنتون پيون وجهنديون. پر اهو ساڳيو ڪانءُ لنوي، ٽپڪا پيو ڏيندو ته گڏ گڏ پيون ٿينديون ته مهمان ٿو اچي.

ڳوٺن ۾ ته پکي ڪئين ڳالهين جو اهڃاڻ هجن ٿا. ملهاري ڪاٻي پاسي اچي ويئي ته چوري تي ويندڙ چور واپس موٽي ويندو. چانهه ۽ ڪاڻ ڪٿي پکيءَ جا جهڙا رنگ ۽ چٽ خوبصورت آهن، اهڙيون ئي وري انهن بابت ڳالهيون به مزيدار هلندڙ هونديون آهن. ڪاڻ ڪٿي لاءِ مشهور آهي ته اهي طوطن جا ملازم آهن. انهن لاءِ وڻن ۾ گهر ٺاهين ٿا. ٺوڙهو پکي جا آڪيرا ته آرٽسٽ وانگر هجن ٿا. جيڪي هو ڊين جي تيلين مان ٺاهي ٿو. ان لاءِ مشهور آهي ته هونانگ کي دوکو ڏيڻ لاءِ آڪيري جو اصلي منهن لڪائي ڪوڙو منهن ظاهر ڪري ٿو. چانهه پکي لاءِ اها ڳالهه هلندڙ آهي ته هن جا ٻچا ڦٽڻ کان پوءِ پارس پهڻ لڳڻ کان پوءِ اڪيون ڪولين ٿا. ان ڪري چانهه جبلن مان اهو پارس اڪين تي لڳائڻ لاءِ ڪڍي اچي ٿي. ڳوٺاڻا وري اهي پيا پور پڇائيندا ته ان گهڙيءَ چانهه جي آڪيري ۾ لوهه جو ٽڪر رکي اچجي ته سون ٿي پوي. اهڙي طرح اڌ رنگ (فالڇ) لاءِ پارپهر ۽ سورٺي (الرجي) لاءِ ڇاپاڪو پکي وري هڪ ٽڪ سمجهيو وڃي ٿو. ڌنار چوندا جيڪڏهن ڇاپاڪو ماري ان جو گوشت هٿن کي هڻجي ته سورٺو (الرجي) ان کي ڪڏهن به نه ٿيندو. البت ان جي هٿ ڌوئل پاڻي هڻڻ سان سورٺي جي مريض جو علاج ٿيو وڃي.

جيئن پکي ۽ جيتن ۾ مور ۽ نانگ جي ويڙهه مشهور آهي. ائين جيتن ۾ ”عار“ وري پکين کي خطري کان اڳواٽ خبردار ڪرڻ واري ڏيوٽي ڏيندڙ آهي. عار جيستائين چين پئي ڪندي ان جو مطلب سڀ خير آهي. پر عار چپ ٿئي معنيٰ پکي الرت ٿي ويندا، خطري جي گهٽتي وڃي وئي. جيتوڻيڪ هاري ۽ پکي ڳوٺاڻي سماج ۾ هڪڙي ڪٽنب جا ڀاتي آهن پر خطري جي گهٽتي ته زهريليون دوائون هارين ۽ پکين لاءِ جڏهن کان هڪ ئي وقت بنجي ويون آهن. زراعت ۾ ڦوهاري واريون متعارف ٿيون آهن، تڏهن کان پکين جو وڏو موت واقع ٿيو آهي. زهريلي ڦوهاري ٿيڻ کان پوءِ جيت چڱندڙ پکين جي تباهي ٿي وئي آهي. زرعي دوا جيڪا ڳوٺاڻي سماج ۾ هاريءَ جي گهر ۾ ٿانون وانگر ان جي گهر ۾ داخل ٿي وئي آهي. هاريءَ جي گهر واري لائدي جيڪا هڪ ئي وقت هن جو رڌڻو به هجي ٿو. بيڊروم به هجي ٿو ۽ ڊائننگ روم به هجي ٿو. افسوس جي ڳالهه اها آهي ته چپر جي ورڻي ۾ يا جاري ۾ اها دوا اٿي، چانور ڪنڊ يا ٻئي کاڌي جي ٿانون سان گڏ رکيل هوندي آهي. جتي هن جا ٻار به راند کيڏندڙ هوندا آهن.

جيتوڻيڪ چهار دوران پکي ۽ هاريءَ جي وچ ۾ وڏو جهيڙو هلندڙ هوندو آهي، پر اهو ساڳيو پکي زرعي فصلن مان نقصانڪار جيت چڱي ختم ڪري هاريءَ جو ڀر جهلو بنجي بيٺل به هوندو آهي. زرعي دوائن جي استعمال کان پوءِ لاڳيو پکي پنهنجي جنگ هارائي رهيو آهي.

سنڌ ۾ رڳو ڪڪڙن جا ميل ٿيڻ جو رواج نه آهي، پر سنڌ ۾ وائڊ پکين جي مقابلن جو به رواج آهي. تترن جي ٻولي واريون ته ٿورن امينتن جو رواج عام پئجي ويو آهي. جڏهن ته ٻاٽپير جي ويڙهه جو مقابلو به ايڏو ته زوردار ٿئي ٿو جو اخبارن ۾ ان جي باقاعدي سان رپورٽنگ ٿئي ٿي. بلوچستان جي ڀاڳ

پڪي اڏاڻا پنهنجي ديس: الطاف شيخ

ناڙي شهر ۾ ٿاڻي جي صوبيدار کان وٺي بئنڪ جي مئنيجر تائين، شهر جي هر ماڻهوءَ جي هٿ ۾ ويڙهه وارو پاڻيپير ڪنيل ڏٺو ويو.

پڪي جڏهن اسان جي زندگي سان ايڏو گهرو واسطو رکندڙ هجن ٿا ته ان لمحي الطاف شيخ جو پڪين بابت گهڻ پاسائون معلومات ڏيندڙ ڪتاب اسان جي سماج جو ڪيڏو نه اهم ڪتاب چوڻيندو.

اسحاق مڱريو

حيدرآباد

Email Address:

ishaqmangrio@gmail.com

پکين جهڙيون مسافتون ۽ منزلون طءُ ڪندڙ ليکڪ الطاف شيخ

موبائل جي گهٽتي ته روز وڃي ٿي، پر ڪي ڪي فون ٿي يادگار هوندا آهن. اهڙن فونن مان هڪ فون ان ڏينهن آيو. جڏهن سنڌ جي ابن بطوطه محترم الطاف شيخ صاحب فون ڪري پنهنجن پکين متعلق تازو عبرت اخبار ۾ ڇپيل ۽ هاڻ ڪتابي شڪل ۾ ايندڙ مضمون تي ڪجهه لکڻ لاءِ چيو. نه صرف فون اهم هوندو بلڪ سندن ڇيل ڳالهه به ان ڪري اهم هئي، جو سندن جا ٿي سفرناما پڙهي، ٻين وانگر مون کي به گهمڻ ۽ لکڻ جو شوق جاڳيو هو/ آهي. سندن لکيل هر سفرنامي گهمڻ ڦرڻ جي حوالي سان هڪ نئون اتساهه ۽ شوق پيدا ڪيو. سندن سفرناما پڙهڻ بعد دل ڪيتريون نه ستون ڪائيندي هئي ته بئگ تيار ڪري، هيٺر جو هيٺر نڪري وڃجي ڪنهن اڻ ڏٺي مقام ڏانهن. محدود وسيلن ڪري پري جا پنڌ ته نه ٿي سگهيا، پر گهٽ ۾ گهٽ سندن سفر نامن جي تعداد جيترا، ملڪ ۽ سنڌ جا سفر ضرور ٿي ويا. ان پس منظر ۾ جتي لکڻ جي دعوت تي خوشي ٿي، اتي نياڻي نه سگهڻ جو خوف به ٿيو. شيخ صاحب جي قربائين فونن سبب نيٺ لکڻ پيو. نه ته ڪٿي اسان ۽ ڪٿي الطاف شيخ صاحب!

شيخ صاحب جا جيڪي مضمون منهنجي نظر مان گذريا، انهن کي پڙهي لڳي ٿو ته پاڻ جهڙوڪر هئا پکين جي پنڌن جا پيرا ڪٽندڙ جهازن ۽ مسافرن جا سفرناما ته جهڙوڪر ”اضافي“ شئي هئي. شيخ صاحب پاران پکين تي لکڻ بظاهر نئين ڳالهه ته لڳي ٿي، پر انهن جي جهازن جي مسافرين ۽ پکين جي اڏامن ۾ ڏسجي ته ڪافي هڪجهڙايون هجڻ ڪري، اهڙي ڪا صفا نئين ڳالهه به ڪونهي. پکي جي سمنڊ مٿان ۽ ڪنارن سان سفر ڪن ٿا ته سائين به سمنڊ ٿا جهڳڙين. پکين جا پنڌ به ڪٿي ڏينهن رات ته ڪٿي وري ڪلاڪن جا ڪلاڪ. جيئن پکي سياري ۾ هڪڙي طرف اڏامون ڪن ته گرمي ۽ ٻي طرف. ناڪا به هوا ۽ موسم جو رخ ڏسي سفر ڪن.

شيخ صاحب جي مضمون ”بي چئي جهرڪ جي ڪهاڻي“ ۾ جنهن نموني سياري جي سوبدن ۾ M.Sc ڪرڻ دوران پاڙي جي عورت کين پارڪ ۾ لنگهڻ دوران بيمار يا زخمي هئڻ ڪري ڏکڻ سفر ڪرڻ کان رهجي ويل پکين کي ڏيڻ لاءِ بسڪوٽ ڏيندي هئي، اها پڙهي اهي وڏا ياد اچي ويا، جيڪي ماني ڪاٺڻ مهل هڪ ٻه گرهه بچائي، پکي پڪڙي يا ڪيڙين ماکوڙين لاءِ پور ڪندا هئا، اڄ جڏهن خود انسان هڻ هٿان ۽ وٺ وٺان سبب ماني ڇا ٿو کائي! بس گرهه ٿو اندر اڇلائي!! ان وٽ هاڻ ايترو وقت ڪٿي جو هو ماني ڪاٺڻ وقت ويٺو پکي پڪڙي ياد ڪري. ساڳئي مضمون ۾ جنهن نموني انهن ٿڌن ملڪن ۾ سياري ۾ پکين لاءِ ايندڙ ڏکين ڏينهن سبب انهن جي ڏکڻ لڏ پلاڻ جو ذڪر ڪيو آهي، ڪاش! ان جو اسان وارن شڪارين جي دل تي به ڪجهه اثر ٿي پئي ۽ هو مجبوريءَ ۾ هتي ايندڙ پکين تي ڪجهه ته ڪهل ڪن! ڪاش ائين ٿي پئي! ”ولر ڪيو وتن“ ۾ جنهن نموني شيخ صاحب دنيا جي ڪونجن جي سفر جا پيرا ڪٽي، هت پهچڻ جي ڳالهه ڪئي آهي، اهو پڙهڻ بعد به جي ڪو ڪونج ڪهي ته ان کي حيف کان سواءِ ٻيو چئي به ڇا ٿو سگهجي. ساڳي نموني انهن، چيائين وٽ ڪونجن جي اهميت جو ذڪر ڪري، انهن اڌ پڙهيل ”اسڪالرن“ کي ڇڻ ته ماڻ ڪرائڻ جي ڪئي آهي، جيڪي اسان وٽ

گهرن جي ٻولڻ کي جهيڙو ٿيڻ، ڪانوَ جي لنوڻ کي مهمان اچڻ جي اطلاع ڏيڻ برابر سمجهڻ کي جهالت جون ڳالهون سمجهڻ ٿا. شيخ صاحب ”اسان کان پکي رسندا وڃن...“ واري مضمون ۾ جنهن نموني دٻئي ۽ عربن جي ڳوٺن ۾ تترن جي آزاديءَ سان گهمڻ ۽ سويڊن جي رستن، بس اسٽاپن تي بدڪن، هنجن، رتنبن جو ماڻهن جي پيرن، بينل بسن، ٽيڪسين ۽ ڦيٽن وٽ بي ڊيو ٿي چڱڻ جو اکين ڏٺو احوال لکيو آهي ۽ عربن پاران هتي پکين ۽ انسانن سان ڪيل ظلمن ۽ زيادتين جو ذڪر ڪيو آهي اهو پڙهي نه صرف پکين جي قتلام تي ڏک ٿئي ٿو پر پنهنجين شين جي حفاظت نه ڪرڻ سبب اجتماعي بيغيرتيءَ جو به احساس ٿئي ٿو.

ساڳئي مضمون ۾ ٻين ملڪن جي پيٽ ۾ اسان وٽ پکين جي بي قدري ٿيڻ سبب انڊيا هليو وڃڻ واري ڳالهه به، اسان مسلمانن لاءِ ڪا چڱي ناهي. اهڙيءَ طرح ”نر وڃي بي مادي تاريندو“ ۾ به تلورن بابت ڏاڍي ڪارائتي، پر اصل ۾ دڪدائڪ جاڻ ڏني آهي. ٻين مضمونن وانگر مضمون ”امن جا سفير، محبتن جي علامت“ ۾ شيخ صاحب يورپ واري پاسي جو ذڪر ڪندي لکن ٿا ته هتي روڊ رستن تي به ڪيترن ئي فروتن جا وڻ آهن، جن کي بنا ڊپ ڊاءَ جي پکي پيا ڪائين. ان کان علاوه هتي جا ماڻهو رستن جي ڪپرن، پارڪن ۽ بس اسٽاپن تي مختلف قسم جا بچ ۽ Nuts پکين کي ڏيندا رهن ٿا، پڙهي پاڻ واري پاسي ڪٿي اڙيو تڙيو بينل ڪجي ۽ پير جا اهي وڻ ياد اچي ويا، جن مان پکي پڪڙ کي ته ميوو ڇا ملندو! ماڳهين انهن وڻن تي سڄو ڏينهن ٻارن پاران پٿرن جي مارو مار هوندي آهي. پير ۽ ڪجي پکي ٿيڻ کان اڳ ئي پٿرن جي نظر ٿي ويندا آهن. ”اخبارون پکين جي بچاءَ لاءِ لکنديون رهن ٿيون“ ۾ هو لکن ٿا ته يورپ جا ننڍا وڏا پکين جي واپس ورڻ تي ڪين بچ ۽ ان اهو سوچي ڪارائيندا آهن ته هو وڏي منزل طئي ڪرڻ سبب ٿڪجي پهتا آهن، گهٽ ۾ گهٽ ڪجهه ڏينهن ته کاڌي جي ڳولا ۾ پريشان نه ٿين. اهو پڙهي ۽ اسان جو پکين ڏانهن رويو ڏسي، سچ ته ڪنڌ جهڪيو وڃي. ”اڄ پکي وري ننڍڙا آهن“ ۾ جتي شيخ صاحب منهنجي مضمون مان سانگهڙ واري پاسي جي گيم وارڊن ڪريم داد جوڻيجو جو ذڪر حوالي طور پيش ڪيو آهي، اتي سائين عبدالقادر جوڻيجي جي ڳوٺ جنهاڙ ڀرسان جي اڳوڻي مختيارڪار قادر داد رند جي پٽ محمد حيات رند زميندار جي پکين سان پريت ۽ تحفظ جي حوالي سان لکي ڇڻ ته هتي جي پکي، جانور ۽ ماحول دوست ماڻهن کي به ياد ڪيو اٿس. پکين جي ننڍڙا ڪاٺيءَ واري ڳالهه ڪندي ”ڪانگ لنوي مٺي لات“ ۾ شيخ صاحب پرديسي پکين سان گڏ مقامي پکين سان ٿيل ڪلورن تي به ماتم ڪندي نظر اچي ٿو. هو پنهنجي مضمون ”ڪيڏو لڙ مڇايو اٿي، او تننهر ترڙا...“ ۾ مقامي قديم ۽ جديد شاعرن جا پکين بابت شعر لکڻ ڪري سندن پکين بابت ڳوڙهي اڀياس جو پتو پئي ٿو.

الطاف صاحب پکين تي لکڻ مهل عام رواجي طرح لکڻ بدران سائنسي انداز وسيع سامونڊي ۽ دنيا گهمڻ جي تجربن سان گڏ دليلن سان لکيو آهي، نه صرف ايترو بلڪ انهن پکين جو ماضي بعيد کان رڪارڊ پڻ جانچيو آهي. ڏسو سندن مضمون ”پکين ۾ Navigation جي قوت“. جيئن ته انهن جا سامونڊي رستا ۽ منزلون به ذري گهٽ ساڳيا پکين وارا آهن، ان ڪري ئي هن پکين جي سفرن جي ڏکيائين ۽ مشڪلاتن کي سولي نموني سمجهي سگهڻ سبب ان حساب سان ئي لکيو آهي. وڏين عمارتن جي روشني ۾ پکين جو ۽ پنهنجي پلجڻ جو ساڳيو سبب لکي، هو پکين ۽ سامونڊي سفر جي هڪجهڙاين جو ذڪر ڪندا محسوس ٿين ٿا. هو پکين متعلق معلومات ڏيندي وڏن ۽ مشهور پکين سان

گذ نندي کان ننڍي پکيءَ کي به نظر انداز نٿا ڪن ۽ ڪار ڪڇڻيءَ جهڙي پکيءَ، جنهن جو عام طور تي ڪوبه نوٽس نٿو وٺي، ان باري ۾ به اها ڪارائتي ۽ دلچسپ ڄاڻ ڏين ٿا ته هي پکي نيو انگلينڊ کان نڪري يا هڪ سئو ڏهه ڪلاڪ (يعني چار راتيون ۽ پنج ڏينهن) سڄو اٽلانٽڪ سمنڊ پار ڪري، ڏکڻ آمريڪا جي سرزمين تي پهچي ٿو. ان سفر ۾ هي هيٺ به نٿو لهي، جو هيٺ سمنڊ ئي سمنڊ آهي. ڏسو سندن مضمون ”پکي لڏ پلاڻ چوٽا ڪن؟“ سندن مضمون ”پکي سٺا ناڪڻا آهن...“ پڙهي معلوم ٿئي ٿو ته سنڌ جي ناڪڻن وانگر دنيا ۾ ٻي پاسي به پکين کي موسمن جي پيشن گوئي ڪندڙ يا Weather Forecaster سمجهيو وڃي ٿو. سندن مضمون ”پکي به اهو ڪن ٿا جيڪو پاڻي ڪري ٿو“ ۾ مالمو شهر جي ڊپارٽمينٽل اسٽور تان چانهين جي بچ جو پاڪيٽ وٺي کائڻ تي ڊئممارڪ جي ڪيپٽن جو اهو چوڻ ته هي بچ پکين لاءِ هوندو آهي ۽ اهو ته سيارو شروع ٿيڻ تي شهر جي اسٽورن تي پکين لاءِ بچن جا پئڪيٽ وڪري لاءِ اچڻ، جيڪي اتي جا نيڪ انسان، ڪن سببن جي ڪري اڏامڻ کان رهجي ويل پکين کي ڪارائڻ لاءِ وٺندا آهن، پڙهي دل مان ٿڌو شوڪارو ٿو نڪري ته، ڪاش! هتي به ڪا اهڙي سوچ پيدا ٿئي. ڀلي بچ وٺي پکين کي نه به ڪارايون، رڳو کين تحفظ ۽ امان ڏيون ته به لک ڪٽيوسين. هونئن سنڌ جي ذاتي رڪن تي ايندڙ پکين لاءِ بچ ڇڻڻ جي روايت خير اسان وٽ اڄ به موجود آهي، پر ان جي پٺيان نيت پکين کي کاڌي ڪارائڻ جي نه، بلڪه انهن کي هيرائي شڪار ڪري کائڻ جي وڌيڪ هوندي آهي.

سندن اهي مضمون پڙهي پکين جي لڏ پلاڻ جي سببن، وقت ۽ رستن جي جهڙوڪر مڪمل ڄاڻ ملي ٿي ۽ مختلف پکين جو اصل وطن به معلوم ٿئي ٿو. ان سان گڏ اها به خبر پوي ٿي ته هو ڪيترا هزار ميل پنڌ ڪري اسان وٽ موسمن ۽ بکن کان پناهه لاءِ زندگي جي دان لاءِ اچن ٿا، پر پوءِ به صوفين جي سڏجندڙ سرزمين سنڌ تي کين موت کان سواءِ ڪجهه به نصيب نٿو ٿئي. شيخ صاحب پنهنجي مضمونن ۾ نه صرف مختلف ملڪن جي شاگردن ۽ پروفيسرن جي ڏنل ڄاڻ انهن جي نالي سان ڏين ٿا، بلڪه سنڌ جي شاعرن، رپورٽرن ۽ ڪالم نويسن جي لکيل لکڻين واري ڄاڻ به سندن نالي سان ڏين ٿا. ساڳئي وقت مختلف اخبارن پاران مختلف موضوعن تي لکين ايڊيٽوريل جا حوالا به تاريخن ۽ اخبارن جي نالن سان ڏين ٿا، ان مان سندن پکين بابت مطالعي سان گڏ سندن قلمي ايمانداريءَ جو پتو به پوي ٿو ته هتي ته ٻين جا سڄي جا سڄا مضمون به ماڻهو پنهنجي نالي ڪيو ڇپايو ڇڏين، ڪير ٿو پڇي! ها البت ڪجهه جاين تي پڙهندي ورجاءُ جو شدت سان احساس ٿئي ٿو جيڪو ان پاسي ڏيان ڏجي ها ته وڌيڪ بهتر ٿئي ها.

بهر حال سندن هي ڪتاب پکين جي حوالي سان سٺي ڄاڻ ڏيڻ سان گڏ، پکين جي لڏ پلاڻ ۽ ٻاهرين ملڪن ۾ پکين سان انساني روين متعلق سٺي ڳاڻيڊ بؤڪ جو درجو به حاصل ڪري سگهي ٿو. سنڌيءَ ۾ پکين متعلق ڪتابن جي سفر کي هن ڪتاب نه صرف اڳتي وڌايو آهي، پر ان سفر کي جهڙوڪر وقت ۽ حالتن مطابق Update به ڪيو آهي.

نواز ڪنير

28 ڊسمبر 2009ع

سانگهڙ

الطاف شيخ، فطرت پسندي ۽ پرڏيهي پکي

هيٺ جر مٿي ميجر، پاسي ۾ وٺراهه،
اچي وڃي وڃ ۾، تماچيءَ جي ساءِ،
لڳي اتر واءِ، ڪينجهر هندوروڻي.

(شاهه)

الطاف شيخ فطرت پسنديءَ ۾ ماضي ۽ حال جو سنگم ڪرايو آهي. هڪ طرف ڪينجهر سان سانوڻيءَ جي ماحول ۾ نيرڳ پکيءَ جي نيهن جي ڳالهه ڪيل آهي (حالانڪه سانوڻيءَ ۾ نيرڳ ڍنڍن تي نه هوندا آهن، پر هتي نيرڳ تشبيهه طور استعمال ڪيل آهي) ۽ ٻئي طرف ڪينجهر جي (آڪٽوبر مهيني يا نومبر جي پهرين ڏهاڙن جي) منظر نگاري جي پس منظر ۾ ڪلاسيڪل ڪردار ڄام تماچيءَ جو ذڪر آهي، چو ته هن موسم ۾ ڪنڊي، ميجر ۽ ٻير گلن ڪرڻ ڪري ساوڪ يا بهاريءَ ۾ هوندا آهن، مٿان اتر جو واءِ اچي انهن جي بهاري ختم ڪندو آهي.

الطاف شيخ جي مضمونن جو هڪ وڏو حصو پکين جي هجرت (Migration) ۽ انهن جي جبلي محرڪن جي تفصيل تي ڦهليل آهي. هجرت بابت مختلف ماهرن جي رايي ۽ نظرين جو اپتار ڪندي ڪٿي ڪٿي هو پنهنجي راءِ جو اظهار به ڪري وٺي ٿو. مان هت انهن ڳالهين کي ورجائڻ نٿو چاهيان، چو ته اهي ڪتاب ۾ شامل مضمونن ۾ موجود آهن، مان هت رڳو ايترو چوندس ته الطاف شيخ هنن مضمونن ۾ اها راءِ پڻ رکي آهي ته پکي جڏهن هجرت ڪن ٿا ته اهي قدرت طرفان هنن جي دماغ ۾ موجود اڳ ۾ ئي فيڊ بيل پروگرام تحت هلن ٿا، جنهنڪري هو منزل مقصود تي بنا ڪنهن غلطيءَ جي پهچي وڃن ٿا. الطاف شيخ ڪيترن ئي مضمونن ۽ نظرين جي مطالعي کانپوءِ ئي اها راءِ ڏني ٿو. پکين جي هجرت بابت جيڪي به سائنسي رايو سامهون آيا آهن، تن جي آڌار تي اهو اڃا چئي نٿو سگهجي ته پکين جي هجرت جا ڪي مخصوص محرڪ لپي پيا آهن، ان ڪري الطاف سائين جي ان راءِ کي پاڻ کي به هڪ راءِ طور ڏسڻ کپي ۽ ان ڏس ۾ وڌيڪ تحرير ڪندو رهڻ کپي.

جڏهن دنيا جو ماحول يا آب هوا اڃا ايتري گرم نه ٿي هئي، تڏهن پکي هر سال هڪڙي ئي وقت ٿڌن ملڪن مان نڪرندا هئا ۽ طئي ٿيل وقتن تي گرم پاڻيءَ ۽ آب هوا وارن ملڪن ۾ پهچي ويندا هئا، پر موسم جي تبديليءَ جي ڪري هنن جو هجرتي ٽائيم ٽيبل ۾ فرق آيو آهي. سائنسدان پکين جي هجرتي بهيويئر (ورٽاءِ)، ان مطابق چوڳي جي ميدانن جي چونڊ ۽ جنسي سڌن ۾ ايندڙ تبديلين تي تحقيق ۾ رڌل آهن، پر هيل تائين پکين جي بهيورل سائنس جي مدد ۾ ٿيل تحقيق ٻڌائي ٿي ته پکين جون جبلتون موسمي تبديلين سان تبديل ٿين ٿيون، ائين جيئن ڏڪار ۾ جانور وڻ ۽ ماڻهوءَ مشڪل سان پنهنجي نسل جي افزائش ڪري سگهن ٿا، چو ته کاڌي جي کوٽ ۽ آب هوا جي تبديلين سبب حياتياتي نوع کوڙ سارين ذهني (نفسياتي) ۽ جسماني تبديلين منجهان گذري ٿي، جنهنڪري جبلتون زندهه

جسمن اندر خاموش ٿي يا زنگجي وڃن ٿيون، ان ڪري ضرورت (Need) نئون نفسياتي ضابطو بنجي، ذهن اندر تحريڪ آڻي ٿي. هجرت به ماحولياتي تبديليءَ ۽ ضرورت، پنهيءَ جي ميلاپ سبب عمل ۾ اچي ٿي.

پڪين جي هجرت بابت الطاف شيخ پنهنجن مضمونن ۾ سائنسي فطري، رومانوي ۽ مذهبي نظرين جو نت پڻ پيش ڪيو آهي. ڪافي جاين تي هن پڙهندڙن لاءِ ڇڏي ڏنو آهي ته هو انهن مان ڪهڙي نظريي کي وڌيڪ صحيح ٿا محسوس ڪن. زميني دنيا اڃا تائين هڪ آهي. پڪي هجن، انسان هجن، جانور هجن، ڪيڙا ماکوڙا هجن، سڀ ماحول ۽ کاڌي جا محتاج آهن، جي زمين تي پاڻي نه هجي، آسمان تي سج نه هجي، وايو منڊل ۾ هوائون نه هجن، سردي ۽ گرمي نه هجي ته ڪائنات ۾ زندگيءَ جو تصور جي ناممڪن ناهي ته پوءِ ڪنهن ڪم جو به ناهي.

انسان جي رهڻي ڪهڻي، حرڪتون ۽ حواس، جيئو جي ماحولياتي فطري قبوليت (Natural Adaptation) مطابق تبديل ٿيندا رهيا آهن، ان ڪري انسان سان گڏ اهي ڳالهيون پڪين، جانورن ۽ جيت جڻن سان به لاڳو ٿين ٿيون. انسان جو دماغ وڏو، جانورن جو ننڍو، پڪيءَ جي اک وڏي، ماڻهوءَ جي ننڍي، ماکوڙيءَ، مک، پوپٽ ۽ پنيوريءَ جون اکيون ٻن کان وڌيڪ ٿين. فطري طور پڪيءَ کي پنهنجي حرڪت لاءِ ڀر مليل آهن، ان جي اک وڏي ان ڪري آهي، جوان کي وايو منڊل مان پنهنجو رستو به ڳولي لهڻو آهي ته ان کي پنهنجي ماحول مان ننڍا ننڍا ڪيڙا ماکوڙا، بچ ۽ ٻيا کاڌا به ڳولي لهڻا آهن. پنهنجي دشمن کان بچاءَ لاءِ هر هر چوطرف ڏسي چوڪس به رهڻو آهي. پڪيءَ جي اک ٿيلي ڪيميرا جي بلور جهڙي اک آهي، جنهن کي ننڍي ۾ ننڍو جسم به چٽو نظر اچي ٿو، جتي قدرتي آفتن وقت ماڻهوءَ کي عقل ڪم اچي ٿو اتي پڪيءَ کي پنهنجي اک ۽ حواس ڪم اچن ٿا، جو هو اڳوات ان کي محسوس ڪري وٺي ٿو. نانگن بلائن ۾ سنگهڻ جي حس مضبوط هوندي آهي، فطرت جا پنهنجا دستور آهن. وڻن کي پاڙون آهن، جيڪي کين زمين سان طاقتور نموني ڳنڍي رکن ٿيون. ان ڪري الطاف شيخ جي انهن ڳالهين ۾ وزن آهي ته قدرت انهن اندر اهي گوشا مضبوط ڪيا آهن، جن ذريعي هو زمين تي اهي رستا ۽ مقام ڳولي لهن ٿا، جن جي هجڻ تي هنن جي حياتيءَ جي ان ”سالياني ڦيري“ جو دارومدار آهي. ڪڇونءَ جي ٻچن جي پاڻيءَ ڏي ڀڄڻ جي ڳالهه هجي يا ڪوئل جي ٻچن جو ڪانون کان الڳ ٿي، پنهنجي فطرت اختيار ڪرڻ پئي پنهنجي اندرئين ۽ ٻاهرئين فطرت جي ڳانڍاپي کانسواءِ ائين ڪري نٿا سگهن. ڪڇونءَ جي ٻچي کي جي ٿر جي ڪنهن پٽ تي ڇڏي مشاهدو ڪبو ته ان صورت ۾ اهو ممڪن آهي ته هو ناري واري طرف نه اچي ۽ جيسلمير ڏانهن رخ رکي يا اڃا نه ته هو اولهه ڏکڻ سامونڊي هوائن واري طرف هلڻ شروع ڪري جي سامونڊي هوائن جي ان مقام تائين پهچ نه هجي، ته پوءِ اتي جو ماحول هن کي پاڻيءَ ۽ سمنڊ جي آبهوا جو ڪو گس ڏيئي نه سگهندو. اتي هن جا حواس توڙي اکيون ان باري ۾ هن جي ڪا به مدد ڪري نه سگهنديون. انهن ڳالهين مان ظاهر ٿئي ٿو ته جبلتن کي به ماحول تحرڪ ۾ آڻي ٿو. اهو سڀ ائين آهي، جيئن بجليءَ جو ڪرنٽ فقط پسرئينڊڙ مان گذري سگهي ٿو، پسرئينڊڙ هن جو ميڊيم (ذريعو) آهن، باقي ڪاٺ ۽ رٿڙ مان ته بجلي به گذري نٿي سگهي، جو انهن ۾ اهڙو ماحول يا جزا ٿي ناهن.

فطرت کي فقط فطري قوتن سان ڳنڍي بيان ڪري سگهجي ٿو، ان کي جي شعوري قوتن ۽ مقصد جي

تابع ڪبو ته معاملو گڙ ٻڙ ٿي ويندو. شاعر ۽ مذهبي مبلغ پکين ۽ جانورن کي تبليغي مقصدن لاءِ استعمال ڪندا آيا آهن. اهو ان ڪري جو ماڻهو جو سڌو سنئون واسطو فطرت سان آهي. هو اهڙن مثالن جو اثر جلدي وٺي ٿو. پر فطرت پنهنجي ذات ۾ نه مذهبي آهي، نه لادينيت. فطرت فقط فطرت آهي. پکين، جانورن ۽ ٻوٽن ۾ روحانيت جو ڪوبه تصور ڪونهي، نه ئي انهن کي ان حوالي سان ڏسي سگهجي ٿو. بزرگي فقط ماڻهوءَ جي ميراث آهي. باقي شيون پنهنجي ويجهي ماحول جون محتاج آهن. دنيا ۾ ماحولياتي تبديلي ڪري پکين ۽ جانورن اهڙن ماحولن کي پنهنجو ڪيو آهي، جيڪي اڳ ۾ هنن جي جبلتن سان هم آهنگ نه هئا. مثال: ڪڪڙ جا اصل ابا ڏاڏا هماليا ۽ لنڪا جي جهنگن جا اهي مرغا هئا، جيڪي باقاعدي اڏامندا هئا، پر ڪڪڙ انسان سان رهندي پنهنجون ڪيتريون ئي فطري جبلتون وساري ويٺو آهي، يا انهن کي استعمال ڪرڻ جي قابل نه رهيو آهي. ڊگهو هن وقت پنهنجي سڱ کان ڪابه مدد وٺي نٿو سگهي، جو پالتو ٿيڻ کانپوءِ اهي هن جي ڪم جا نه رهيا آهن. ائين جانورن کان ويندي پکين جي زندگي توڙي جسماني ساخت ۾ تبديليون اينديون رهيون آهن.

ڪتي جو به مثال وٺنداسين ته اهو به ائين ئي بيهندو. ڪتو جهنگلي دور ۾ بگهڙ وانگر ”روڙ“ ڪندو هو. پر انسان سان گڏ رهندي نئين ”ايڊاپٽيشن“ هيٺ هن کي پنهنجي نئين دشمنن کي ڊيچارڻ لاءِ پونڪڙو پيو. جو اهو هن جي اوائلي قدرتي اسڪيم ۾ موجود نه هو. اڳي ان کي خطري توڙي اڪيلائي وقت ”روڙ“ ڪري پنهنجي ڪٽنب جي رڪنن کي سڏڻو پوندو هو. پاڻ اها جهنگلي جيوت واري نشاني فقط اڪيلائيءَ مهل اڃا به استعمال ڪري ٿو. جنهن جو مقصد دشمن خلاف صفتبندي ڪرڻ قطعي نه هوندو آهي.

الطاف سائين پکين ۾ جبلت کي وحيءَ سان پيڻيو آهي. پر مان Instinct کي وحيءَ سان نه ڳنڍيندس، جو پکين ۽ جانورن جي حوالي سان وحي وغيره بابت منهنجي ڄاڻ محدود آهي، پر ايترو سو ضرور چوندس ته ڪيتريون ئي جبلتون جانورن ۽ پکين لاءِ نهايت نقصانڪار به آهن. مثال خطري وقت هرڻ جو ڀڄي ڀڄي وري ڪجهه فاصلي تي بيهي پوئتي ڏسڻ واري جبلت، هن جي سڀ کان وڏي دشمن بنجي ٿي، جيئن ته اها هن جي جين ۾ شامل آهي، ان ڪري هو ان مان چوٽڪارو حاصل ڪري نٿو سگهي، جنهنڪري شڪاريءَ جي گوليءَ جو نشانو بنجي وڃي ٿو. ساڳيءَ طرح پاڻيءَ وارن پکين جي اها جبلت ته جڏهن هنن کي هن جاءِ تان اڌاريو ته اهي ڍنڍن مٿان به ٿي گهمرا کائي وري لهي پوندا. انهن گهمرن ۾ ئي اهي پتن جي چوٽين يا ڪنهن ٻئي لڪ ۾ لڪيل شڪارين هٿان بندوڦن جو ڪاڄ بنجي وڃن ٿا.

اسان جڏهن پيٽ پکي ۽ ڪنڀي جو مثال وٺنداسين ته معلوم ٿيندو انهن جي پيرن جون چاريئي آڱريون ڳنڍيل هونديون آهن. اهو ان ڪري جو هيءُ غوطا کائي پاڻيءَ مان تري به مڇيون پڪڙي کائين ٿا. پيٽ ۽ ڪنڀن جي خوراڪ فقط مڇي آهي، ان ڪري انهن کي پڪڙڻ لاءِ هنن کي گهري پاڻيءَ اندر لهڻو پوي ٿو. پاڻيءَ اندر اهي پنهنجا پر جسم ٻاهريان ڇڏي جيئن فولڊ ڪري، پنهنجي ٻنهي پيرن جي پتوار سان هڪڙي وقت پاڻيءَ کي پوئتي ڌڪيندي شڪار تائين پهچن ٿا. انهن جيئن پينگوئن ۽ ٻين ٻُٺن پکين جي پيرن جون چاريئي آڱريون پٽ ڳنڍيل هونديون آهن. انهن جي مقابلي ۾ بدڪن يا ان خاندان جي پاڻيءَ جي پکين جي پيرن جون فقط ٽي آڱريون ڳنڍيل هونديون آهن، ڇو ته انهن کي کاڌي لاءِ پاڻيءَ اندر گهڻو هيٺ

نٿو وڃڻ پوي، چيڪلا، نيرڳ، رتنبا، هنجر، ڳيٽا، ڊڳوش ۽ ٻيا پکي پاڻيءَ جي گاهه يا مٽيءَ تي گڏ ٿيندڙ ڪوڏن، ننڍين مڇين، يا ان گاهه جي بچن تي گذران ڪن ٿا، ان ڪري اهي هلڻ چلڻ يا حرڪت ڪرڻ ۾ پاڻ کي ايترو مشڪل ۾ محسوس نٿا ڪن، جيترو پورو پير ڳنڍيل.

حيوت جي جسامت هن جي کاڌي پيئي جي طور طريقن ۽ قسمن مطابق هوندي آهي. ايمس (Emus) نالي پکي بنا اڏامڻ ۽ تيز ڊوڙ وارو پکي آهي، ان ڪري هن جي پيرن جون آڱريون سڌيون جُتي جي تري جيئن هونديون آهن. مزي جي ڳالهه ته هن جي پير جو آڱوڻو نه هوندو آهي، ڇو ته اهو وقت سان گڏ (استعمال ۾ نه ايندي) ناڪارا ٿي چئي چڪو آهي. يعني، ارتقائي طور آڱوڻي واري فيڊ ٿيل پروگرام وارو جين ناڪارا ٿي، اڳتي منتقل ٿي نه ٿي سگهيو آهي، جيئن موروثي گهٽتايون ماڻهوءَ جي نسل ۾ اڳتي منتقل ٿينديون رهنديون آهن، تيئن پکين ۾ به ٿئي ٿو. اهڙيءَ طرح ان پکيءَ جي پير ۾ فقط ٻه آڱريون آهن، ڇو ته وڌيڪ جي هن کي ضرورت ٿي ڪانهي. ڪڪڙيون ۽ ٻيا فيزيٽ، جهڙوڪ مور، چڪور وغيره ڇو ته مٽيءَ وغيره ۾ ڪٽوليون يا کائوڙا ڪري پنهنجو داڻو حاصل ڪن، ان ڪري انهن جو چنبو تڙيل ۽ آڱريون ڪوڪن جيئن سڌيون ٿين. وڻن تي ويهڻ وارن پکين جو آڱوڻو ٻين ٽن آڱرين جي مقابلي ۾ ٿورو وڏو هوندو آهي، جيئن هو چڱي نموني تار کي مضبوط جهلي ويهي سگهن. شڪاري پکين جو چنبو وڏو، ننهن تيز آڱريون آڱوڻو هڪ جيڏو هوندو آهي. ڪانڪٽن ۽ چتن جي پيرن جون ٻه آڱريون اڳتي طرف ۽ آڱوڻي سان گڏ ٿين آڱر پوئتي هونديون آهن، جنهنڪري اهي آسانيءَ سان وڻن جي تڙن تي اڀو گرفت سان هلي سگهن ٿا. ابايلن، ننڍن چنڊن ۽ چاڀاڪن جون چهنبون ويڪريون ۽ ننڍيون هونديون آهن، ڇاڪاڻ جو اهي اڏامندڙ پٽورا، پتنگ، جيت ۽ ٻيون شيون هوا ۾ هلندي ڳهي ويندا آهن.

اهي ته چند مثال هئا پيرن جا، ڪجهه مثال چهنبن جا به وٺي ٿا ڏسون. سنهي ۽ هيٺ تي مڙيل چهنب وارا ننڍڙا پکي ڪوريٽرن ۽ جيتن کي وڻن ۽ چارن مان ڪڍي کائين ٿا. باز جي چهنب جو تيون حصو هيٺ مڙيل ۽ هيٺيون سنئون هوندو آهي ته جيئن اهو شڪار يا گوشت کي چيري ڦاڙي سگهي. پوراڙي جي چهنب تمام ڊگهي، لوطي شڪل جي هيٺ تي مڙيل هوندي آهي ته جيئن اها سامونڊي ڪنارن سان ريت يا گپ اندر لڪل ڪيڙن، ۽ سانڀن کي ٻاهر ڪڍڻ ۾ ان جي ڪم اچي سگهي. ڪرين جي چهنب واري پکي ڇاڇي لاکي کي پنهنجي چهنب ڍنڍن يا ڊن جي پاڻيءَ مان گپ پري ڪري شيل مڇيءَ کي ٻاهر ڪڍي کائڻ ۾ مدد ڪري ٿي. اسان جي سامونڊي پٽيءَ وارين ڍنڍن ۾ چوڳو ڪندڙ ڏوڏيرو نالي پکيءَ جي چهنب ڏوڏي يا چمٽي جهڙي ٿئي ٿي، جيڪا مڇي پڪڙي کيس ڳهڻ ۾ مدد ڪري ٿي. پالي جهڙي چهنب وارو ڳهه جهڙو پکي گڱي اڪثر تلائن يا واٽرن جي ماڊولن تي ويهي انتظار ڪري، مڇيءَ کي پالي جيئن چهنب هڻي پڪڙي کائي ٿو. ٻيٽ پکيءَ جي چهنب هيٺان چمڙي جي ڳوٺري ان ڪري آهي، جو اها کيس وڏي ۾ وڏي مڇيءَ کي ڳهڻ ۾ سندس مدد ڪري ٿي، جهرڪين ۽ ٻين ان کائيندڙ پکين جي چهنب سخت ۽ نوڪدار ان ڪري آهي، جو اها کين زمين ۾ هڻي پوي ٿي.

اهڙيءَ طرح پکين جي پرن جو مثال آهي. پکين جي پرن جا ڪنڀ هيٺيان سڌا ۽ مٿان گولائيءَ ۾ وريل هوندا آهن. اهو ان ڪري جو هوا جي دٻاءُ لاءِ هيٺيان کان اهي هڪ پليٽ فارم ٺاهين ٿا، جنهن

ڪري هئا دٻاءُ وجهي، کين مٿي ڪٽڻ ۾ مدد ڪري ٿي. جڏهن ته ساڳي هئا انهن جي ڀرن جي مٿين ڪنڀن تان ترڪيو وڃي، انهيءَ ئي ٿيڪنڪ تحت جهاز مٿي ڪڇي ٿو. پولر رچ جي جسم تي پشم جو گهاٽو ته هوندو آهي ته جيئن ٿڌ ۾ هن کي گرم رکي سگهي. اٺ جي اک مٿان هڪ اضافي چپر پڻ هوندو آهي، جو طوفانن ۾ هن جي اک ۾ واري پوڻ کان هن جو بچاءُ ڪندو آهي. اٺ طوفانن ۾ به هلندو رهندو آهي.

انهن سڀني ڳالهين ڪرڻ جو هٿ منهنجو مقصد اهو هو ته فطرت جاندارن کي هنن جي ماحول مطابق سانچي ۾ وڌو آهي، اهو ئي سبب آهي ته جن پکين، جانورن ۽ خود انسانن، پاڻ کي قدرتي ماحول مطابق تبديل (Adapt) نه ڪيو سي هن ڌرتيءَ جي گوليءَ تان پاڙئون ميسارجي ويا، ان ڪري پکين ۾ پير ۽ چهنون اهي نشانيون آهن، جن مطابق اسان هنن جي ارتقائي تبديليءَ جي باري ۾ زمين تي موجود ايڪالاجيڪل فطري ماحولن پٽاندڙ اڳڪٿي ڪري سگهون ٿا ۽ انهن جي ان حوالي سان درجيبندي پڻ ڪري سگهون ٿا. الطاف شيخ پکين جي فطري جبلتن کي جيڪو ماحول جي تبديليءَ سان ڳنڍي هجرت جي ڳالهه ڪئي آهي، اها سچ پچ ته انسان لاءِ به هڪ وڏو پيغام رکي ٿي. پکين جي علم بابت اهڙن پرمغز مضمونن يا ڪالمن جو هيءُ ڪتاب سنڌيءَ ٻوليءَ جي ادب ۽ ان جي پائڪن لاءِ ڄاڻ جي نئين لهر ثابت ٿيندو.

امر لغاري

سانگهڙ

اهي اونھاري جون ڳالھيون هيون يارو!

اسان جو جهاز ناروي جي گادي واري شهر ۽ بندرگاهه اوسلو (OSLO) ۾ جڏهن پهريون دفعو آيو هو ته اهو جولاءِ جو مهينو هو. ڇا ته سهڻو ۽ صاف سٿروهي بندرگاهه لڳي رهيو هو. ساهه کڻڻ سان محسوس ٿيو ٿي ته جڻ هتي جي هوا ڇاڻيل ۽ فلٽر ٿيل نج آڪسيجن هجي جيڪا اڪثر ايٽروپڪ ڪلبن ۾ ورزش دوران ڇڏي وڃي ٿي. منجهس عجيب قسم جي سڳند هئي. چوڌاري ساوڪ ٿي ساوڪ نظر اچي رهي هئي. شهر جا پارڪ ته چهچ سائي رنگن جي چپرن سان ڀريا پيا هئا پر رستن جا ڪنارا ۽ ميدان به مختلف سائي رنگ جي شيڊن جي چپرن ۽ گاهن سان جهنگهيل هئا، جنهن لاءِ انگريزيءَ ۾ اڪثر Lush Green لفظ استعمال ڪبو آهي. چوڌاري قسمن قسمن وڻ هئا جن جا نه رڳو سائي رنگ جا پن هئا پر ڪي اهڙا به وڻ نظر هئا جن جا پن آرينج ۽ ناسي رنگ جا هئا. جتي ڪٿي ٻارين ۾ لڳل ٻوٽن ۾ قسمن قسمن گل هئا ۽ انهن وڻن ۽ ٻوٽن ۾ ڇا ته سهڻن رنگن جا پکي ۽ پوپٽ نظر اچي رهيا هئا. اهي بدڪن، هنجن ۽ لنجن جي نسلن جا پکي نه رڳو وڻن تي ۽ اڏامندي، پر رستن، فٽ پاتن ۽ بس اسٽاپن تي به بي ڊپا ٿي چڱي رهيا هئا. هنن کي نه وڏن فاسائڻ جي ڪوشش ڪئي ٿي ۽ نه ٻارن ڏيڇاريو ٿي. بلڪ هر هڪ Pea Nuts، پٿانو چپس يا ٻيون اهڙيون شيون وڻن مهل انهن مان هڪ به هنن رنگين پکين کي ڏٺو ٿي جن هنن جي پيرن وٽ آرام سان کائي پنهنجين ننڍڙين ٻرائڻن سان اڳتي وڌي ويا ٿي. ههڙا سهڻا پکي اسان سان گڏ فوت پاڻ تي، جنهن نموني سان بي ڊپوٽي، چهل قدمي ڪري رهيا هئا، ائين ته مون پنهنجي ملڪ جي چڙيا گهرن جي پچرن ۾ به نه ڏٺو هو!

سال ٻن بعد منهنجو وري اوسلو اچڻ ٿيو پر هن دفعي آئون ان ساڳي جهاز تي نه هوس. جهاز هلائيندڙ به اهي ساڳيا نه هئا. سڀ نوان هئا جيڪي پهريون دفعو جهاز کي اوسلو جي بندرگاهه ڏي وٺي پئي هليا. آئون جيئن ته ناروي جي هن بندرگاهه اوسلو مان هڪ دفعو پهرين به ٿي ويو هوس ان ڪري آئون جهڙو سڀني ۾ سياڻو ٿي پيس. مون به ڪجهه سچ ۽ ڪجهه الله جي ڏني مان، اوسلو جي تعريف ڪري کين گهاٽي رکيو. کين مون اوسلو جي سامونڊي ڪناري (Beaches) بابت به ٻڌايو ته ڪيئن هزارين نارويجن عورتون سمنڊ جي ڪناري تي انگيءَ بنا، فقط ڪچن ۾، ريتيءَ تي لٽي اس جو سيڪ (Sun Bath) وٺندي نظر اچن ٿيون.

ڇڪ ڇڪ، ڇڪ ڇڪ ڪندو اسان جو جهاز آفريڪا جي ڪيپ آف گڊ هوپ وٽان مڙي، اٽلانٽڪ سمنڊ ۾ داخل ٿيو ۽ هاڻ اتر قطب تاري کي فالو ڪندو اتر طرف وڌڻ لڳو. پاسن کان آفريڪا جي اولهه ڪناري وارا ملڪ، نميبيا، ائنگولا، ڪانگو گئبن، ڪئمرون، گھانا، سينيگال، موريتانيا ۽ مراکش هڪ هڪ ٿي ختم ٿيندا ويا. يارهن يا ٻارهن ڏينهن بعد جبرالٽر واري نار لتاڙي يورپ جي حدن ۾ گهڙياسين. آٽوميٽڪ ۽ سينٽرلي هيٽيڊ ۽ ايئر ڪنڊيشنڊ جهاز هو. ٻاهر ڊرين يا ڪيپ ٽائون ۾ ٿڌ هئي يا خط استوائي ملڪن ڪانگو ۽ ڪئمرون ۾ گرمي، پر اسان وٽ جهاز اندر اهڙي گرمي (۽ سردِي) جو pleasant پڌ رهيو ٿي! جهاز اندر، جهاز جي ڪمرن توڙي گهٽين ۾ اسين چڏيون پائي پئي هلياسين ٻاهر ڪٿي ڪهڙي به موسم ٿيندي رهي ٿي. اها به هڪ ڏينهن شام جي وقت خبر پيئي، جڏهن جهاز جي

ڊيڪ تي سمنڊ جو نظارو ڪرڻ جهاز کان ٻاهر نڪتاسين ته جسم کي ڪپيندڙ ٿڌي هوا وڪوڙي وئي. جهاز جي ٿرڊ انجنيئر رڙ ڪندي خبردار ڪيو ته بابا هيءَ ته يورپ جي ٿڌ شروع ٿي وئي آهي ۽ ان ئي وقت جهاز جي چارٽ روم مان ڊيوٽي پوري ڪري نڪرندڙ سيڪنڊ آفيسر پنهنجي ڳچيءَ جي چوڌاري مفلر جا ٻه ور ڏيئي چيو ”توهان انجينيئر کي هاڻ خبر پئي آهي ته يورپ شروع ٿي ويو آهي؟ اڄ ان کي ٽيون ڏينهن اچي ٿيو آهي. سڄو پورچوگال ۽ اسپين جو اتراهون حصو لتاڙي هن وقت Bay of Biscay واري سمنڊ ۾ گهڙي رهيا آهيون.“

بهر حال ان بعد انگلنڊ شروع ٿي ويو ۽ نارٿ سي (North Sea) مان ٿي اوڀر طرف ڊنمارڪ ڏي رخ رکيوسين ۽ پوءِ وري مٿي اتر ڏي سفر ڪندا ڪندا آخر اچي اوسلو نڪتاسين. رات جو دير سان اوسلو جي بندرگاهه ۾ لنگر ڪيرائڻ ڪري ان وقت ڪنهن جو به موڊ ٻاهر نڪرڻ تي نه هو. هيڏي وڏي سفر بعد سڀ ٽڪل هٽاسين. پيو ڏينهن آچر جو موڪل هئي. اوسلو جو شهر گهمڻ لاءِ هر هڪ مون سان هلڻ لاءِ آتو هو. صبح جواک کلي ته ڏهه ٿي چڪا هئا. نيرن جو تائيم. هر جهاز تي 8 کان 9 هوندو آهي، جيڪا مون کان مس ٿي وئي سو پئٽنري (جهاز جي آفيسرن لاءِ ننڍڙي ڪچن) مان ڪجهه کائڻ لاءِ ٻاهر نڪتس ته اٽلي وي (جهاز جي گهٽيءَ) ۾، جهاز جو سينئر اليڪٽريڪل انجنيئر گوهر رحمان پنهنجي سامهون واري ڪٽبن مان آر واري ٽوپيءَ ۾ نڪتو.

”ڪيڏانهن؟“ مون حيرت مان پڇيومانس.

”فجر جي ٻانگ ڏيڻ لاءِ مسجد ۾ پيو وڃان.“ هن ورائيو ۽ ان سان گڏ هن اهو به ٻڌايو ته اوسلو ۾ اڄ ڪلهه سج اڀرڻ (طلوع آفتاب) جو وقت يارهن آهي.

اسان جي جهاز تي ڏاڙهي وارو اسان جو هي ساٿي گوهر رحمان، جهاز جي ننڍڙي مسجد جو ٻانگو ۽ پيش امام آهي. ان کان هڪ سال اڳ تائين، يعني 1973 تائين، پاڻي جي هر جهاز وانگر اسان جي پاڪستاني جهازن تي به هڪ عدد بار روم هوندو هو ۽ ڪنهن کي به بيئر کان برانڊي ۽ وسڪي کان ووڊڪا پيئڻ جي جهل پل نه هئي. پر هاڻ تازو ويجهڙائيءَ ۾ حڪومت طرفان نڪتل آرڊرن موجب پاڪستان جي جهازن جي مٿانن تي تالا لڳايا ويا ۽ انهن جي بدران راتورات اندر جهاز جي هڪ ڪمري کي مسجد بنايو ويو. اهو ته ڊاڪٽر اقبال جي شعر وارو ئي حال ٿيو ته

مسجد تو بنالي شب ڀر مين
ايمان کي حرارت والون ني
من اپنا پرانا پايي هي
برسون مين نمازي بن نه سکا....

اهو به شڪر جو اسان جي جهاز تي گوهر جهڙو انسان هو جنهن بندش کان اڳ ئي جهاز وارن کي شراب پيئڻ کان جهليو پئي ۽ نمازن جي وقتن تي ٻانگون پئي ڏنائين. پڪ ڪرڻ لاءِ ته سج اُڀريو آهي يا نه ۽ ڪٿي هي ملون ڏهين بجي فجر جي ٻانگ ڏئي غلطي ته نه پيو ڪري، موٽي پنهنجي ڪٽبن ۾ آيس. اسان جي ان جهاز جي گهٽيءَ ۾ ڪا به اهڙي دري نه هئي جنهن کي کولڻ سان آسمان نظر اچي.

پنهنجي ڪمري ۾ گهڙي، سمنڊ ڏي ڪلنڊر دريءَ جو پڙدو هٽائي ڏنم ته ٻاهر واقعي اونداهه انڌو ڪار هو. آسمان تي گهاٽو جهڙ هجڻ ڪري ڪو چنڊ يا تارو ته نظر نه آيو پر بندرگاهه ۾ ٻرندڙ بئين جا اولڙا سمنڊ جي لهرن تي نچي رهيا هئا.

شهر گهمڻ لاءِ ٻارهيون بجي جو سوچي وري لپتي پيس. ٻارهيون بجي لنچ ڪري اسان کي نڪرڻ کپي جيئن ان بعد به ٽي ڪلاڪ کن روشني جا ملي وڃن. ٽئين گوهر ٻڌايو ته سانجهي نماز تي بجي ٿيندي، يعني سج تي بجي لهندو. نيرن ته رهجي وئي پر ٻارهيون بجي پيٽ پري لنچ ڪيم جو دنيا جي مڙني جهازن وانگر اسان جي جهاز تي به لنچ (منجهند جي ماني) ٻارهيون کان هڪ تائين ٿئي پوءِ جهاز کڻي سمنڊ تي هجي يا ڪناري تي. سج کڻي صبح جو پنجين بجي اُپري يا ٻارهيون بجي. مانيءَ جا ٽيئي وقت ۽ جهاز جون ڊيوٽيون هميشه واچ جي ڪائناتن مطابق ٿين.

پوري ساڍي ٻارهيون بجي سئوٽر ۽ اوورڪوٽ پائي جهاز تان هيٺ لٽاسين پر جهاز جي ڏاڪڻ لهر سان ئي خبر پئجي وئي ته بابا سيءَ ڏاڍو آهي ۽ ٽڏيون هوائون جسم کي ائين پيون ڪپين ڄڻ اسان کي ڪنهن وڏي فرج ۾ اگهاڙو بند ڪيو ويو هجي. سڀ دوست وري موتي جهاز تي آياسين. سڀني هيٺان وولن ”لانگ جان“ پاتا. ان مٿان قميص پتلون. پوءِ سئوٽر ۽ ڪوٽ ۽ ان مٿان ٿلهو اوورڪوٽ پاتوسين. مٿي تي ڪنٽوپ ۽ گچيءَ ۾ مفلر ويڙهي جهاز تان لٽاسين ۽ ٽئڪسي ڪري شهر پهتاسين. پر هي ڇا؟ جيڏي جوش مان شهر گهمائڻ لاءِ نڪتاسين ايڏي ئي وڏي ڊپريشن جو شڪار ٿياسين. چوڌاري شهر ۾ اهو ساءِ ئي نظر نه اچي! پارڪ ڏي روانا ٿياسين. نه اهي ڇيرون ۽ نه اهي ساون پنن وارا وڻ! رڳو سندن ٿڙ ۽ نورهيون شاخون. ڪيڏانهن ويا پکي پکڻ ڪيڏانهن ويون رنگين بدڪون! چوڌاري جهڙي غيبت گهمي وئي هجي! چوڌاري جهڙو بي رنگور ڀٽ ۽ ٿر جي واري. سواءِ برف جي اچي پوري جي سڀ رنگ ڪومايل ۽ جهڪا ٿيل هئا. حيرت ٿي ته ڇا ائين به ٿيندو آهي؟ هڪ مڪاني همراھ اسان کي سڄو نه ته اڌ چريو ته ضرور سمجهيو هوندو ۽ اسان کي جواب ۾ چيائين ”توهان شايد اونھاري جون ڳالهيون پيا ڪريو. هي نومبر جو مهينو آهي! ڪاٿو ٻارهن ڊگريون ٿڌ ۾ ڪٿان آيا گل ڪٿان آيون ڇيرون!.....“ هن همراھ جي ڳالهه کي اڌ ۾ ڪٽيندي يڪدم پنهنجي جهاز جي دوستن کي چيم ته... ”۽ ڪٿي نظر اينديون اهي اگهاڙيون نارويجن عورتون. انسان ذات ته ڇا سمنڊ جي ڪناري تي کيڪڙا به نظر نه ايندا. هلوهاڻ موتي جهاز تي“

سج ته اهو آهي ته سخت سيءَ ۾ هر واٽهڙو ايترن ته گرم ڪپڙن ۾ لنگهي رهيا هئا جو پري کان اها به خبر نٿي پئي ته ڪير مرد آهي ڪير عورت! هيترن گرم ڪپڙن جي هوندي اسان به ڏکي رهيا هئاسين. جهاز ته سينٽرلي Heated هجڻ ڪري ان تي گنجي ۽ گوڏ ۾ به سيءَ محسوس نٿي ٿيو پر ٻاهر نڪرڻ لاءِ ته هٿن تي به دستانا (Gloves) پائڻا ضروري هئا. جهاز تي واپس موٽڻ وقت بندرگاهه جي ويجهو پهتاسين ته هڪ پوڙهي عورت، جهاز تي چڙهڻ لاءِ آيل ڪنٽينرن جي آڏ ۾ ويٺل هڪ خوبصورت ڪنڀن واري بدڪ کي هٿ سان داڻو چڱائي رهي هئي. هٿيون ئي سهڻيون بدڪون، اڳئين دفعي مون هن شهر اوسلو ۾ جتي ڪٿي ڏٺيون هيون، جڏهن جولاءِ ۾ اسان جو اڳيون جهاز پهتو هو.

”هي ڇا پئي ڪرين؟“ اسان نارويجن پوڙهيءَ کان انگريزيءَ ۾ پڇيو. جنهن اسان جي انگريزي نه پر لهجو سمجهي، جواب ۾ هن بدڪ جي پڳل ڪنيڙائيءَ ڏي اشارو ڪري پنهنجي منهن کي وڌيڪ

ڪومايل بنايو. يعني هيءَ بدڪ بيمار آهي. هلي چلي يا اڏامي وڃي چڱو ڪان لاچار آهي. هن بنا پنن وارن وٽن ۽ برف ۾ دفنائجي ويل گاهه ڏي به اشارو ڪيو.... هن جو مطلب هو ته هيءَ معذور بدڪ ڇا ڪائي؟ نه وٽن ۾ ڪو ميوو آهي ۽ نه گاهه ۽ ان ۾ هلندڙ ڪينٽان ماکوڙا! نهيو! سمجهيوسين. ان ڪري هوءَ ڊبل روٽيءَ کي گرم ڪير جي ڪوپ ۾ پوڙي ڦٽيل بدڪ کي ڪارائي رهي هئي.

”۽ ڀلا هن شهر جون ٻيون ڪوڙ ساريون بدڪون؟“ اسان وري انگريزيءَ ۾ سوال ڪيس. هن دفعي اسان هٿن جي اشاري کان به ڪم ورتو جو نارويجن زبان اسان کي نٿي آئي ۽ پوڙهي انگريزيءَ کان اڻ واقف هئي.

پوڙهيءَ اسان جي ڳالهه سمجهي، ڪوڪڙاٽ ڪري هٿن جي اشاري سان، اسان کي جهاز ڏي هلڻ لاءِ چيو. اسين گهٻرائجي وياسين ته پوڙهيءَ خبر ناهي ڇا سمجهي دل ۾ ڪيو آهي ۽ اسان کي هتان ٿري ويڃڻ لاءِ پئي چوي ته ايڏانهن پنهنجي جهاز ڏي هليا وڃو. پر ان سان گڏ هر شيءِ مٿان وسيل برف ڏي اشارو ڪرڻ تي اسان جي جهاز جي ريڊيو آفيسر پوڙهيءَ جي ڳالهه سمجهي ورتي ته هوءَ اسان کي جهاز ڏي پڄاڻڻ جو اشارو نه پر ڏڪڻ ڏي اشارو ڪري رهي آهي ته هي بدڪون وغيره سڀ اوڏانهن هليون ويون آهن. ههڙي ٿڌ ۾ هتي ڪيئن ٿيون رهي سگهن.

بي چئي جهرڪ جي ڪهاڻي

ڪجهه سال جهاز هلائڻ بعد مون کي پنهنجي جهاز سان واسطو رکندڙ سبجيڪٽ ۾ M.Sc ڪرڻ لاءِ ٻن سالن لاءِ سٽيڊن موڪليو ويو جتي جي ڏاکڻي شهر مالمو ۾ ”ورلڊ ميريتائيم يونيورسٽي“ آهي. سٽيڊن جي انهن ڏينهن جو ذڪر مون پنهنجن ڪيترن ئي سفرنامن ۾ ڪيو آهي، جيئن ته.... اچن جي ملڪ ۾ اسين ڪارا، ملير کان مالمو، جت برف پوي ٿي جام.... وغيره ۾. انهن ۾ هڪ هنڌ لکيو اٿم ته سياري جي سرد موسم ۾ جڏهن اسين يونيورسٽيءَ ويندا هئاسين ته پاڙي ۾ رهندڙ هڪ امير عورت روزانه ولاٽي Pea Nuts يا بسڪٽن جو دٻو ڏيندي هئي ته رستي تي يا پارڪ مان لنگهندي ڪوپڪي نظر اچي ته ان کي ڏجو. هي پڪي اڪثر اهي هوندا هئا جيڪي بيمار يا زخمي هجڻ ڪري پنهنجن ساٿين سان گڏ گرم ملڪن ڏي نه وڃي سگهندا آهن ۽ هاڻ جي هنن کي ڪو چوڳو نه ڏبو ته سٽيڊن جي سخت سِيءَ ۽ کاڌي جي اڻاڻ ڪري مري ويندا.

پڪي به انسانن وانگر هڪ حد تائين گرمي ۽ سڙي سهي سگهن ٿا. اسان وٽ اونھاري ۾ گرمي ضرور ٿئي ٿي پر گهرن ۽ وڻن جي چانور ۾ ته وري به فرحت آهي ۽ پيو ته اسان وٽ سخت اونھاري ۾ به انبن کان ڪجور تائين ۽ چانورن کان ڪڻڪ تائين جا فصل ٿين ٿا، جن مان ڪجهه نه ڪجهه پڪي پڪڙ چڱي سگهن ٿا. ٿيوب ويل، نلڪن، ڪوهن، نارن، واٽر ڪورسن ۽ ڏڀن ۾ ايترو ته پاڻي رهي ٿو جو پڪي پنهنجيون جهنبون ٻوڙي سگهن. پر ناروي، فنلئنڊ، سٽيڊن، گرین لنڊ، اتر ڪئناڊا ۽ سائبيريا وارن پٽن تي سياري جي سخت سڙيءَ ۾ ڪٿي آهي ڪو بچ ڪٿو يا گاهه ڌرو؟ ڪٿي آهي ڪا مک ماکوڙي يا تڏلڻ چڇي، جنهن کي پڪي ڪاڻي پيٽ پرين؟ پيٽل لاءِ پاڻي ناهي. جيڪو پاڻي آهي اهو برف ٿيو وڃي. اهڙي صورت ۾ هتي رهندڙ پڪي ڏکڻ طرف ڀڄن ٿا جتي جو سيارو ايڏو هلڪو آهي جيڏو اتر يورپ جو اونھارو. هنن اتراهن ملڪن ۾ سياري جون جيئن ئي ٿڌيون هوائون لڳڻ شروع ٿين ٿيون ته ننڍڙا جهرڪين جهڙا توڙي وڏا بدڪن جهڙا پڪي لڏپلاڻ جي تياري شروع ڪن ٿا ۽ هو پوري ڪوشش ڪن ٿا ته وڌيڪ تڏ شروع ٿيڻ کان اڳ هو ڏکڻ ڏي سفر جو سانباھو ڪن، ڇو جو ان معاملي ۾ جيڪو پڪي دير ڪندو اهو سورن ۾ پئجي ويندو. تڏي هوا ۽ برف باري ۾ هن لاءِ اڏامڻ ڏکيو ٿي پوندو.

پڪين جي لڏپلاڻ به ائين آهي جيئن اسان وٽ هند- سنڌ واري عربي سمنڊ ۾ هزارين سالن کان سفر تي پيڙا ٿي نڪتا. ويهين صديءَ جي شروعات کان هي انجڻيون ايجاد ٿيون ۽ ڪوئلي، پوءِ ڊيزل آئل ۽ هاڻ وينڊي نيوڪليئر پاور ذريعي، انجڻين کي جهازن تي فٽ ڪري پنهنجي مرضي سان جهاز هلايا ويا. نه ته حضرت نوح جي زماني کان وٺي اوڻهين صديءَ تائين ننڍا وڏا پيڙا سڙهن (Sails) تي هليا ٿي پر ناڪئي (ناخدا Captain) جي مرضي مطابق نه پر هوا جي رخ مطابق. سنڌ کان پيڙا جيڪي سلون ۽ سري لنڪا ويندا هئا، جن لاءِ شاهه لطيف چيو ته ”سودو ڪن سون جو وڏا وهائو“ (يعني وڏا خريدار واپاري جيڪي ساڳي وقت جهازن جا مالڪ به هئا ته انهن جا ناخدا (ڪپٽن) به سي سامونڊي ساڻو (يعني اهي شاهوڪار سامونڊي) لنڪا لوي آيا (لنڪا لٽي ڦري آيا). سو سنڌ کان پيڙا نڪرندا هئا ته وڃي سري لنڪا ڪٽندا هئا ۽ وري اتان مالن سان پرڃي واپس سنڌ ۽ مٿي خليج ۽ عدن تائين پيا ويندا

هئا. پر سائين انهن ڏينهن ۾ اڃا وانگر نه ٿيندو هو ته جنهن وقت جهازران ڪمپني يا جهاز جي مالڪ جو آرڊر ملي ان وقت ڪئپٽن لنگر ڪٿي، اوڏانهن روانو ٿي وڃي. انهن ڏينهن ۾ اهي ٻيڙا هوائن يعني موسمن مطابق هلايا ويا ٿي. اسان وٽ هوائن جو پيٽرن هي آهي ته سياري ۾ اتر جون هوائون لڳن ٿيون ۽ اونهاري ۾ ڏکڻ جون هوائون. يعني جيئن ئي سياري جون هوائون لڳڻ شروع ٿينديون هيون ته مختلف ٻيڙيون، بتيلا ۽ وڏاندريون ديبل، نٿو ڪراچي، بدين وارو علائقو ڇڏي ڏکڻ طرف، سري لنڪا ڏي ائين روانيون ٿينديون هيون جيئن سياري ۾ هتان يورپ جي ٿڌن ملڪن کان پکي ڏکڻ ڏي پڄڻ ٿا. ناڪا اتر جي هوا لڳڻ تي پوءِ دير نه ڪندا هئا. سندن گهرن ۾ ڪٿي ڪهڙي به امرجنسي هجي. هو پلي ڪٿي شادي ڪري نئين ڪنوار کي گهر ۾ وٺي آيو هجي پر اتر جي هوا لڳڻ بعد پوءِ هو نه ترسندو هو جو هن کي خبر هوندي هئي ته جي هن دير ڪئي هوا مان فائدو نه ورتو ته منزل تي پهچڻ کان اڳ سورن ۾ پئجي ويندو. بنا هوا جي هو چين ذريعي ڪيترا ڪلاڪ ۽ ڪيترو فاصلو ٻيڙي کي اڳتي ڏکي سگهي ٿو. سو پلي زال سان گڏ هني مون پيو ملهائي يا ستاوڙا کائي. اتر جي هوا جي پهرين جهونڪي سان اتي ڪڙو ٿيندو هو. تڏهن ته اهڙن جي زالن ٻيڙي هلائيندڙ مٿس سان پرڻجڻ کان ڪناريون رهڻ کي ترجيح ڏني ٿي. شاهه لطيف انهن جي خوب ترجماني ڪئي آهي، چي:

”وڻجاري ڪانڌاءُ، مون ورويني گهاريو
لڳي اتر واءُ، ڏوليو هلڻ جون ڪري“

يعني وڻجاري يا سوداگر (Sailor) مٿس کان ته پل ائين ئي ويني هجان. ڇو جو جيئن ئي سياري ٿئي ٿو، يعني اتر جو واءُ لڳي ٿو ته هو پڄڻ جي ڪري ٿو يا هڪ هنڌ شاهه لطيف جهازران جي زال وٽان هيئن چورايو آهي ته:

لڳي اتر هير، سامونڊين سڙه سنباھيا،
ننگر ڪٿي ناڪا، ٿيا سڻاوا سير،
هنڙي نٽُ اڪير، ڪاري ڪيڙائن جي.

اتر جي هوا مان ڪو ناڪو (جهازران) جي فائدو نه وٺندو هو ۽ دير ڪندو هو ته پوءِ منزل (سري لنڪا) تائين پهچڻ کان اڳ، هوا بند ٿي وڃڻ تي هو مصيبت ۾ اچي ويندو هو ۽ ان زماني ۾ هوا بند ٿيڻ معنيٰ جهاز (ٻيڙي) جو بيهي رهڻ. ان ۾ اهو خطرو هوندو هو ته اوسي پاسي جا سامونڊي ڌاڙيل (قزاق Pirates) پنهنجين چين وارين ٻيڙين ذريعي هنن مال بردار ٻيڙن تي پهچي ويندا هئا ۽ ڦرلٽ ڪري پڇي ويندا هئا.

دنگي وچ درياھ، ڪي ٻڏي ڪي اڀري...
ملاح تنهنجي مڪڙيءَ اچي چور چڙهيا.....

سواتر جي سخت سيءَ مان جان بچائي ڏکڻ ڏي ويندڙ پکين جو به اهو حال هوندو آهي. سرد هوائون شروع ٿيڻ سان ئي هو سفر جو سانباھو ڪندا آهن، جيئن برفباري کان اڳ پچي نڪرجي. پر هر دفعي ڪجهه اهڙا پکي به هوندا آهن جن کي نڪرندي نڪرندي دير ٿي ويندي آهي ۽ پوءِ جي گهڻي برفباري شروع ٿي ويندي هئي ته هو اڏامڻ کان ڳرا ٿي پوندا آهن ۽ هيٺ ڪرڻ تي هتي جا يورپي ماڻهو ڪٿي کين پنهنجو ڪاڇ نٿا بڻائين، پر هتي جون بڪايل پليون، ڪُٽا ۽ ٻيا جانور جيڪي کاڌ خوراڪ جي کوٽ ۽ سخت سيءَ جي ڪري هيڏانهن هوڏانهن واجهائينديون رهن ٿيون، انهن پکين کي کايو ڇڏين. ان تان هڪ مزيدار ڳالهه ياد آئي جيڪا جهازراني جي تعليم دوران اسانجو هڪ انگريز ڪئپٽن وائڪسن اسان شاگردن کي نصيحت طور ٻڌائيندو هو ۽ نوڪريءَ جي آخري سالن ۾ جڏهن مون ٽيچنگ ڪئي ته آئون به پنهنجن شاگردن - ملائيشيا توڙي پاڪستان جي نيول ڪئڊٽن کي، اها ئي ساڳي ڪهاڻي ٻڌائي نصيحت ڪندو هوس - ڪهاڻي ڪجهه هن ريت آهي:

Once upon a time there was a non conforming sparrow who decided not to fly south for the winter. However soon the weather turned so cold that he reluctantly started to fly south. In a short time ice began to form on his wings and he fell to earth in a barnyard almost frozen. A cow passed by and capped on a little sparrow. The sparrow thought it was the end. But the manure warmed him and defrosted his wings. Warm and happy, able to breathe, he started to sing. Just then a large cat came by and hearing the chirpings, investigated the sounds. The cat cleared away the manure, found the chirping bird and promptly ate him.

ڳالهه جو مختصر مطلب اهو آهي ته هڪ بي چٽي جهرڪ اهو پيه ڪيو ته هن سياري ۾ ٻين پکين سان گڏ ڏکڻ ڏي ڪوچ ڪرڻو ناهي. پر پوءِ جڏهن ٿڌ وڌي وئي ته هن ڏکڻ طرف پيڇڻ ۾ ئي عافيت سمجهي. اڃا ٿورو ئي سفر طئي ڪيائين ته برف سندس جسم تي چمڻ لڳي ۽ وڌيڪ اڏامڻ بدران فروزن حالت ۾ هيٺ هڪ وٽار ۾ اچي ٽهڪو ڪيائين. ان وقت اتان لنگهندڙ هڪ ڍڳيءَ، جهڙو چيڻو لاٿو ته اچي هن جي مٿان ڪريو ۽ سڄو ان ۾ ڍڪجي ويو. جهرڪ ته اهو ئي سمجهيو ته بس هن جي پچاڻي ٿي وئي. پر گرم چيڻ هن جي ٿڌي جسم ۾ گرمائش رسائي ۽ سندس ڪنڀڙا ٿيون وغيره ڏيڦراست ٿيڻ لڳيون. گرمائش رست ۽ ساهه ڪڍڻ جي خوشيءَ ۾ هو ڪڳيون هڻڻ لڳو - يعني لاتيون لنوڻ لڳو. نه ڄاڻ ڪو ٿلهو جهنگراڙ پلو اتان اچي لنگهيو ۽ هن جي ڳاڻڻ جو آواز ٻڌي شڪار کي ڳولڻ لڳو. هن چيڻ کي جهڙو ئي هيڏانهن هوڏانهن ڪيو ته سيٽيون وڃائيندڙ هي جهرڪ نظر اچي ويس جنهن کي چيڻ مان ڪڍي، بنا ڪنهن وقت وڃائڻ جي هڙپ ڪري ڇڏيو.

سو بهرحال اهو ئي حال ولر کان وڇڙي ويل پکيءَ جو ٿئي ٿو. هن جوانت ڪنهن نه ڪنهن جي پيٽ ۾ ٿئي ٿو. ان ڪهاڻي بعد اسانجو انگريز پروفيسر هن ڪهاڻيءَ مان حاصل ڪيل سبق هن ريت ٻڌائيندو هو ته:

اهو جيڪو توهان جي مٿان هنگي وڃي ٿو ضروري ناهي ته ڪو توهان جو دشمن هجي. ۽ اهو جيڪو توهان کي گونھ جي ڏير مان ڪڍي ٿو ضروري ناهي ته توهانجو سڄڻ ئي هجي. ۽ جيڪڏهن توهان گونھ جي ڏير ۾ پاڻ کي خوش ۽ فرحتي محسوس ڪري رهيا آهيو ته خوشيءَ جا سر آلاپڻ بدران پنهنجي وات کي بند ٿي رکو.

گنگ جي خدمت ڪندو رهيس

گذريل ڪالم ۾ پاڻ يورپ جي ٽڏن ملڪن جي پکين جي ڳالهه پئي ڪئي ته هتي جي سخت سياري اچڻ کان اڳ هتي جون ڪيترن ئي قسمن جون بدڪون، ڪاز هنج، سارس، چيڪلا، رتابا، سينڊر ۽ قسمن قسمن جهرڪيون، ٿيٽهر ۽ ٻيا خشڪي جا ۽ پاڻيءَ جا آبي پکي ٽولا ٺاهي ڏکڻ ڏي اڏامڻ شروع ڪن ٿا ۽ اهو ڪم آگسٽ کان ئي شروع ٿيو وڃي. مزي جي ڳالهه اها ته هر پکي پنهنجو پنهنجو ٽولو ٺاهي ٿو. ڪڏهن به آڙين (Coots) جي جهڳٽي ۾ تليهر (Rosy Pastor) يا تلور (Houbara) پکي نظر نه ايندا. ڪو پکي ڪنهن سبب رهجي ويندو ته ٻي يا ٽي ڏينهن ٻي قسم جي ٽولي سان گڏ هرگز نه ڪندو. پٺيان ٿڌ ۾ ترسي Freeze ٿي مري ويندو پر پنهنجي ٽولي کانسواءِ گهر نه ڇڏيندو. شاهه لطيف به شايد اهائي Phenomena ڏسي چيو ته:

وَلَرُ ڪيو وٽن، پرت نه چنن پاڻ مان....

هي پکي سياري جا ٽي چار مهينا کن جيڪي ڏکڻ ۾ گذارڻ لاءِ نڪرن ٿا، ان لاءِ ڪوشش ڪري هو اڳواٽ ٽولا ٺاهيو وٺن ۽ پوءِ رستي تي ڪو ڪونج جهڙو پکي پنهنجي ولر کان وڇڙي ٿو ته هن جون ڏک ڀريون صدائون ۽ سڌ ٻڌڻ وٽان ٿين ٿا. هونءَ به ڪونج پکي جيڪو سائبريا ۽ وچ ايشيا جي اتراهن ملڪن کان سنڌ ۾ اچي ٿو اڏامندي وقت ماڻ ۾ سفر نٿو ڪري. ڪونجون هميشه آواز ڪنديون وينديون آهن ۽ هن پکيءَ لاءِ چوندا آهن ته کيس سندس آواز ئي مارائيندو آهي. ڪونج شڪل ۾ سهڻي پر طبيعت ۾ سادڙي ٿئي ٿي. بلڪل ڪانگ جي ابتڙ. يعني عقل ۾!

ڪجهه سال اڳ، مهراڻ رسالي ۾ پير علي محمد راشدي صاحب جو پنهنجي ننڍپڻ جو لکيل احوال پڙهيو هوم ته هڪ صبح جو سندس ميربحر نوڪر ڪونج جا آواز ٻڌي پير صاحب کي چيو ته ”پير واري ڪيت ۾ اڃ ڪونجون لٽيون آهن. رائيفل ڪڍ ته هلي نڪاءِ ڪري اچون.“ هورائفل کڻي ڪٽڪ واري ڪيت ۾ لهي پيا. هنن کي پري کان ئي ڪونجون نظر اچي ويون، جن جو پوک جي ليول کان جسم گهڻو مٿي هو ۽ ڳچيون به ڊگهيون هئن. پير صاحب کي حيرت ٿي ته ڪونجون هنن کي پري کان ايندو ڏسي هرگز نه اڏاڻيون.

”هي ته پري کان پيون ڏسن، اسان کي ڏسي اجهو ڪي اجهو ٿيون پَر سوئن.“ پير صاحب ميربحر کي

چيو.

”پرواهه نه ڪريو سائين، ويساهي پکي آهي.“ ميربحر ورائيو.

پير علي محمد راشدي وڌيڪ لکي ٿو ته ويجهو وڃي، وجهه وٺي، مون گولي چوڙي. ولر منجهان هڪ ڪونج گهاٽجي وئي. ٻيون بروقت ته اڏاڻيون، پر پوءِ ڪيتري وقت تائين وڃايل ساڻيءَ جي ڦوڙائيءَ ۾ مٿان ڦرنديون ۽ ڪوڪون ڪنديون رهيون!

مٿل پکيءَ کي منهنجي سامهون رکي ميربحر چيو: ”ڪونج ويساهي ۽ مورڪ پکي آهي. الله تعاليٰ

ڳچي ڊگهي ۽ جنگهون به وڏيون ڏنيون اٿس. ان لاءِ ته مدي ميري کي پري کان ئي پروڙي پنهنجي جان جو بندوبست ڪري پر ٿي پيو آهي تمام ويساهي. سمجھڻ لڳو ته جڏهن ته هو پاڻ ڪنهن شيءِ جو مدو ڪونه آهي، تڏهن پيو به ڪو ساڻس چو مدائي ڪندو؟ نتيجو اهو نڪتو جواج تنهنجي اڳيان تنگن تيز پيو آهي.

ڪونج هميشه پنهنجي ڪڙم سان، پنهنجي ڪڙم اندر رهندي. ڪڙم کان جدا ٿي پکين جي ٻيءَ ڪنهن به ذات سان نه ملندي. نه واهيو رکندي، نه انهن جي ٻولي ٻوليندي. جيڏانهن ويڃو هوندس، پنهنجي ولر سان ويندي اٿندي، وهندي، اڏندي، لهندي، ولر کان وچڙڻ ڪونج لاءِ قيامت سمان آهي. بهرحال مهمان پکي توڙي residential پکين کي تنگ ڪرڻ، مارڻ يا پڇاڻڻ اسان جي ايشيائي ملڪن ۾ هيڪانڊو آهي. بلڪ تمام گهڻو آهي. يورپ جي ملڪن ۾ خاص ڪري هيڏانهن ناروي، سئيڊن، فنلئنڊ جهڙن ٿڌن ملڪن ۾ جتي سڀ پکي يا مهمان آهن يا هتي جا اصل رهاڪو جي وڏي سار سنڀال لڏي وڃي ٿي. ڏکڻ انگلنڊ، فرانس، اسپين، پورچوگال يا اٽلي وغيره ۾ ته وري به ڪيترائي پکي اهڙا آهن جيڪي سياري ۾ اتي رهي سگهن ٿا، پر هيڏانهن اتر قطبي ملڪن ۾ يعني هيڪانڊن اترهن ملڪن ۾ ڪهڙو پکي آهي جو ڊيپ فريزر جهڙي ٿڌ ۾ رهي سگهندو. سيارو شروع ٿيڻ سان آبي ۽ خشڪي جي پکين جا ٽولن جا ٽولا ڏکڻ ڏي اڏرڻ شروع ڪن ٿا. جيڪورهي ٻيو ان کي چڱاڻڻ ۽ گرم رکڻ جو ذمو ڪو انسان ئي ڪڍي سگهي ٿو. هر شيءِ برف سان ڍڪيل هجڻ جي صورت ۾ غريب پکي ڪٿان ٿا ڪا اُن لپ حاصل ڪري سگهن! سارس، پيليڪان، ڪاز هنس، هنجر، چيڪلا توڙي سينڌر، رتابا ڪٿان ٿا ڪا مڇي هٿ ڪري سگهن، جڏهن سڀ ڍنڍون ڍورا ته ڇا درياھ، نديون ۽ سمنڊ به برف ٿيو وڃن جن مٿان هتي جا ٻار ان مٿان اسڪيٽنگ پيا ڪندا آهن. پر هڪ ڳالهه آهي جيڪا آئون بار بار لکي چڪو آهيان ته هنن يورپي گورن کي اسان ڪڍي ڇا به گهٽ وڌ چئون، کين ڪافر چئون، شرابي ڪوabi سڏيون، پر هنن جي دلين ۾ جيڪو اوڙي پاڙي کان وٺي پکي پڪڙ جو خيال آهي ان جو ڏور ايشيا يا آفريڪا جي ملڪن ۾ ڪو ويهي سوچي به نٿو سگهي. هتي يورپ ۾ ڪڏهن ڪنهن کي ڪولاوارٿ يا بيمار گڏهه يا ڪٽو ٻلو ملي ويندو آهي ته ان جو به هو خيال توڙي دوا درمل، پنهنجن ٻارن وانگر ڪندو. سئيڊن ۽ ناروي جي اخبارن ۾ ڪيترا دفعا اهڙن لاوارٿ گڏهن ۽ ٻين جانورن جا چنڊي لاءِ اشتهار ايندا رهن ٿا ته ”هر مهيني توهان جي فقط هڪ سؤ ڪرونن (هزار کن رپين) مان هڪ بيمار گڏهه، رچ يا پولٽي جي خوراڪ جو بندوبست ٿي سگهي ٿو.“

ٿي سگهي ٿو مون هن پاسي جي سفرنامن (اچن جي ملڪن ۾ اسين ڪارا، ملير کان مالمو... وغيره) ۾ اها خبر لکي هجي يا نه ته سئيڊن جي هن شهر مالمو ۾ (جتي جي يونيورسٽيءَ مان گهڻو اڳ، مون مٿين انجنيئرنگ جي اعليٰ تعليم حاصل ڪئي) هڪ امير عورت هڪ ڪونج پکيءَ کي جيڪو ڪن سببن ڪري ڏکڻ طرف لڏڻ کان رهجي ويو هو ۽ جنهن جي ڪڙم قبيلي جا پکي ڪڏهوڪو روانا ٿي چڪا هئا، هوائي جهاز ذريعي اسپين موڪليو جيئن هو سئيڊن جي سخت سياري کان بچي سگهي ۽ وڃي پنهنجن ڀائرن پيئرن ۽ سهيلين جيڏن سان اسپين جي ڍنڍن ۽ درياھ جي ڪپرن تي بهتر موسم جا چار مهينا گذاري. ان قسم جون ڳالهيون اسان جي ايشيائي ملڪن جي ماڻهن کي ضرور عجيب ۽ اعتبار ڪرڻ جهڙيون نه لڳنديون، جو مون کي به پنهنجي ٻنيءَ تي، بندوق ڪلهي ۾ وجهي، پکي

ماريندي يقين نٿي آيو. پر هتي تعليم حاصل ڪرڻ دوران يا جهاز کي بار بار ناروي، سعيدين ۽ فنلئنڊ جهڙن ملڪن جي بندرگاهن ۾ وٺي اچڻ بعد سخت Guilty Conscience (احساس جرم) ٿئي ٿو ته هي مهمان پکي سخت سيءَ کان جان بچائڻ خاطر اسان وٽ اچڻ ٿا ۽ اسان کين جيئڻ بدران موت ڏيون ٿا. هتي جي -- خاص ڪري سعيدين ۽ ناروي جي ملڪن جي ماڻهن جو، جن سان منهنجو گهڻو واسطو رهي ٿو ۽ هنن ئي پتن مان هي لکي رهيو آهيان، جانورن توڙي پکين کي چريائپ جي حد تائين چاهين ٿا -- خاص ڪري ڪتن کي ته! دنيا جو ڪهڙو ملڪ آهي جتي جا ماڻهو اولاد نه هجڻ جي صورت ۾ پنهنجي ملڪيت جو اڌ ڪنهن اسپتال ۽ اسڪول جي حوالي ڪرڻ جي وصيت لکندا هجن ته اڌ پنهنجي ڪٽي نالي، جنهن سان گڏ هنن پيريءَ ۾ اڪيلائيءَ جا ڏينهن گذاريا.

۽ ان پوڙهي سخي ۽ پنهنجي وقت جي بيحد سهڻي عورت بابت ته لکي چڪو آهيان جيڪا اسان جي فلتن واري بلڊنگ ۾ رهي ٿي ۽ اسان جي جڻ ”هوسٽ مدر“ هئي. هوءَ پنهنجي پيٽ سان ملڻ لاءِ چار پنج هزار رپيا خرچ ڪري پئرس جي ٽڪيٽ به وٺي آئي. مالمو کان پئرس جو پاڙو ۽ مفاصلو ڪراچي اسلام آباد کان به گهٽ آهي. هاڻ سندس ويڇڻ ۾ باقي ڪي وڃي به ڏينهن بچيا ته شام جو گهر موٽڻ وقت کيس ڏاکڻ وٽ هڪ سيءَ کان ستيل ۽ ڪنپڙائيءَ ۾ زخم رسيل هڪ ڪنگ (Black Tailed Godwit) پکي مليو. جنهن کي پنهنجي فلتن ۾ کڻي آئي. ٻئي ڏينهن سندس پريشاني جو سبب پڇڻ تي هن اسان سان ڳالهه ڪئي ۽ پئرس ويڇڻ جو به ارادو ٿي لڌائين جيئن هن زخمي پکيءَ جي ملڻ پئي ڪري هن جي جان بچائي. بهرحال ان ڪم جي ذميواري مون ڪئي جو سندس اسان تي به ڪيترائي ٿورا ٿيل هئا. اهو ٻڌي هوءَ خوش ٿي ۽ پئرس رواني ٿي وئي. ۽ آئون سندس غير حاضريءَ ۾ سندس Instruction مطابق سڄو هفتو هن ڪنگ کي صبح شام ملڻ به هڻندو رهيس ته ڏاڻو به ڇڄائيندو رهيس، جنهن کي هوءَ پنهنجي بيب روم واري باٿ روم جي ٽب ۾ ويهاري وئي هئي. هر ٻئي ڏينهن پئرس مان فون ڪري پڇندي هئي ته سندس، يعني هن ڪنگ جي صحت جو گراف بهتر ٿي وڌي رهيو آهي يا نه. شام جو ته کڻي واندو هوندو هوس پر صبح جي وقت جڏهن يونيورسٽي کي دير پئي ٿيندي هئي ته هن ڪنگ کي ملڻ هڻڻ ۽ ڇڄائڻ تي ٻرو چڙهي ويندو هو. دل چوندي هئي ته موچڙو لاهي اچي وٺانس. اڃا به ڪو طوطي، مور، مينا يا ڪونج ۽ هنج جهڙو ڪو سريلو پکي حوالي ڪري وڃي ها ته به ڪا ڳالهه هئي. دل ته اهو به چوندي هئي ته هن پوڙهي، امير پر رحمدل عورت کي، ٿورو ماڻهو بنائڻ لاءِ شاهه جوئي کڻي شعر ٻڌايانس ته هي اهو نڪمو ڪنگ آهي جنهن لاءِ شاهه لطيف چيو آهي ته،

اچو پاڻي لڙ ٿيو ڪالوريو ڪنگن....

سو ان ڪني ڪنگ لاءِ هيءَ عورت مون تي ڏيوتي هئي وئي هئي ته سندس خدمت ڪريان. بهرحال سور پي کڻي کيس ملڻ ته هڻندو هوس، ڏاڻو به ڏيندو هوسانس پر پوڙهيءَ جي چوڻ تي سندس تب جي چوڌاري سندس ڪو فرينچ عطر اسپري ڪرڻ بدران روزانو پاڻ کي هڻي ويندو هوس. پوڙهيءَ جي موٽڻ بعد منهنجي هڪ ٻن ڪلاس ميٽن جيڪي اهڙن اوچن عطرن جي خوشبوءِ کان واقف هئا ۽ منهنجي ان اوچتي شوق جي تعريف ڪرڻ ۽ داد چيڻ لڳا هئا، اهي حيرت مان پڇڻ لڳا ته مون اوچتو ئي اوچتو عطر هڻڻ چو بند ڪري ڇڏيو آهي؟

کاغذي کونج جي کرامت

گذريل کالم ۾ پاڻ جنهن گنگ پکيءَ جي ڳالهه ڪري رهيا هئاسين اهو يورپ جي اتر آهن ملڪن ناروي، ڊنمارڪ، سڊين ويڊي آئس لينڊ جو رهاڪو سڏيو وڃي ٿو. کيس يورپ جا ماڻهو ڪاري پچ وارو ”گاڊ وٽ“ سڏين ٿا پر سندس پچ فقط ڪارو هجڻ بدران ڪارو ۽ اڇو آهي. سندس ڇهن ڊگهي ۽ سڌي ٿئي ٿي ۽ تنگيون ڊگهيون آهن. سندس سائنسي نالو ’لموسا لموسا‘ آهي. سندس ٽي جهڙو سندس هڪ ٻيو سوت ماسات به هتي ئي نظر اچي ٿو جنهن جو سائنسي نالو ’لموسا لئپونيڪا‘ آهي جنهن کي هتي جا ماڻهو پتن وارو گاڊ وٽ سڏين ٿا جو هن جي پچ تي پتا نهي آهي. زولاجي جي هڪ پروفيسر ٻڌايو ته هي پکي اپريل جي ٻئي هفتي کان بيهضا ڏيڻ شروع ڪن ٿا ۽ مئي جي ٻئي هفتي کان هنن جا ٻچا نظر اچن ٿا، جيڪي جولاءِ آگسٽ تائين ڪافي وڏا ٿيو وڃن ۽ سيپٽمبر جون ٽڏيون هوائون لڳڻ سان هي ڪنگ ڏکڻ ڏي لڏپلاڻ شروع ڪن ٿا. سڄو يورپ لتاڙڻ بعد هنن مان ڪي آفريڪا جي ملڪن ڏي سيارو گذارڻ لاءِ لڙيو وڃن ته ڪي ننڍي کنڊ جو رخ رکن ٿا. هي گنگ اسان وٽ سنڌ ۾ به جتي ڪٿي نظر اچن ٿا. حيرت جي ڳالهه اها آهي ته هي گنگ اڃان به اڳيان انڊونيشيا ۽ ڪي ته آسٽريليا تائين هليا وڃن ٿا ۽ پوءِ فيبروري جي آخر ڌاري پنهنجي وطن وٽ وري ڪن ٿا. گنگن يا ٻين مهمان پکين (Migratory Birds) لاءِ اهو چوڻ ڏاڍو ڏکيو ڪم آهي ته هنن جو وطن ڪهڙو آهي. مثال جي ڳالهه هنن ڪنگن يا ويڊي تلور، کونج يا آڙين وغيره کي اسان جي ايشيا جا ماڻهو پنهنجي وطن جو پکي ليکين ٿا. سندن نالا به اسان جي ديس جا آهن ۽ اسان کين پنهنجي ديسي شاعري ۽ ادب ۾ استعمال ڪريون ٿا. هنن جا مثال، پهاڪا ۽ ڪهاڻيون ننڍپڻ کان پنهنجين ايشيائي زبانن ۾ ٻڌندا اچون. پر وري هيڏانهن يورپ ۽ اتر روس ڏي ٿو ڏسجي ته اهي پکي ڇڻ آهن ئي هنن اتر آهن ملڪن جا، جن کان هتي جو بچو بچو واقف آهي. پوءِ ڀلي اها ڪوٽ (آڙي) هجي يا ڊيموسيل ڪرين (کونج)، پوچارڊ (رتابو) هجي يا شاولر (لنگهو) ۽ ٽيل (چيڪلو).

اها مٿين ڳالهه سوچي مون کي منهنجو هڪ جهاز جو انجنيئر ياد ٿو اچي جنهن سان گڏ مون ستر واري ڏهي ۾ جهاز هلايا، جن جهازن جي رُوت پاڪستان کان هن پاسي ناروي، جرمني، پولنڊ تائين هوندي هئي. هن انجنيئر جون ٻه زالون هيون. هڪ ڏاڏي پوٽي مان پنجاب جي، جيڪا رحيم يار خان ۾ رهي ٿي ۽ ٻي هتي جي پولش چوڪري هئي، جيڪا پولنڊ جي بندرگاهه گڊانسڪ ۾ رهي ٿي. هو چوندو هو ته ”منهنجي حالت تلهير (Rosy Pastor) جهڙي آهي. منهنجو سال جو ڪجهه حصو پاڪستان ۾ گذري ٿو ته ڪجهه حصو پولنڊ ۾. پاڪستان واري زال مون کي پنهنجو هن وطن تي سمجهي ته پولنڊ واري پنهنجو سمجهي مون کي پولنڊ مان نڪرڻ ٿئي ڏئي.“

سو اهو ئي حال هنن مهمان پکين جو آهي. انهن سڀني ۾ گهڻو مشهور ۽ سهڻو پکي کونج آهي. ائين ته نيرڳ، تلور، راج هنس، آڙي، ويڊي هنجر، ڊيٽ، فليمنگو ٿرندو، ٻرڻو، پوٽي ۽ ڊگوس به گهٽ سهڻا پکي نه آهن. پر دنيا جي ادب، ڪلچر ۽ ثقافت ۾ کونج جو نالو گهڻو ورتو وڃي ٿو، خاص ڪري سنڌ توڙي چيان، چين ۽ ڪوريا پاسي، جتي منهنجو گهڻو وڃڻ ۽ رهڻ ٿيو آهي. ٻين ملڪن جي گهڻي

خبر نه اٿم.

جيئن پڪرين جا مختلف قسم ۽ جنسون ٿين ٿيون تيئن ڪونج جو به ڪيتريون ئي جنسون آهن، جن ۾ ٿورو گهڻو قدبت ۽ رنگ جو معمولي فرق رهي ٿو. عام ڪونج جنهن کي انگريزيءَ ۾ ”ڪامن ڪرين“ (Grus Grus) سڏجي ٿو هڪ شاهي قسم جو ڊگهي تنگن ۽ ڊگهي ڳچي وارو پڪي ٿئي ٿو. هڪ ميڊيم سائيز ڪونج ساڍن ٽن کان چئن سوا چئن فٽن جي ڊگهي ٿئي ٿي ۽ پير پکيڙي ٿي ته پير جي هڪ پوچڙ کان ٻئي تائين اٺ فٽ ٿيو وڃن. ڪونج وزن ۾ ساڍن چئن کان ڇهه ڪلوگرام تائين ٿئي ٿي. ڪونج جو ناچ ۽ ڪوڪرات مشهور آهي. ڪيترن ملڪن ۾ ته ڪونج وانگر نچڻ کي عبادت ۾ شامل ڪيو ويو آهي. ڪوريا ۾ سيليا گهراڻي (646ع) کان تونگ ڊوسا مندر جي وراڻدي ۾ ڪونج جو ناچ ڪيو وڃي ٿو جيئن چينين جي نئين سال تي هانگ ڪانگ، سنگاپور، ملائيشيا چين ۽ تائيوان جهڙن ملڪن ۾ Lion Dance ڪئي وڃي ٿي. جپان جي اتراهين بيت هڪيدو ۾ رهندڙ ايتنو (Ainu) قبيلي جا جپاني - خاص ڪري عورتون، ڪونج وارو ناچ ڪن. اسلام کان اڳ ڪعبي ۾ رکيل لات، منات ۽ عزا جي بتن لاءِ چيو ويو ٿي ته مٿان لٿل ڪونجون (Three Exalted Cranes) آهن، جنهن لاءِ عربي جو لفظ غرائق استعمال ٿيو ٿي.

جپان پاسي ڪونج کي وڏي زندگي جي نشاني پڻ سمجهيو وڃي ٿو. پوڙهن ماڻهن جي جنم ڏينهن تي هنن کي ڪيڪ يا ڪسٽرڊ مٿان ڪونج ٺاهي پيش ڪئي وڃي ٿي - يعني ”شل ماڻهن وڏي ڄمار!“ هون ۾ گهٽ ڪنوار اڳيان فروت ۽ سلاڊ مان ڪونج ٺاهي پيش ڪئي وڃي ٿي. چين، ڪوريا ۽ ويتنام ۾ ڪونج سان گڏ بانس ۽ گمي پڻ ڊگهي زندگي جي نشاني سمجهي وڃي ٿي. ويتنام جي شهر هنوئيءَ ۾ ”وان ميو“ نالي هڪ مشهور مندر آهي، جنهن ۾ هڪ گمي رکيل آهي، جنهن جي پٺي تي، ڇت تائين اتراهين ڪنهن ڏاتوءَ جي ٺهيل ڪونج بيٺل آهي.

جپان پاسي، جتي ڪونج کي وڏي اهميت ڏني وڃي ٿي، اتي اهي افواهه مشهور آهن ته تبت ۾ هڪ خاص ڪونج هئي، جيڪا ايندڙ تيرئين جي ڏکين سوالن جا جواب ڏيندي هئي. ان جادوئي ڪونج جي هاڻ صحيح خبر ناهي ته اها ڪٿي آهي يا ان جو ڇا ٿيو پر ڪن جو چوڻ آهي ته هوءَ مٿي جبل جي برفاني چوٽيءَ تي ٺهيل مندر ۾ رهي ٿي. ڪن جو چوڻ آهي ته هوءَ وڏي ڄمار ماڻھ بعد مري وئي. ڪن جو چوڻ آهي ته اها ڪونج مرڻ بعد وري ٻيو جنم ڪاغذي ڪونج ۾ وٺي آئي آهي. جپاني اوري گامي (Origami) ۾ پٺي مان ڪونج ٺاهڻ کي به عبادت سمجهن ٿا. Origami جپان جو ڪاغذ مان مختلف شيون ٺاهڻ جو آرٽ آهي، جيئن اسان وٽ چورس ڪاغذ کي ويڙهي (Fold ڪري) پيڙي ٺاهي وڃي ٿي. جپان ۾ اڄ به ڪيترن ماڻهن جو اهو اعتقاد آهي ته جيڪو ماڻهو ڪاغذ جون هڪ هزار ڪونجون ٺاهيندو، ڪونج ان جي دل جي هڪ مراد ضرور پوري ڪندي! توهان کي جپان جي ڪيترن ئي ننڍن وڏن مندرن ۾ رنگين پنن جون هزارين ڪونجون لڙڪيل نظر اينديون. ڪونج کي جپان جا ماڻهو وڏو پهتل ۽ پوتر پڪي سمجهن ٿا.

ڪاغذن مان ٺهيل هڪ هزار ڪونج (The thousand Origami Cranes) کي هن ڌرتي جي امن جي نشاني پڻ سمجهيو وڃي ٿو. جيڪا ڳالهه جپاني چوڪري ساداڪو ساساڪي جي ڪهاڻي کانپوءِ مشهور ٿي. ساداڪو نالي هڪ چوڪري هيروشيما ۾ رهي ٿي، جنهن کي اٽم بم جي ڌماڪي بعد

اٽمي لهرن جي Radiation ڪري ليوكيميا ٿي پئي. اسپتال ۾ علاج دوران هن ڪاغذ جون هڪ هزار ڪونجون ٺاهڻ چاهيون ٿي، جيئن هن جي صحتياب ٿيڻ جي مراد پوري ٿي سگهي. پني جي ڪوٽ ڪري هوءَ هڪ هزار ڪونجون ٺاهڻ کان اڳ مري وئي. هزار مان ڪٽل باقي ڪونجون بعد ۾ هن جي ساهيڙين ٺاهي پوريون ڪيون ۽ پوءِ ساداڪو کي 25 آڪٽوبر 1955ع تي دفنايو ويو.

ساداڪو جي وفات بعد هن جي ڪلاس ميٽ ۽ ساهيڙين ساداڪو جا لکيل خط وڪڻي ۽ ڪجهه چنڊا حاصل ڪري هن جي ياد ۾ ساداڪو جي مورتي ٺهرائي، جنهن ۾ هوءَ سونهري رنگ جي ڪاغذي ڪونج کي هٿن ۾ جهليو بيٺي آهي. اها مورتي (Statue) هيروشيما جي امن پارڪ (Peace Park) ۾ لڳل آهي. ان مورتي جي هيٺان انگريزي ۾ لکيل آهي ته:

This is our Cry. This is our Prayer. Peace in the world

ساداڪو جي هڪ مورتي آمريڪا جي شهر سيئٽل ۾ پڻ آهي. ساداڪو ۽ هن جي ساهيڙين جو اهوئي اعتقاد هو ته هن کي جيڪڏهن ڪاغذ ملي وڃي ها ۽ هڪ هزار ڪاغذي ڪونجون تيار ڪري وٺي ها ته هوءَ ڪڏهن به نه مري ها.

ولر ڪيو وتن

نه فقط چيان ۾ پر اسان وٽ سنڌ - هند ۾ به ڪونج هڪ اهم پکي ليکيو وڃي ٿو. پر اسان وٽ هي پکي چيان جيترو به هروڀرو گهڻو اهم نٿو سمجهيو وڃي. چياني ڪونج کي پوڄڻ جي حد تائين مڃين ٿا ۽ جيئن گذريل ڪالمر ۾ لکي چڪو آهيان ته چياني ڪونج کي وڏو پير مرشد سمجهن ٿا، جيڪا هنن جي دل جي مراد پوري ڪري ٿي ۽ کين صحت ۽ تندرستي جهڙيون شيون عطا ڪري ٿي. چيان ۾ رهندڙ اسان جي دوست ۽ پاڪستان جي سفير ظفر شيخ کي منهنجي ان ڳالهه تان هميشه چڙ وٺي ويندي آهي ته آئون چياني ڪونج کي هروڀرو ايڏو وهي چو ٿو سڏيان ۽ پاڻ سنڌين کي چو ٿو ڏسان. چوندو آهي: ”پاڻ وٽ سنڌ ۾ اڄ به ان حد تائين شرڪ آهي جو ڪيترا ماڻهو رب پاڪ کان پنهنجون ضرورتون گهرڻ بدران وتن پيرن فقيرن ۽ قبرن کي پوڄيندا ۽ هي چياني رڳو صحت ۽ تندرستي لاءِ پني جون هڪ هزار ڪونجون ٿا ٺاهين ته تن هنن جي ڳلا ٿو ڪرين.“ ان ڪري چياني جي ان سلسلي ۾ وڌيڪ ڳالهه ڪرڻ هتي مناسب نه ٿيندو.

اسان وٽ سنڌ ۾ ڪونج سونهن جو پکي ضرور سمجهيو وڃي ٿو. ان ۾ ڪوشڪ ناهي ته ڪونج بيهڪ سڻو پکي آهي، چاهي اها سائبيريا کان سنڌ ۾ ايندڙ Demoiselle crane ڪونج هجي جنهن کي ننڍي کنڊ ۾ Grus Grus نالي سان به سڏيو وڃي ٿو يا چيان ۾ نظر ايندڙ Hooded Crane جنهن کي هو نابي زورو سڏين ٿا. هونءَ فقط ڪونج لاءِ چيانيءَ ۾ تسورو Tsuru لفظ آهي پر اڳيان ڪو نالو هڻڻ سان ”تسو“ فقط ”زو“ ٿيو پوي. چيان ۾ هڪ ٻي بلڪل سفيد رنگ جي به ڪونج نظر اچي ٿي - بلڪ توکيو. اوساڪا کان ميجي ۽ فڪوڪا تائين مون کي ته اها اچي ڪونج ئي گهڻو نظر آئي، جنهن کي چياني مان زورو سڏين ٿا ۽ هن جو سائنسي نالو Grus Vipio آهي ۽ پهرين واري ڪونج جو Grus Monachus آهي. هونءَ ته اسان واري ڪونج به چيان ۾ ٻئي ڪنهن هنڌ نه ته چڙيا گهرن ۾ ته ضرور نظر اچي ٿي، جنهن کي چياني انيها زورو سڏين ٿا. اهي سڀ ڪونجون چيان جي ڏاکڻن حصن ۾ نظر اچن ٿيون، جتي هو سائبيريا کان پهچن ٿيون ۽ سياري جا چار مهينا گذاري روانيون ٿيون وڃن - جيئن سنڌ ۾ اهي مهينا گذارين. حيرت جي ڳالهه اها آهي ته چيان ۾ Sandhill Crane به نظر اچي ٿي جيڪا ڪئنڊا کان سياري گذارڻ لاءِ چيان پهچي ٿي. اهو سفر جهڳڙ لاءِ هن کي سڄو پئسفڪ سمنڊ لتاڙڻو پوي ٿو!

اسان وٽ سنڌ ۾ ڪونجون روس جي اتر اتر هن علائقن کان اچن ٿيون ۽ پهرين قزاقستان جي ڍنڍن ۽ آما جگهان ۾ پنهنجو مختصر قيام ڪري پوءِ انڊس فلاءِ وي ذريعي هجرت ڪن ٿيون. هو افغانستان واري رستي هندوڪش ۽ قراقرم وارن جابلو سلسلن وچان اڏامنديون اچيو سنڌو درياھ جو پيٽ وٺن. ڪجهه ڪونجن جا قافلا افغانستان وٽان ايران ڏانهن مڙي وڃن ٿا، جتان ايران جي صوبي سيستان ۽ بلوچستان مان ٽپي اسان واري بلوچستان ۾ داخل ٿين ۽ ڪوئيٽا، سبي مٿان اڏامي منڇر ۽ ناري جي

ڏيندن تي اچيو لهن.

بهر حال سنڌ ۾ ڪونج کي ڪورين، جپانين ۽ ويتنامين وانگر پوڄڻ جو پڪي ته نه پر سونهن جو پڪي ضرور سمجهيو وڃي ٿو. ڊگهي ڳچي واري عورت کي هميشه ڪونج جي ڳچي سان مشابهت ڏني وڃي ٿي. هوراڳ ته توهان ضرور ٻڌو هوندو:

ڪونج پڪيءَ جا پار اٿئي،
سنهڙي ڳچيءَ ۾ هار اٿئي.

اثر ٿاڻلند جون عورتون به، خاص ڪري چانگمائي ۽ چانگ رائي علائقن جون چوڪريون، ڳچيءَ ۾ گول چلا چاڙهي ڳچيءَ کي ڪونج وانگر ڊگهو ڪن ٿيون. شاهه لطيف ته سر ڏهر ۾ خاص طور ڪونج پڪيءَ کي ڳايو آهي. چي:

ڪونجڙي ڪالهه لهنين سڄڻ وڌم ڇت،
آئون جنين ريءَ هت گهنگر گهاريان ڏينهنڙا.

ائين ته ڪونج کي جپان ۾ به خوب شاعريءَ ۾ استعمال ڪيو ويو آهي. جپان جي هڪ مشهور شاعر ماتسو باشو جو هائڪو آهي ته:

ڪونيتسونو
تسورو آئوزورا
تادا يوئيري.
(سخت بخار....
تري رهي آهي ڪونج
نيري آسمان ۾.)

جپان ۾ ڪونج نه فقط باعزت ۽ ديويءَ جو رتبو رکي ٿي پر هوءَ سونهن ۽ وڏي ڄمار جي به علامت سمجهي وڃي ٿي. ۽ هتي جپان ۾ هر وقت خراب موسم، جهڙڙڙ ۽ طوفاني هوائن ۾ آسمان جو صاف ۽ نيرو نظر اچڻ قدرت ۽ هن دنيا جي بهترين ۽ آئيڊل حالت سمجهي وڃي ٿي. سو ڪوڪي بيمار هجي پر تادا يوئيري (نيري آسمان ۾) تسورو آئوزورا.... يعني اڏري رهي آهي ڪونج، هڪ آدرشي ماحول آهي. ساڳي شاعر ماتسو باشو جو هڪ ٻيو شعر (هائڪو) آهي جنهن ۾ پڻ هن ڪونج (Tsuru) جو ذڪر ڪيو آهي، چي:

سامي داري ني (اونهاري جي آڳاٽي مينهن ۾)، تسورو نو آسهي (ڪونجن جون تنگن)، مي جي

ڪاڪُوناري ري (ٿي ويون آهن ننڍڙيون).

يعني مينهونگي جي موسم ۾ بارش ڪري ڪيت پاڻيءَ سان ڀرجي ويا آهن ۽ انهن ۾ بينل ڪونجن جون تنگيون ننڍيون لڳي رهيون آهن.

ڪونجن بابت مون وٽ ٻن انڊين شاعرن جا شعر نوٽ ٿيل آهن، جيڪي آمريڪا ۾ رهن ٿا ۽ اتي جي ڪنهن رسالي ۾ ڇپيا هئا. هڪ روحان بيندري جو آهي جنهن جي شعر جو عنوان آهي: مور ۽ ڪونج:

There goes picture
The peacock looks at sea,
He sees his image
No body is as beautiful as me
There comes crane
Ha ha ha, it may be true
But when I am in danger I can fly
You cannot.

۽ هي ٻيو ٿستو آهي، جنهن جي شاعره جيوتي سنيت چوڌري آهي:

Starving Crane
In the shallow stream
Fishing food.

اسان وٽ جيڪي سنڌ ۾ ڪونجون اچن ٿيون، جن کي يورپ پاسي Demoiselle Cranes سڏيو وڃي ٿو، عام ڪونج (Grus Grus) کان ڪجهه ننڍيون ٿين ٿيون. سندن قد تي فت ڪن مس ٿئي، وزن به کان ٿي ڪلو ٿئي. سندن رنگ هلڪو نيراڻي تي مائل سليٽي ٿئي. اک کان وٺي سندس ڳچيءَ جي پٺ تائين اچي رنگ جا ننڍا ڪنڀ ٿين. سندن اکيون نارنگي رنگ جون ڳاڙهسريون ٿين. جپان ۽ ڪئناڊا پاسي جي Sandhill ڪونجن جي ڇهنن کان سنڌ ۾ ايندڙ هنن ڪونجن جون ڇهنون ننڍيون ٿين. سندن تنگيون ۽ پيرن جا پڻ ڪاري رنگ جا ٿين. هنن ڪونجن جا نر ۽ ماديون هڪجهڙيون ٿين ۽ پري کان اهو سڃاڻڻ ته ڪهڙو پڪي نر آهي ڪهڙو مادي ڏاڍو ڏکيو ڪم آهي. ايترو ضرور آهي ته نر پڪي قد ۾ ماديءَ کان ڪٿي ٿورو وڏو ٿئي ٿو. هي ڪونجون اتر آهن علائقن جو پڪي آهي ۽ گهڻي ۾ گهڻو اوڀر ايشيا (سائبيريا پاسي)، قزاقستان (وچ ايشيا) ۽ ڪالمڪيا (بحر اسود ۽ ڪئسپين سمنڊ جي وچ واري حصي) ۾ رهن ٿو. ڪونجون ترڪيءَ ۾ پڻ چڱي تعداد ۾ ٿين ٿيون، جيڪي پڻ سياري جي موسم، سنڌ ۽ ڪڇ گجرات ۾ گذارڻ لاءِ ايران ۽ پاڪستان جي بلوچستان وارن صوبن مان ٿي سنڌ ۾ پهچن ٿيون، جن لاءِ اسان وٽ ڪن ماڻهن جو اهو خيال آهي ته اهي ڪي ڪوئيٽا ۾ رهن ٿيون. ٻين ڪونجن وانگر سنڌ ۾ ايندڙ هي ڪونجون به نچڻ ٽپڻ ۽ ٻولڻ ۾ مشهور آهن. جپاني ڪونجن ۾ نچڻ واري ترتيباتي فقط نر پڪي ڪري ٿو. اسان وٽ سنڌ ۾ به نر، ماديءَ کي impress ڪرڻ لاءِ ڊانس وارا show ڪري ٿو پر ان کي، ان ڪم تي آڻڻ لاءِ ناچ جي شروعات مادي ڪري ٿي. ۽ هر نر پڪي جي سڏ تي، مادي پڪي ڪوڪي

هن کي هڪ دفعو ورندي ڏئي ٿي.
ڪونجڻ جو پاڻ سان پيار محبت ۽ ولر ڪري اڏامڻ ۽ داڻو پاڻي حاصل ڪرڻ، ڪڙم قبيلي جي
ٻڌي ۽ پيار جي علامت بنجي پيو آهي. هنن جي اها ٻڌي ڏسي شاهه لطيف به فرمائيو:

وڳر ڪيو وٽن، ڀرت نه چنن پاڻ ۾،
پسو پڪيئڻن، ماڻهن تان ميٺ گهڻو.

شاهه صاحب ڪونج پڪي کي پيار کان ڪونجڙي به سڏي ٿو ۽ پنهنجن بيتن ۾ ان نالي سان به ياد
ڪري ٿو:

قسمت آنديون ڪونجڙيون، وطن جنين جو رو،
ڪونهي ڪنهن جو ڏوهه، رزق رزاق هت ۾.

اسان کان اسانجا پکي رسندا وڃن

ڪڏهن ڪڏهن آئون سوچيندو آهيان ته ڪي ڪي اهڙا جانور آهن جهڙوڪ ياک ڍڳو، لاما، اورانگ اُتان (ماڻهوءَ سان سڀ کان گهڻو ملندڙ پولٽو)، پانڊا، ڪئنڊرو يا وري ڪيترائي پکي، جهڙوڪ بهشتي پکي (Bird of Paraelise)، ۽ مختلف ڪاڪاٽا (وڏا طوطا Cockatto)، پينگئن وغيره وغيره، جن کي ڏسڻ لاءِ اسان کي انهن جي وطن نيپال، برازيل، سراواڪ (ملائيشيا)، چين يا آسٽريليا وڃڻو پوي ٿو. اها ٻي ڳالهه آهي ته اهڙن جانورن يا پکين مان ڪو هڪ به ڪٿي اسانجي حيدرآباد، ڪراچي يا لاهور واري چڙيا گهر ۾ هجي. پر اها اسان جي خوش قسمتي آهي ته مهمان پکي (لڏپلاڻ ڪندڙ Migratory Birds) جن جو وطن ڪٿي سڏين، ڊنمارڪ، آئس لينڊ، ڪئناڊا يا سائيبيريا هجي، انهن کي ڏسڻ لاءِ اسان کي هنن جي ملڪ ۾ وڃڻو پوي. اهي سهڻا سهڻا ۽ رنگين پکي، پاڻ پسان لاءِ هزارن جي تعداد ۾، هزارين ميل اڏامي اچيو اسان وٽ نڪرن. ڇا ته قسمن قسمن بدڪون، ڳڳهه، نيرڳ، چيڪلا، هنجر، ٻهاڙون، ڳيٽا، لنج، هنج، هنس، ڊگوش ۽ ٻيٽ پکي آهن. هي سڀ اتر آهن ملڪن کان اتي جي پاري جهڙي تڏ کان پڇي، سياري جا چار مهينا اسان وٽ گذارڻ لاءِ اچن ٿا.

اتراهن ملڪ، روس، ناروي، سڏين، فنلئنڊ، ڊنمارڪ، پولنڊ جهڙا، جن ۾ پنهنجو ڪيترائي دفعا وڃڻ ٿيو آهي ۽ ڪيترن ۾ ته وڏو عرصو رهڻ به ٿيو آهي، اتي هي لڏپلاڻي پکي اونهاري ۾ ضرور نظر اچن ٿا پر انهن مان ڪهڙو ملڪ آهي جنهن ۾ ايترا سارا مڙي پکي نظر ايندا هجن جيترا سياري ۾ سنڌ ۾ نظر اچن ٿا؟ ناروي، ڊنمارڪ، فنلئنڊ ۽ ٻين ملڪن ۾ اهي پکي آهن ضرور پر ڪي جنسون ڪنهن ملڪ ۾ ته ڪي ڪنهن ۾. اهو اسان وارو سنڌ، ڪڇ، گجرات آهي جتي مٿين مڙي ملڪن جا پکي اچيو ٿا گڏ ٿين. پنهنجين مٿين لائين سان اسان جو من لپائين، پنهنجن سهڻين شڪلين ۽ رنگن سان ماحول کي وڻندڙ بنائين ۽ اسان -- خاص ڪري سنڌ جا ماڻهو جنهن بيدرديءَ سان انهن جو قتل عام ٿا ڪريون، ان، هنن مهمان پکين کي پنهنجي جوڙي مٽائڻ تي مجبور ڪري ڇڏيو آهي. اسان وٽ شڪار ڪرڻ جو نه قاعدو قانون آهي ۽ نه ان تي عمل ٿئي ٿو. هر ڪو ڏاڍو ڳاڙو آهي. ڪنهن کي به ڪو خيال نٿو ٿئي، ڪا همدردي نٿي ٿئي ته اسان چوهر پکيءَ کي ماريندا وٽون. پکي کي انب يا زيتون ته نه آهن جو انهن کان پلي سڄو وڻ خالي ڪري ڇڏيون ته به ٻئي سال اهي وري اوترائي ٿيندا. هيڪاندا پکي مارڻ سان هنن جو نسل هڪ طرف ختم ٿي رهيو آهي ته ٻي طرف هو ڊپ ڪري اسان وٽ اچڻ ڇڏيو پيا ڏين.

ساڳيو به ٿي سو ميل پري ڪڇ، گجرات ۽ انڊيا جي ٻين علائقن ۾ هي پرديسي پکي پنهنجو پاڻ کي محفوظ سمجهن ٿا. هو آهستي آهستي هيڏانهن اچڻ بدران انڊيا وڃي رهيا آهن. هڪ پکي جيڪو سائيبيريا کان ٿي چار هزار ڪلوميٽر جو فاصلو طءُ ڪري سنڌ جي آبي جڳهين تي لهي ٿو ان کي وڌيڪ ٿي چار سَو ڪلوميٽر سفر ڪري انڊيا وڃڻ ۾ ڪهڙي تڪليف، ڪهڙي رنڊڪ؟ ۽ اهو ته اسين به ٿي وي ۽ اخبارن ۾ پڙهون پيا ته انڊيا پکين ۽ جانورن جي حفاظت ڪرڻ ۾ ايڏو سخت آهي جو سلمان خان جهڙي مشهور ۽ ماڻهن جي دلين تي راڄ ڪندڙ هيرو کي به غير قانوني طرح شڪار ڪرڻ تي جيل ۾ اماڻيو ڇڏي. اسان وٽ ڇا ته اونڌو منظر آهي... اسين ته انهن پکين جي مار مارا ڪريون ٿا پر پنهنجي

لڏ رڪڻ لاءِ، ڇمچاگيريءَ لاءِ يا چند ڏوڪڙ ڪمائڻ لاءِ، وتون ههڙن سهڻن مهمان پکين کي ٻين کان به مارائيندا ۽ ڊيڄاريندا. ٻيو ته ٺهيو پر ڌارين ملڪن جي امير عربن کي گهرائي انهن کي کلي عام چڙهي ڏئي ڇڏينداسين ته وتن ملڪ کي پيليندا. هو نه رڳو اسانجي جهنگلي جيوت تباهه ڪن ٿا پر انساني حقن تي به ڏاڙهو هڻن ٿا. ڪيترائي اهڙا واقعا اخبارن ۾ اچي چڪا آهن، جن ۾ عورتن جي وڪري ۽ زوري زنا لاءِ نشاندهي ڪئي وئي آهي.

گذريل سال دٻئي ويڙهه جتي اتي جي مشهور ڊاڪٽر قادر سرڪي صاحب مونکي دٻئي جي بهراڙي هلي ڏيکاري، جتي عربن جا پراڻي زماني جا گهر به آهن. خير بهراڙيءَ مان منهنجو مطلب گهاتو جهنگ يا ڪچو ڳوٺ نه هو پر چوڌاري پڪا رستا ۽ اسٽريٽ لائيتون به هيون. مونکي اهو ڏسي حيرت ٿي ته پڪن رستن جي ڪنارن تي توڙي چوراھن تي، انيڪ تترائين چڙهي رهيا هئا جيئن سڏين جي رستن ۽ بس اسٽاپن تي ڪيترن ئي قسمن جون بدڪون، هنجر ۽ رتنبا ماڻهن جي پيرن ۽ بينل بسين ۽ تنڪسين جي ڦيٽن وٽ بي ڊيا ٿي چڱندا آهن. مون پنهنجي ميزبان کي چيو ته عرب هيڏو خرچ ڪري اسان وٽ ٿا اچيو پکي مارين، هي ته هتي ئي هر گهٽيءَ اڳيان سوين تترائين پيا هلن جو اسان وٽ ڪانگ ۽ ڪپرون به نه هلن. ڊاڪٽر صاحب ٻڌايو ته هو پنهنجي ملڪ جي پکين توڙي پرديسي پکين جو خيال ڪن ٿا جيئن يورپ جا ماڻهو پکين جو خيال ڪن ٿا. هتي جي عرب قانون مطابق هنن پکين کي هُش هُش ڪري دسترب ڪرڻ به ڏوه جو ڪم آهي.

”۽ ٻيا هتي دٻڪي ۽ ابو ڌابيءَ ۾ اسانجي پاسي جا هيترا سنڌي، بلوچ، پٺاڻ، بنگالي ۽ تامل پيا ڦرن، جيڪي پنهنجي ملڪ ۾ ڪبوتر ۽ ڳيري کي به نٿا ڇڏين انهن کي ته هي تتر ڏسي وات ۾ پاڻي ايندو هوندو؟ مون پڇيو.

”پلي وات ۾ پاڻي اچين“، ٿل جيڪب آباد جي ڊاڪٽر سرڪيءَ ڪلندي چيو. ”پر ڪوهتي جي پکين کي هٿ به نه لاهي ڏيکاري. جيل جي سزا بعد کيس هتي هڪ ڏينهن به رهڻ نه ڏنو ويندو.“

دل ۾ مون سوچيو ته پوءِ اسان وڏا جاهل آهيون ۽ اسانجو ملڪ، جيڪو ائين لڳي ٿو ته بند ڪو نڌڻ ڪوهجي ۽ جنهن کي هر ڌاريون ماڻهو پنهنجي پراپرٽي ٿي سمجهي جو جنهن کي وڻي ٿو اهو هليو اچي ٿو ۽ جيئن وڻي ٿو ائين هو ڪري ٿو. قاعدي قانون هوندي به هنن کي ڪا پرواهه نٿي رهي! شايد اسانجي ملڪ جو هر قسم جو قانون ۽ پوليس سندن ڪيسي ۾ ٿي رهي! دٻيءَ ۾ تترن ۽ ٻين پکين کي ائين هلندو ڏسي اکين کي فرحت پئي آئي. دل ٿي چيو ته ڪاش اسانجي ملڪ ۾ به قانون تي عمل هجي ها ۽ اسان جي ماڻهن -- خاص ڪري شڪارين کي ساڄهه هجي ها ته ڳچ اسان جي ڳوٺن جي گهٽين ۾ به قسمن قسمن رنگين پکي ائين نظر اچن ها جيئن هتي دٻئي ۾ يا سڏين ناروي ۾ ڏسون ٿا. پر افسوس جي ڳالهه اها آهي ته دنيا جا سهڻا ۽ سهڻا پکي اسان جي ملڪ ۾ هوندي به گهٽين، روڊن رستن ۽ وڻن ٿنن تي جيڪي ٿورا پکي نظر اچن ٿا اهي فقط ڪپرون ۽ ڪانو وڃي بچيا آهن! شاه لطيف جو هڪ بيت آهي ته:

جتي ماڻڪ ماڳ، تتي چوران تڪيو
سنئون تن سياڳ، امل جن اوباهيو

يعني جتي ماڻڪ موتي هوندا، اُت چورن جا به ٿاڪ هوندا. خوش نصيب آهن اهي ماڻهو (قومون)، جن پنهنجا موتي فُرجُٺ کان بچائي ورتا آهن.

سانگهڙ جو انگريزي جو پروفيسر ۽ مشهور ليکڪ امر لغاري (سچو نالو محمد يعقوب لغاري) هنن پرديسي پڪيٽن جي سنڌ ۾ آمد گهٽجڻ جو سبب اهو ئي ٻڌائي ٿو ته هنن کي اسان وٽ سُڪ جو ساهه کڻڻ نٿو ڏنو وڃي.... بقول هن جي.....

اسانجي علائقي جي بدقسمتي اها آهي ته هتي شڪار ڪرڻ لاءِ ڪي به اصول ڪونهن، جنهن جي هٿ ۾ بندوق آهي، سو پنهنجي ليکي ئي شڪاري آهي. نه کيس ڪا نيري جي تميز نه وري ڪنهي جي. همراھ جي هٿ ۾ بندوق آهي ته پوءِ هن کي نڪاءُ ضرور ڪرڻو آهي. شڪار کاتو ڌڙا ڌڙ ڀرمتون جاري ڪندو رهي ٿو. جيڪو هزار روپيا ڪٽي اچي سو ڀرمت جو مالڪ آهي..... پکين جي رَسَڻ کان اڳ ئي همراھ ڍنڍن جا چڪر ڪاٽيندا رهن ٿا. ان ڪري پکين جو هڪ تمام وڏو تعداد نارو ڪينال يا منڙاڻو واه ڏيئي بدين جي ساحلي علائقي وارين ڍنڍن ڏانهن روانو ٿي وڃي ٿو. اتان پوءِ ڀارت جي راجستان ۽ گجرات وارن علائقن جي ڍنڍن تائين پڻ پهچي ٿو جتي کين مڪمل تحفظ ملي ٿو. هڪ سروي مطابق اسان وٽ هاڻ ستر واري ڏهاڪي جي چوٿين حصي جيترا پکي به نٿا لهن. وڏو پکي ته ماڳهين جوءُ ئي ڇڏي ويو آهي. پر حڪومت ۽ مقامي ماڻهو جيڪڏهن پنهنجين حدن وارين ڍنڍن ۽ آبگاهن تي سختيءَ سان رڪ ڪن ۽ ياريون نه ملهائين ته مستقبل ۾ اسانجو نئون نسل هڪ دفعو وري اهي خوبصورت پکي ڏسي سگهندو. جيڪي اسان جي روپن ۽ عملن سبب روسامو ڪري هليا ويا آهن.

نر تلور وڃي ٻي مادي تازيندو

گذريل مضمون ۾ مون پرديسي پکين مان سڀ کان سهڻو پکي ڪونج کي قرار ڏنو آهي ۽ ان بابت ڪجهه لکيو اٿم. پر هاڻ پيو سوچيان ته ضروري ناهي ته لڏپلاڻ ڪندڙ پکين ۾ سڀني لاءِ سهڻو پکي ڪونج هجي. جپان ۾ رهڻ ڪري ۽ هنن جو ڪونج بابت عبادت جي حد تائين پيار. ڪونج بابت جپاني راڳ، جپاني ادب ۾ ڪونج بابت ڪهاڻيون ۽ شعر و شاعري هڪ طرف پڙهي ۽ ٻي پاسي توکيو مان وهندڙ سمداءِ نديءَ جي ڪپر تي، ڪونجن جا ناچ ٽپڪا ۽ Mating Dances ڏسي مون کي هي پکي سهڻو لڳي ٿو. ان ڪري ڪونج کي مون ٽاپ جو سهڻو ۽ پيارو پکي ڪڍي لکيو آهي، جيڪو منهنجو پنهنجو ذاتي خيال آهي. نه ته ڏٺو وڃي ته سنڌ ۾ ايندڙ ٻيا پرديسي پکي به گهٽ سهڻا نه آهن. ۽ ٻيا جي پهرين نمبر تي ڪڍي ڪونج آهي ته ٻئي نمبر تي تلور آڙي، هنجر، ٻرڻو، ٿرندو، ٻوڙي، ڊگوش، چيڪلو سينڌر، ڳوهر، رتنبو... ڪهڙو پکي چئي ڪهڙو چئجي. اهي سڀ پکي اسان جي سنڌ ۾ ايندا رهن ٿا پر افسوس جو انهن لاءِ اسان کي ڪو قدر نه آهي. اهي پکي اسان وٽ سنڌ ۾ مهمان ٿي اچن ٿا ته هنن جي خدمت چاڪري ڪرڻ بدران اسان سندن سک ڦٽايو ڇڏيون. بقول عزيز سولنگي جي سياري جي موسم شروع ٿيندي ئي نه صرف شڪار جا مقامي شوقين پر نار (Gulf) وارين رياستن کان به ڪيترائي شڪاري پنهنجن بازن ۽ حريص نگاهن سان سنڌ جو رخ ڪن ٿا ۽ پوءِ ڪڏهن باز جي بيرحم چنبن ۾ ڪا تلور ڦٽڪڻ لڳي ٿي ته ڪڏهن دولت جي مقتل گاهه مان، آمي، ڦاپي ۽ شهنواز جو سرد جسم موتي ملي ٿو...

بهر حال پکين سان اهو ظلم اسان وٽ ٿو ٿئي پوءِ اهو پکي ڪڍي ڪونج هجي يا آڙي، تلور هجي يا راج هنس. جپان يا سئيدن جهڙن ملڪن ۾ جي اسان جي ملڪ ۾ اچڻ وارو ڊگوش (Pintail) يا نيرڳ (Mallard) اچي نڪري ته جيڪر ان کي به هو سوروءِ (ڪونج) وانگر لک عزتون ڏين. مسز خورشيد حميد ڏهر جو پرڏيهي پکين سان ورتاءِ بابت ڪاوش اخبار ۾ مضمون پڙهيو هوم، جنهن ۾ هوءَ لکي ٿي ته هي ناياب ۽ حسين پکي پنهنجي افاديت ۽ انفراديت ۾ پنهنجو مٽ پاڻ آهن، پر اسان جي وحشي خواهشن انهن بي زبان گگدامن جي نسل کي ختم ڪري ڇڏيو آهي. اڄ کان ٽيهارو ڪن سال اڳ جڏهن ڍنڍن ۽ دريائن ۾ پاڻي جام هوندو هو ته لکين پکي اتي اچي آرامي ٿيندا هئا. درياءُ ۽ ڍنڍون ته پکين سان ڀريون پيون هونديون هيون پر ارد گرد جا وڻ ۽ ٽڪر به پکين سان سٿيا پيا هوندا هئا ۽ اهڙو ته دلفريب منظر هوندو هو جو بيان ڪرڻ کان ٻاهر آهي. ڪاش ان زماني ۾ وڏيو هجي ها ته شايد اسان پنهنجي نئين نسل جي بهتر رهنمائي ڪري سگهون ها ۽ کين ٻڌائي سگهون ها ته فطرت ڪيتري نه حسين آهي، جنهن کي اسان هٿ وٺي برباد ڪري رهيا آهيون. شڪار ته تڏهن به ٿيندو هو مگر ڪو شوقين ورلي پاڻ وڃي اهو شوق پورو ڪندو هو. پر هاڻ ته قاعدا قانون سخت هوندي به هر ڪنهن جي هٿ ۾ بندوق آهي.

پکين جي بچاءُ لاءِ اسان وٽ جهنگلي جيوت (Wild Life) جي بچاءُ جو کاتو آهي، جنهن کاتي جا،

هنن ناياب پکين جي سلامتي لاءِ، ڪجهه قانون به ٺهيل آهن. جيئن ته:

- ڪنهن به اهڙي پکيءَ يا جانور جي شڪار جي اجازت ناهي هوندي، جنهن کي جهنگلي جيوت جي کاتي تحفظ فراهمي ڪيو هجي. پرمت بنا ڪنهن به پکيءَ يا جانور کي مارڻ قانوني ڏوهه آهي.
- ڪنهن به جانور يا پکيءَ کي چار ڪُنڊي يا آئوٽميٽڪ هٿيار سان مارڻ تي بندش آهي، سواءِ ٻارهن بور جي بندوق جي يا پوائنٽ ٽوٽو رائيفل جي. ان کانسواءِ ڪنهن به طريقي سان شڪار ڪرڻ ڏوهه آهي.

- ڪنهن به جانور يا پکيءَ کي ڪنهن به قسم جي گاڏيءَ تي سوار ٿي يا گاڏيءَ اڳيان 200 گزن تائين شڪار ڪرڻ ڏوهه آهي.

- ڪنهن به جانور يا پکي کي سڄ اڀرڻ کان اڳ يا سڄ لهڻ کانپوءِ شڪار ڪرڻ منع آهي. پر بقول نورين جي، جنهنجو ”پرڏيهي پکين جي ميزبان سنڌ“ تي لکيل مضمون ڪنهن اخبار ۾ پڙهيو هوم، ته اڪثر ڏٺو ويو آهي ته بااثر ماڻهو يا عادي شڪاري، مقرر ڪيل اصولن جي پرواهه ڪرڻ کانسواءِ منع ڪيل جانورن ۽ پکين جو شڪار ڪن ٿا، جن کي وائيلڊ لائيف کاتي پاران تحفظ فراهم ڪيل هوندو آهي ان جي باوجود انهن جو شڪار ٿيندو رهي ٿو.

نورين پنهنجي ان مضمون ۾ لکيو آهي ته هنن پرديسي پکين جي شڪار ڪندڙن ۾ اعليٰ سرڪاري عهديدار قبائلي سردار، رئيس، وڏيرا ۽ مهمان، خاص ڪري عرب شامل آهن. ڪيترن عربن، شڪاري علائقن ۾ بنگلا ناهي رکيا آهن، جتي ڪيترائي شڪاري باز رهن ٿا. هڪ اندازي موجب هر سيزن ۾ 15 کان 20 هزار تلور پکي شڪار ڪيا وڃن ٿا، جنهن ڪري انهن جونسل آهستي آهستي ختم ٿي رهيو آهي....

هونءَ پرديسي پکين تي سڀ کان گهڻو مارو تلور پکيءَ تي ٿئي ٿو. تلور کي انگريزيءَ ۾ Houbara Bustard سڏجي ٿو. ”ٿر جي سير“ واري مضمون ۾ من موهن گياني هن پکيءَ لاءِ لکي ٿو ته.....

تلور پکي ٿر ۾ ڇڏو ٿيندو آهي. نومبر ڌاري ايندو آهي ۽ اپريل جي پڇاڙيءَ ۾ موٽي ويندو آهي. مطلب ته هي سردي گذارڻ لاءِ ايندو آهي. هن جو قد وڏي ٿر ڪڪڙ جيڏو ٿئي ٿو. پري کان بندوق سان شڪار ڪبو آهي، ويجهو ويڇڻ سان اڏامي ويندو يا اهڙي طرح ڪنهن ٻوٽي ۾ چپ هڻي ويهندو، جو ڏسڻ ۾ ئي ڪونه ايندو. هي ڏهرن ۾ گهڻو وقت پٽ تي چوڻ ڪندو رهندو آهي، بعضي اٺ جي گرگ سان شڪار ڪبو آهي. هن جو گوشت لذيت ٿئي ٿو. هونءَ به ٿر ۾ هر قسم جو گوشت لذيت لڳندو آهي جو ڪڏهن ڪڏهن نصيب ٿئي ٿو....“

عزيز سولنگي هن پکيءَ لاءِ پنهنجي هڪ مضمون ”پرديسي پکي ۽ بي حسين جي ڊگهي اڏام“ ۾ لکي ٿو ته....

”شڪاري پاليل باز وسيلي ناياب پکي تلور جو شڪار ڪن ٿا. حالانڪ اها جڳ جهان کي خبر آهي ته تلور جو گوشت نه غير معمولي ذائقي وارو آهي ۽ نه وري جسماني سگهه جي لحاظ کان اهو ايترو بي انتها ڪارائتو آهي. ان جي باوجود به هزارين ڪلوميٽرن کان ڪهي اچي تلور جوئي شڪار ڪرڻ جو بنيادي سبب اذيت پسنديءَ واري جذبي جي تسڪين آهي. البتہ تلور بابت اهو ٻڌايو وڃي ٿو ته تلور زعفران کائي ٿي، جنهن ڪري ان جي گوشت ۾ هڪ خاص قسم جو هڳاءُ موجود رهي ٿو. ڪوهستان

جي هڪ پيرسن شڪاريءَ ٻڌايو ته تلور پکي پنهنجي حياتيءَ ۾ وڌيڪ نه ته هڪ دفعو ضرور انهن علائقن جو رخ ڪري ٿو جتي زعفران جي پوک ٿئي ٿي. حقيقت اها آهي ته پکين ۾ تلور ئي اهڙو واحد پکي آهي جيڪو آخري پساهن تائين باز سان مزاحمت ڪري ٿو ۽ شڪاري ان کي باز جو مقابلو ڪندي، وڙهندي، تڙپندي ۽ مرندي ڏسي تسڪين حاصل ڪن ٿا. ان جون وڏيو موويز پريون وڃن ٿيون. بلڪل ائين ئي جيئن نار وارن ملڪن ۾ اٺن جي ڊوڙ ۾ معصوم ٻارڙن کي اٺ تي چڙهي ڪڍي ٿو. ان کي ڊوڙايو وڃي ٿو ۽ ٻارڙن جي هراسيل ريهن مان مزو ورتو وڃي ٿو.....“

تلور بابت تفصيلي طرح امر لغاريءَ پنهنجي ڪتاب ”ناري جي ڪناري“ ۾ لکيو آهي ته تلور (Houbara Bustard) جي چاتي نيري آسماني رنگ تي ٿئي ٿي، جنهن مٿان هيٺ لڙڪندڙ ڪنڀ نظر ايندا آهن. تلور جي اک نهايت خوبصورت ٿئي ٿي ۽ هوءَ وزن ۽ قد ۾ ڪڪڙ (نر) جيڏي ٿئي ٿي، پر هن جون تنگيون ان کان وڏيون ٿين ٿيون. چنپو ننڍو ۽ اسپنجي ٿئيس ۽ ڪڙيءَ وٽان آڱوٺو ڳولائي نه لپيس. سندس ڳچي ڊگهي ۽ پٺ واريءَ جهڙي رنگ تي ٿئيس ۽ ان مٿان انگريزي جي اکر V جهڙي شڪل جا هلڪا هلڪا ڊيڪ ٿينس. پٺ جا ڪنڀ لسا ۽ هيٺ تي مڙيل ٿيندا اٿس. مادي نر کان ننڍي ٿئي ٿي پر رنگ ۾ هڪجهڙي. تلور جو هيٺيون ڌڙ سفيد ٿئي ۽ پچ تي ڪارا چورس ٽڪا ٿينس. مٿي جو تاج ڪارڙو پر سفيد لڪير سان هيٺ ورنڌڙ ٿئي. ڳچي هيٺان ڪمان جيئن لڙڪندڙ ڪنڀن جو چڱو سندس خاص نشاني آهي.

تلور سڀ کان وڌيڪ جاني جي فصل ۽ پوءِ توريي کي اهميت ڏئي ٿي. ان کانپوءِ بجن کي ۽ پوءِ ٻوٽن جي ڳوٺن کي. جي اهي به نه مليس ته پوءِ ٻين ساهه وارن تي ورندي. تندر، ڏينپو، مڪڙ ۽ ٻيا ڪيترائي جيت جڻا سندس بک اجهاڻڻ ۾ مددگار ثابت ٿين ٿا. نئين آيل تلور کي جيڪي ڪجهه هٿ اچي ٿو اهو کائي ٿي. پوءِ بهتر کاڌي جي ڳولا ۾ رات جو آس پاس وارو علائقو گهمي ڦري ڏسندي آهي. چڱو مهل صفا جهاپي ٿي نٿي هلي، پر هر طرف لوڻا هڻندي رهي ٿي. ماڻهو يا مال جي ڪڙ تي پڙڪو کائي اڏامي ٿي يا چنبن تي زور ڏئي ڪنهن ٻوڙي جي آڙ وٺندي. تلور ڪڏهن ڪڏهن اڪيلي به چڱندي آهي. جيڪڏهن پنهنجي ساٿي کي سڏڻ جي ضرورت پوندي ته گلي مان ”ٽڪ ٽڪ“ جو آواز ڪڍندي.

امر لغاري صاحب تلور پکي بابت وڌيڪ لکي ٿو ته بازن وارو عرب شيخ هن جو سڀ کان وڏو دشمن آهي. هو تلور کي شڪري بازي لاءِ استعمال ڪري ٿو. هو ان کي ”ڊيڪواءِ برڊ“ طور ڪتب آڻي باز جهليندو آهي. سنڌ ۾ تلور ختم ٿيڻ جا ڪيترائي سبب آهن، پر اڄوڪي دؤر ۾ اسمگلنگ هن جي سڀ کان وڏي دشمن آهي. تلور پاڻ به اسمگل ٿئي ٿي ته ان جا بيضا ۽ ٻچا به عرب ملڪن ڏانهن موڪليا وڃن ٿا. جهنگ يا ٻيلن جو ڪتڙ يا انهن جو تباھ ٿيڻ، سوڪهڙو ڏڪار ۽ نيڪو وٺي شڪار ڪرڻ هن جي ختم ٿيڻ جا ڪجهه ٻيا ڪارڻ آهن. تلور تي يا چار بيضا ڏئي ٿي. هن جو ڪوبه آڪيرو نه ٿيندو آهي. هيءُ ڪنهن ٻوڙي هيٺان ڪڏ ڪوئي ان ۾ بيضا لاهي ڇڏيندي آهي ۽ پوءِ پاڻ مادي ٿي ان ۾ آري تي ويهندي آهي. نر وڃي ڪا ٻي مادي تازيندو آهي.

امن جا سفير محبتن جي علامت

پرديسي پکين (Migratory Birds) بابت هي مضمون، هتان اتر يورپ جي ملڪن، خاص ڪري ناروي، سئيڊن ۽ فنلئنڊ مان لکي رهيو آهيان. ننڍپڻ ۾ سنڌ ۾ آڙيون، ڪونجون، تلور، بدڪون، ڪان ڳهلا ۽ ٻيا پرديسي پکي ضرور ڏٺاسين پر کين غور سان ڏسڻ جو موقعو هنن اتر آهن ملڪن ۾ اچي مليو آهي. جهازن کي جڏهن هنن سرد اتر آهن ملڪن ناروي، فنلئنڊ وغيره ڏي وٺي اچيو هو يا سئيڊن ۾ تعليم حاصل ڪرڻ وارن ڏينهن ۾ رهائش دوران يا هاڻ انهن ملڪن ۾ گهمڻ لاءِ اونهاري جي موسم ۾ ٿو اچجي ته هنن سهڻن ۽ رنگين ڊگوشن، بدڪن، نيرڳن، آڙين جهڙن پکين کي شهر جي بس اسٽاپن تي، اسان جي پيرن اڳيان ڇڏندو ڏسي يا وري پارڪن ۾ اسان جي بينچن تي اسان سان گڏ وهندو ڏسي دل خوش ٿيو وڃي.

آئون سئيڊن يا ناروي جي ماڻهن کي هميشه چونڌو آهيان ته توهان ته هتي فقط پنهنجي ملڪ يا وڏ ۾ وڏ پاڙي واري ملڪ جا چند پکي ٿا ڏسو پر اسان وٽ ڪينجهر ۽ هاليجي، منچر ۽ سانگهڙ جي ڍنڍن تي هلي ڏسو ته توهان کي توهان جي يورپ جي هڪ هڪ ملڪ جا ۽ سائيپيريا ۽ وچ ايشيا جا پکي نظر ايندا! ڪڏهن ڪڏهن پکين جي لڏپلاڻ کان اڻواقف ماڻهو پڇي وهندا آهن ته هي ته سڀني جا پکي آهن، توهان جو ملڪ ته گرم آهي، اتي چوٽا وڃن؟ آئون کلي ڪين چونڌو آهيان ته اسانجو ملڪ گرم ضرور آهي پر فقط اونهاري ۾. سياري جا چار پنج مهينا ته ٿڌو آهي. ڪن کي يقين نه ايندو آهي ته چونڌو آهيان ته پوءِ هتي جي سياري شروع ٿيڻ سان توهان جا هي پکي ڪيڏانهن ٿا وڃن؟ اهي ڏکڻ طرف اسان جي علائقن سنڌ، پنجاب، راجستان ۽ گجرات ڏي وڃي ٿڪن ٿا. يا وري چرچي طور چونڌو آهيان ته توهان کي جي اعتراض آهي ته توهان جا پکي توهان کي ڇڏي اسان ڏي نه اچن ته کين سينٽرلي هيتيڊ آڪيرا ٺهرائي ڏيو يا کين ڪوٽ سئيٽر ٺهرائي ڏيون ته هتي ئي ويٺا هجن جيئن اسان وٽ سنڌ ۾ سياري جي موسم ۾ پکين کي لنڊا بازار جا چنل سئيٽر پارائي ڇڏيندا آهن.

هڪ دفعي مالمو شهر (سئيڊن) جي پارڪ ۾، پنهنجي هم پيشه جهازي انجنيئر ظهير بابر قريشيءَ کي ڪجهه خوبصورت هنجر ۽ چيڪلا قسم جي پکين ڏي اشارو ڪندي چيم ته هتي جا ماڻهو ڪيڏا خوش نصيب آهن جن وٽ هن قسم جا سهڻا پکي آهن پر پاڻ وٽ ته رڳو ڪپرون ۽ ڪارا ڪانو آهن! ظهير بابر جيڪو دادوءَ جو آهي، منهنجي ڳالهه تي پهرين تهڪ ڏنو ۽ پوءِ ورائيو ”ادا هتي جي ماڻهن کان ته پاڻ وڌيڪ خوش نصيب آهيون. منچر ڍنڍ تي ته هلي ڏسو خبر ناهي ڪهڙن ڪهڙن ملڪن جي پکين سان پري پئي آهي.“

پر اها ڳالهه 1990ع جي آهي، جڏهن ظهير بابر مالمو شهر جي يونيورسٽي مان MSc ڪري رهيو هو ۽ منهنجي جهاز ڊئمارڪ جي بندرگاهه ڪوپن هيگن ۾ لنگر ڪيرائڻ سان آئون فيريءَ ذريعي بالٽڪ سمنڊ اڪري، هن جي شهر مالمو ۾ هن وٽ به ڏينهن وڃي ترسيو هوس. اڄ ان کي 20 سال اچي ٿيا آهن. اڄ اها نه منچر رهي آهي نه اهو پکين جو وڏو تعداد، جنهن جو تفصيلي ذڪر دادوءَ جي اديب، محقق ۽ صدارتي ايوارڊ حاصل ڪندڙ سائين تاج صحرائيءَ پنهنجي انگريزي ۾ لکيل ڪتاب Lake Manchar

(منچر ڍنڍ) ۾ ڪيو آهي، جنهن ڪتاب لاءِ ڊاڪٽر غلام علي الانا لکي ٿو ته هن ڪتاب جو هڪ هڪ چيپٽر ريسرچ ورڪ آهي ۽ بقول محمد ابراهيم جويو صاحب جي هي ڪتاب تواريخ، آرڪيالاجي ۽ انٿراپولاجي جو مڪسچر آهي.

ڳالهه هيءَ آهي ته سائيبيريا پاسي جويا هنن اتر هن يورپي ملڪن جو سيارو ايڏو سخت ٿئي ٿو جو آئون ته هر وقت اهو سوچيندو رهان ٿو ته جڏهن اليڪٽرسٽي ايجاد نه ٿي هئي ته هنن ماڻهن جو جهڙن تڏن ملڪن ۾ ڪيئن گذارو ٿيندو هو! جتي اونهار ۾ به اسان جهڙو سيارو ٿئي ٿو. مثال طور هي جولاءِ جو آخري هفتو آهي ته به هتي، ناروي جي هن شهر اوسلو جو پڌ 16 ڊگريون آهي. يعني سخت سياري ۾ سکر پاسي ايتري تڏڪار هوندي آهي. اهو ته آهي اونهار ۾ جو حال، سياري ۾ هنن ملڪن ڏي ڪاٿو 25 ڊگريون تڏڪار ته هڪ عام ڳالهه آهي. تڏڪار جو اهو پڌ، ڊيپ فريز جي تڏڪار کان به وڌيڪ تڏو ٿيو ڇو جو فريزر واري خاني جي تڏڪار وڌ ۾ وڌ ڪاٿو 15 يا 20 تائين هوندي آهي. اه تڏڪار به ايتري ته گهڻي ٿي لڳي جو ان ۾ گوشت يا مڇي رکڻ سان انن ڪلاڪن ۾ پٿر ٿيو وڃي.

ڪنهن چيو ته هي پڪي سياري ۾ هتان (يعني يورپ جي اتر هن علائقن مان) ڏکڻ ڏي ڇو ٿا هليا

وڃن؟

سوال ٿو پيدا ٿئي ته جڏهن اليڪٽرسٽي نه هئي ته به انسان وٽ ته قدرت طرفان اها ذات هئي ته هو جانورن جون ڪلون به پائي پنهنجو سڀ کان بچاءُ ڪري، سڄي رات باهه ٻاري پاڻ کي گرم رکي، برف جي سرن جو ڪمرو يا Igloo ٺاهي، پاڻ کي تڏي هوا کان بچائي جو هوا جي ڪاٿو 25 ڊگريون کان وري به برف گهڻي گرم آهي، جنهن جو ٽيمپريچر وڌيڪ ۾ وڌ ڪاٿو هڪ يا ٻه ٿئي ٿو. پر پڪي ڇا ڪن؟ اهي ته هتي جي سياري جي هن تڏ ۾ جمڻي برف ٿي وڃن. پڪي ته ڇا سٽيڊن، ناروي ۽ فنلئنڊ جهڙن ملڪن جي سياري ۾ انسان ذات به رات جو هيٽنگ سسٽم بند ٿيڻ تي يا دري ڪُلڻ تي ننڊ ۾ برف ٿي وڃي! انهي ڪري هتي اوسلو ۾ چاهي اسٽاڪهولم يا مالمو وغيره ۾ گهرن ۾ ٺهيل درين کي به ٻه شيشا ٿين ٿا جيئن هڪ شيشو پاڻهي ٻيچي پوي يا ٽٽڪي پوي ته بچاءُ لاءِ ٻيو ته هجي.

سوا هڙين حالتن ۾ هنن پڪين لاءِ ههڙي ظالم موسم کان ٻيچي جان بچائڻ ۾ ئي عاقبت ۽ عافيت آهي. هتي جي پڪين لاءِ هجرت ڪري سنڌ، پنجاب يا جهوناڳڙهه، ڪاٺياواڙ ۽ راجستان جهڙن هنڌن ڏي وڃڻ جڻ فطرت ۾ شامل آهي. ڇو جو سندن نسلي بقا جو راز ئي انهيءَ ۾ آهي، ۽ اهو هجرت جو عمل قدرت ئي کين سمجهايو آهي. هيوپورپ جي اتر هن ملڪن کان، جيڪو سندن اصلي وطن آهي ۽ جتي هو آنا ڏين ٿا ۽ ٻچا ڪن ٿا، سردي جي موسم ۾ هجرت ڪري ڏاکڻن ملڪن ڏي وڃن ٿا، جتي ايتري سردي ناهي. هو ڏاکڻن علائقن ۾، جن ۾ اسان جي سنڌ به شامل آهي عارضي قيام ڪري، وري واپس موٽن ٿا. اهو سندن فطرت ۾ شامل آهي. اتر جي سخت تڏ کان بچڻ لاءِ هو ٻه ٻه ٽي ٽي هزار ڪلوميٽر سفر ڪن ٿا جنهن ۾ هنن کي جابلو سلسلن ۽ سمنڊن مٿان به لنگهڻو پوي ٿو ۽ اها هنن جي هر سال جي روئين آهي. هوائي جهاز وانگر هو ساڳيا رستا ۽ ساڳيا Stop Overs ڏئي ڏکڻ ڏي سيارو گذارڻ وڃن ٿا ۽ وري واپسي جي مقرر واٽن تان موٽن ٿا. اها انهن جي جڻ ته لائيف سائيڪل آهي يا فطري مجبوري آهي. رب پاڪ انهن پڪين کي جديد مواصلاتي نظام جهڙي جبلت عطا ڪئي آهي جنهن ڪري هو موسمن جي تبديلين مطابق پنهنجا يورپ پاسي جا ڪڪ چڙهي سنڌ ڏي مهمان ٿي وڃن ٿا ۽ وري ساڳن ماڳن

تي موٽن ٿا! باوجود ماڊرن اوزارن جي اسان کان رستو ڳولڻ ۾ غلطيون ٿيو وڃن پر هنن پڪين کان هرگز نه!

ڪجهه عرصو اڳ سنڌيءَ جي هڪ اخبار ۾ نواز ڪنير صاحب جو هنن پرديسي پڪين بابت مضمون پڙهيو هوم، جنهن ۾ هن لکيو آهي ته ”هي پڪي سنڌ ۾ اچڻ مهل صفا ڪمزور هوندا آهن پر موٽڻ وقت ڏاڍا متارا ٿي ويندا آهن. ايستائين جو آخري ڏينهن ۾ شڪار ٿيل پڪين کي ترڻ وقت گيهه وجهڻ جي به ضرورت محسوس ڪونه ٿيندي آهي، ايتري چرپي هوندي اٿن! شروع ۾ جڏهن پرديسي پڪي سنڌ ۾ لهندا آهن ته بک جي ڪري مسلسل کائيندا رهندا آهن پر ڪجهه ڏينهن بعد کائڻ گهٽائي ڇڏيندا آهن.....“

ڪنهن مون کان پڇيو ته ڇا هتي يورپ پاسي، جتان هو سنڌ ڏي روانا ٿين ٿا، کائڻ لاءِ نٿو ملين ڇا جو هو ايڏو ڪمزور حالت ۾ سنڌ ۾ لهن ٿا؟

نه. اها ڳالهه ناهي. هيڏانهن يورپ پاسي ته پڪين لاءِ تمام گهڻو کاڌو آهي. هن پاسي تي روڊ رستن تي به ڪيترن ئي فروتن جا وڻ آهن، جن کي بنا ڊپ ڊاءَ جي پڪي پيا کائين. ان کان علاوه هتي جا ماڻهو رستي جي ڪپرن تي، پارڪن ۾ ۽ بس اسٽاپ تي مختلف قسم جا بچ ۽ Nuts پڪين کي ڏيندا رهن ٿا. ساوڪ ۽ گاهه به جام ٿئي ٿو جنهن ۾ موجود ڪيئن مان ماکوڙا هو کائيندا رهن ٿا. سياري جي ٿڌي هوا شروع ٿيڻ سان جڏهن هي پڪي (Migratory Birds) ڏکڻ ڏي روانا ٿين ٿا ته ان وقت هو بيحد ٿلهه متارا هوندا آهن. بلڪ هڪ زولاجسٽ ٻڌايو ته اها قدرتي Phenomenon آهي ته لڏڻ وقت هنن تي چرپي چڙهيل هجي، جيڪا هنن جي سفر دوران ڳري ٿي. ذرا اندازو لڳايو ته هي پڪي ڇا ته ڊگهو سفر ڪن ٿا، جنهن کي سرانجام ڏيڻ لاءِ ڪيترائي ڏينهن بلڪ ڪيترائي هفتا هنن کي پڙڙا هڻڻا پون ٿا ۽ چرپي جي صورت ۾ هوانرجي ساڙين ٿا. پوءِ ظاهر آهي ته منزل تي پهچڻ مهل هو ڳري هلڪا ٿيو وڃن ٿا. اهڙي طرح وري واپس موٽڻ کان اڳ هنن لاءِ ضروري ٿيو پوي ته گهڻو کائي جسم تي چرپي چاڙهين، جيئن هو ڊگهي اڏام جي مشقت ڪري سگهن. واپسيءَ جو سفر پورو ڪري هو جڏهن يورپ جي هنن اتران ملڪن ۾ پهچڻ شروع ڪن ٿا ته ان وقت به هو بيحد ڪمزور ۽ ڏهرا هوندا آهن. هتي جي (يعني يورپ جي) ماڻهن جو پڪين لاءِ پيار جو اندازو ان مان لڳائي سگهو ٿا ته هو هنن پڪين جي اچڻ کان اڳ هنن لاءِ اناج ۽ ٻيون کائڻ جون شيون وٺي رکن ٿا ۽ جتي ڪٿي هنن پڪين اڳيان اچلائيندا رهن ٿا جيئن هيڏي وڏي سفر بعد کين آرام ملي ۽ کاڌي جي ڳولا ۾ پڪدم تڪليف نه وٺن. ان ڪري هنن ملڪن ۾ پڪي انسانن کي پنهنجو دوست سمجهي ٿو ڇو جو هتي سندن قتل عام نٿو ٿئي. پر اسان وٽ سنڌ ۾ هي پڪي انسانن جي آواز کان پيا چرڪن.

ماڪن شاهه رضويءَ جو هنن پرديسي پڪين بابت هڪ مضمون ”مارجي ويل مهمان پڪي ۽ احساس کان خالي دليون“ پڙهيو هوم، جنهن ۾ هو صاحب لکي ٿو ته هنن پڪين جي قسمت به عجيب، ته پند به بنهه ڊگها آهن. الائي ڪهڙا ڪهڙا ڊگها سفر ڪري هي پڪي سنڌ سان پریت نباھڻ خاطر اچن ٿا پر افسوس جو اسان اهڙا بي حس ٿي ويا آهيون جو اسان مان ڪنهن کي به هنن جي اکين ۾ لڪل عاشقي نظر نٿي اچي. هي پڪي وڏا ويساهي آهن. هنن جي معصوم من ۾ ماريءَ جي مڪر جو ڪوبه پٽو نه هوندو آهي. هي پنهنجي ويساهه ۾ ئي مارجي ويندا آهن.

دلبو منجهه درياءَ، پڪي پسي آيا

ويچارن ويساه، آڻي ات اڙايو. (شاه)

لطيف سرڪار جي وقت ۾ ان کان اڳ به اهي شوق شڪار هوندا هئا پر اڄ جي شڪارين ته سنڌ ۾ باهه ٻاري ڇڏي آهي. هڪ هڪ ڏينهن ۾ هزارين پڪي ماري وڃن ٿا. ڊگوش، لاکا، ڄاجي، چيخلا، آڙيون، هنجهر، ڪانڌرا، هنج، ڪونجون... لائي ڪهڙي ڪهڙي نسل جا ناياب ۽ حسين پڪي مارجيو وڃن ٿا. ڪن شڪارين ته نه رڳو ڍنڍن تي پر ٿر تائين پرديسي پڪين جو قتل عام شروع ڪري ڇڏيو آهي. تلور جي پويان ته شڪاري ايئن ٿا لڳن ڄڻ اها ڪو ڏوهه ڪري ماڻهو ماري آڻي هجي. پڪي، جيڪي امن جا سفير ۽ محبتن جو نشان هوندا آهن، انهن کي اسان وٽ سنڌ ۾ پنهنجا ۽ پراوا اچيو بيدرديءَ سان ماريو وڃن.

اخبارن جو پکين جي بچاءَ لاءِ لکڻ

ڪڏهن ڪڏهن آئون اهو ئي سوچيندو آهيان ته اسان جي سنڌ جهڙي جاگرافيائي بيهڪ جيڪڏهن ملائيشيا، ٽائيلنڊ، جپان جهڙن ملڪن جي نصيب ۾ هجي ها ته هوڏورانهن ڏيهن کان ايندڙ هنن پرديسي پکين جي ايڏي ته پرگهور لهن ها، جو سئيدن وانگر سنڌ ۾ به هي پکي فت پاتن، بس استاپن ۽ دڪانن اڳيان بي ڊپا ٿي ماڻهن جي پيرن اڳيان چڱندا رهن ها ۽ سنڌ ۾ مهمان طور ايندڙ انيڪ ملڪن جا انيڪ جنسن جا پکي ڏسڻ لاءِ دنيا جا ماڻهو هلي ملي اچن ها. پر اسان جي سنڌ جي اها بدنصيب آهي ۽ اسان جي ماڻهن جي اها جهالت آهي، جو هو قدرت جي هن نعمت جو خيال نٿا ڪن. نه وري منجهن ڪو احساس آهي. مقامي وڏيرا، سردار، آفيسر توڙي عام ماڻهو ته هنن پکين کي ماري منجهن تاهه وجهي رهيا آهن پر هو ٻين ڌارين کي به گهرائي هنن هٿان پنهنجي گهر جي سونهن تباهه ڪري رهيا آهن. صحافي نياز ڪوڪر جي ’سچ‘ اخبار ۾ هڪ رپورٽ پڙهي هيم ته سنڌ ۾ ايندڙ پرديسي پکي اصل ۾ پنهنجن ملڪن ۾ گهڻي سردِي پوڻ ڪري موت کان بچڻ لاءِ هجرت ڪن ٿا. پر وري به موت سندن پيچو نٿو ڇڏي ۽ سردِيءَ جي موت کان بچڻ لاءِ هزارين ميل سفر ڪندڙ هي پرڏيهي پکي، سنڌ پهچندي ئي بندوڦن ۽ رچن ذريعي موت جي منهن ۾ هليا وڃن ٿا. افسوس جي ڳالهه اها آهي ته اسان ماڻهو جيڪي سنڌ ڌرتي جا رهواسي آهيون، انهن کي ڪو احساس جرم به نٿو ٿئي!

ساڳي ڳالهه ڪالم نويس ماڪن شاهه رضوي به ڪئي آهي ته ... ”حيرت ته اها آهي جو انهن ڏور کان آيل مجبور پکين جي موت تي اڄ تائين ڪو تڏو ناهي وڃايو ويو!“ ۽ پوءِ وري پاڻ ئي جواب ۾ لکي ٿو، ”ان معاشري تي ڀلا ميار ڪجي ته ڪيئن ڪجي، جنهن ۾ احساس مري ۽ جذبا جهري ويا آهن. جتي محبتن کي ڪارو ڪري ماريو ٿو وڃي، جتي ڪنوارين اکين ۾ ڪجل بدران لڙڪ پريا ٿا وڃن، جتي چڱ مڙسيءَ جي پڳ پاتل ڏسڻا وائسٽا ماڻهو اختيارن جي حاصلات لاءِ سڀ ڪجهه وساري ٿا ويهن، جتي سڪل درياءَ جو قبائيل پاڻي واپس وٺڻ جي جاکوڙ ڪرڻ بدران ان جي ويران ڪنارن تي خفتي ڪڪڙ ويڙهائي لکين رپيا هارائي خوش ٿا ٿين، جتي نام نهاد شاعر ٽڪندي ڪري عوامي امنگن جي نالي تي فحش ڪلام لکي ڪئسٽ پرائيندا ۽ ڪمپنين کان پاڻ ڦرائيندا آهن، جتي تدريسي ادارن ۾ استاد ۽ مائٽ گڏجي اولاد کي ڪاپي ڪرائي علم کان دور وٺي ويندا آهن، جتي تپيدار ۽ صوبيدار شهنشاهي اختيار رکندا هجن، جتي گلاب ڍڳين جي پچن ۾ ٻڌا ويندا آهن، جتي سونهن شتل ڪاڪ جهڙي برقي ۾ قيد آهي، جنهن ديس جو هر ماڻهو شڪ جي نگاهه سان ڏٺو ٿو وڃي، جتي هاڻ مينهن وسڻ ۽ يار ورڻ به ڇڏي ڏنو آهي. اتي تڏا وڃائي بيگناهه ماريل پکين جون عذر خواهيون وٺڻ وارو ڀلا ڪير هوندو؟...“

اڱارو 17 فيبروري جي هڪ سنڌي اخبار ’خبرون‘ سامهون اٿم. اخبار جي رپورٽر اڪبر شورو جي ڏنل هڪ خبر پڙهان ٿو:

جهمپير – سڀني خوبين جي مالڪ ڪينجهر ڍنڍ پرديسي پکين لاءِ ڪوس گهر بڻجي وئي آهي. شڪاري وائيلڊ لائيف وارن کي رشوت ڏئي، پکي ماري صبح سوڀري وڪري لاءِ کڻي وڃن ٿا. شڪارين

جي مسلسل شڪار سبب پکي آڙي، نيرڳي، ڊگوش، ٿراندو، نيلس ۽ لالس جي نسل ڪشي ٿي رهي آهي. جيڪي پکي ڍنڍ ۾ ٽنڊي نظر ايندا هئا، اڄ اهي پڳل تنگن سميت ڍنڍ ڪناري نظر اچي رهيا آهن. جن کي به شڪاري پڪڙي کڻي وڃي وڪرو ڪن ٿا. ڪينجهر ڍنڍ جي صفائي نه ٿيڻ ڪري ڍنڍ پنهنجو اصلي حسن وڃائي ويٺو آهي. پکين جي نسل ڪشي ۾ فشريز کاتو به ڀاڱي ڀائيوار بڻجي ويو آهي. سڃاڻ ڌرين اختيارين کان مطالبو ڪيو آهي ته پرديسي پکين جي نسل ڪشي خلاف قدم کنيو وڃي.

هنن پکين جي بچاءَ ۽ سلامتي لاءِ اسان جا ڪيترائي اديب ڪالم لکندا رهن ٿا. ان سان گڏ ڪيتريون ئي اخبارون، خاص ڪري عبرت، ڪاوش، عوامي آواز وغيره اداري لکنديون رهن ٿيون. 26 آڪٽوبر 1999ع جي ڪاوش اخبار منهنجي سامهون آهي. جنهن جو اداري آهي: ”مهمان پکين کي جان جي امان ڏيو.“ جنهن ۾ ان ڳالهه لاءِ ڳڻتي ظاهر ڪئي وئي آهي ته جڏهن به پرانين پار کان پنهنجي جوڙ چڙي سنڌ جي سرزمين تي ڪونجون ۽ پتير پنهنجا پر پکيڙين ٿا تڏهن آهيڙن ۽ پتيرن جا خفتي ور ڪنجي فصلن ۾ لهي پون ٿا ۽ ڌڙا ڌڙ هڪٻئي پٺيان اهي معصوم ۽ ابوجهه پکي جيڪي پنهنجو وطن چڙي هن علائقي جي سونهن ۽ سوييا ۾ اضافو ڪرڻ لاءِ اچن ٿا انهن جي نسل ڪشيءَ لاءِ ڪات ڪهاڙا ڀاڙ ڪري، انهن مهمان پکين جي ميزباني، کين چار ۾ ڦاسائي، سندن ڳچين تي سير وهائي ڪئي وڃي ٿي.

سنڌ ۾ انهن پرديسي پکين جي تحفظ لاءِ سرڪار طرفان ”جهنگلي جيوت“ (Wild Life) جو کاتو ٺهيل آهي. پر انهن جي ڪارڪردگي کان ڪوبه مطمئن نه آهي. ڪاوش اخبار جي 7 نومبر 2006ع جي ڪاپي به منهنجي سامهون آهي. جنهن جي هڪ ايڊيٽوريل جو عنوان آهي: ”پرڏيهي پکين جي نسل ڪشيءَ جو نوٽيس ڪير وٺندو؟“ هن ۾ مٿين ڳالهه جي نشاندهي ڪئي وئي آهي.

”.... سنڌ ۾ پرڏيهي پکين جي نسل ڪشي ٻاهران آيل شڪارين جي هٿان گهڻي ٿئي ٿي ۽ پکين جي تحفظ لاءِ ذميوار اداري وائيلڊ لائيف وارا پڻ ان قتل عام ۾ شامل ۽ شريڪ رهن ٿا. هو اهو قتل عام روڪڻ ته پنهنجي جاءِ تي، شڪارين کي مشروط طور تي اهڙيون سهولتون ۽ رهنمائي فراهم ڪندا رهن ٿا. هو پرڏيهي شڪارين جو پروٽوڪول ۽ خاطرداريءَ ۾ وسان نه گهٽائيندا آهن. دنيا جو فطرتي حسن انهن پکين سان ئي قائم آهي پر ان شڪار ۾ ڀاڱي ڀائيوار ٿي ان حسن کي به قتل ڪرڻ جو ڏوهه ڪيو پيو وڃي....“

عوامي آواز اخبار جي 24 آڪٽوبر 2006ع جي ڪٽنگ اٿم. جنهن خبر جو عنوان آهي: ”سنڌ ۾ اتر جون هوائون شروع، پرديسي پکي پهچي ويا، عرب شڪارين جون به ڪئمپون قائم.“

”گنهر، روجهڙ، اچڙو، ڪانجهر ۽ حمل ڍنڍ تي آڙين، نيرڳ، ڪهنڱ، ڪنيراتي، انڌي سانءِ ۽ ٻين ناياب نسلن جي پکين تي شڪارين جا ڪٽڪا. ميهڙ جي سياسي، سماجي ۽ ادبي حلقن ناياب پکين جي نسل ڪشيءَ جي مخالفت ڪري ڇڏي. قادر چانڊيو، نياز پٽي، حفيظ سنڌي، حيدر شاهه، گلزار چانڊيو، رياض چانڊيو، رياض جهٽيال ۽ ٻين پاران حڪومت کان شڪار تي بندش جو مطالبو.“

شايد اهڙن ظالم شڪارين لاءِ شاهه لطيف چيو آهي ته:

ماري مرين شال! ڊب وڃنئي ڊيپون،
جو تواچي ڪالهه، وڌو وڃ ورنه ڪي.

هنن پرديسي پکين جي مار مارا جي سلسلي ۾ اخباري رپورٽر سائين بخش رند هڪ دلچسپ خبر ڏني آهي ته سنڌ ۾ پکين جي نسلن جي بربادي ان حد تائين وڌي وئي آهي جو ملاح جن پکين کي حرام سمجهي نالو نه وٺندا هئا اڄ انهن جو انت به ڊيگري ۽ ڪٽجيءَ ۾ ٿي رهيو آهي. هن لکيو آهي ته منچر ڍنڍ ۾ هونءَ ته لاتعداد پکي گڏجي، ڳڙهي، ڪنڙو ڪنڙو، گولاڙو، بگ، ڪينو، ڍنڍ ڪينو، ڪوراڇو سانولو، ڪاراهي، چورباڻي، ڪار پاڻو، ٿمر، گاجيرو، رتياڳ، دلگ، سام، ٿيٺو، ڪڳ، ٿيٺو، ٿينگل، لڪ، ڳاڙهي، ڪنگڙي ۽ جهنگ ڪڪڙ وغيره اهڙا پکي آهن جن کي اسان جا ماڻهو حرام سمجهي انهن جو نالو نه وٺندا هئا، اهي به هاڻ شڪار ڪري کائي رهيا آهن. ان سلسلي ۾ جڏهن منچر ڍنڍ جي هڪ جهوني رهواسي ڊمڻ ملاح کان معلوم ڪيو ويو ته هن چيو ته اصل ۾ اهي پکي حرام ناهن. مهاڻن، پيت پراڻيءَ جي ڪري انهن کي حرام ٿي سمجهيو ۽ هاڻ جڏهن جيئڻ جا سڀ ذريعا ختم ٿي ويا ته پنهنجي غلطيءَ جو احساس به هاڻ ٿيو آهي پر اهي پکي خريد ته ڪير به نٿو ڪري، پاڻ ٿي کائي ڇڏيندا آهيون.

بهر حال حقيقت اها آهي ته قدرت طرفان اسان جي سنڌ کي پرديسي پکين جي شڪل ۾ جيڪو تحفو مليو آهي ان جي بربادي اسان پنهنجن هٿن سان ڪري رهيا آهيون. دنيا جو شايد ئي ڪو ملڪ هجي جتي هٿن خوبصورت پکين جي اهڙي بيدردي سان مار مارا ٿيندي هجي جهڙي اسان وٽ اڄ ڪلهه ٿي رهي آهي. پکي به ڇا سوچيندا هوندا ته هڪ طرف يورپ ڏي سندن ڪيڏو خيال رکيو وڃي ٿو ۽ ٻئي طرف اسان وٽ سنڌ ۾ ڪين سڪ جو ساهه به پٽڻ نٿو ڏنو وڃي. يورپ جي ملڪن لاءِ ته لکي چڪو آهيان ته هي مهاجر پکي جڏهن ڏکڻ ۾ سيارو گذاري واپس اتر آهن ملڪن ۾ پهچندا آهن ته هنن کي ننڍا وڏا مختلف آن ۽ بچ ڪارائين ٿا ته هو وڏي منزل طئي ڪري ٿڪجي پهتا آهن ۽ گهٽ ۾ گهٽ ڪجهه ڏينهن کاڌي جي ڳولا ۾ پريشان نه ٿين. اتر جا ماڻهو هنن کي امن امان ۽ سونهن جي علامت سمجهن ٿا. هو هنن پکين جي حفاظت لاءِ اسان کي به منٿون، آزيون نيرازيون ۽ پيغام موڪليندا رهن ٿا ته پکين جي نسل ڪشي نه ڪريو. سانگهڙ جي ڪنهن ڍنڍ تي هڪ نيرڳ (Mallard Anas) جهليو ويو جنهن جي پيرن ۾ ٻڌل چلي ته لکيل هو:

"Save Us. Save the Nature".

هاليجي ڍنڍ جي هڪ مير بحر ٻڌايو ته هو سينڌر پکي (Teal) کي ڦاسائي ان جون ڪنڀراڻيون ۽ ڀر پيچي رهيو هو ته ان جي پيرن ۾ ٻڌل ويڪرن چلن تي لکيل هو:

"We beg your pardon,
Turn your gun aside."

هڪ رٿائڊ ڪسٽم آفيسر لاءِ مشهور آهي ته هو پنهنجي شڪاري مهم جوين سان گڏ اهو چلو سڀني کي اڃان تائين فخر سان ڏيکاريندو آهي، جيڪو هن کي بندوق ذريعي ماريل رتوني (Red Crested Pochard) جي پيرن ۾ ٻڌل مليو. ان تي لکيل آهي:

A Glance, not the bullet..... اسان کي نگاهن سان ڏسوي معني اسان جو فقط ديدار ڪريو. بندوق

جي گوليءَ کان ڪم نه وٺو.

ميوزيم ۾ رکڻ لائق پنهنجي Made in Spain بندوق کي بئليستڪ ميزائيل سڏيندڙ هن تعليم يافتہ شڪاريءَ پنهنجا ڪارناما ڳڻائيندي ٻڌايو ته ”پڪي جڏهن ڍنڍ ۾ ويهندا آهن ته هميشه جوڙي جوڙي ٿي ۽ ڳچي ڳچيءَ سان ملائي ويهندا آهن. مون هڪ دفعي ڳچي ڳچيءَ سان ملائي ويٺل سانهن پڪين جي جوڙي تي فائر ڪيو. هڪ پڪي ته بئليستڪ ميزائيل کان بچي نه سگهيو. جڏهن ته ٻيو ميزائيل جي رينج ۾ ئي نه آيو. بچي ويل پڪي پنهنجي ساٿيءَ جي مرڻ تي تمام گهڻي دير منهنجي مٿان ريهون ڪري لامارا ڏيندو رهيو ۽ شڪار ٿيل پڪيءَ جي پير ۾ ٻڌل چلي تي لکيل هو:

The Envoy of Peace..... from C. Sasha.

اسان جي هڪ سنڌي اخبار ۾ ”مسافر پڪين جي موت جو ذميوار ڪير...؟“ نالي هڪ ايڊيٽوريل ۾ هو ته اسان وٽ سنڌ ۾ مسافر پڪين جي مقدر ۾ رڳو گوليون آهن. سياري جي موسم ۾ جڏهن پرديسي پڪي اسان جي ديس جي ڍنڍن، ڍورن ۽ ڍن تي لهن ٿا ته صبح ساجهر کان وٺي رات دير تائين رڳو بندوقن جا پڙاڏا گونجندي ٻڌا وڃن ٿا. غير قانوني ۽ غير اخلاقي طريقي سان پڪين کي مارڻ هتي جي ماڻهن جو ڪم ٿي چڪو آهي. انهن پڪين جي تحفظ جي ٻاڙ هڻندڙ کاتي وائيلڊ لائيف جي ناڪاري سبب سرعام فطرت جي حسن ۽ ناياب نسل جي پڪين تي ڪاهون ڪيون وڃن ٿيون. ڏينهن جو بندوقن ذريعي ۽ رات جو ڪوڙڪين، گلولين، ڊگهن رچن ۽ ڪلو ذريعي پڪين جو شڪار ڪيو وڃي ٿو. انهن پڪين ۾ وڏي پئماني تي ڪونج، آڙي، هنجهر، طور، لاکي، جاني، چيڪلو، پگو، پوراڙو، نيرڳي وغيره شامل آهن. ماحول جي سونهن تي اهڙا حملا ۽ فطرت سان دشمني رکندڙ پڪين کي پنهنجي ڪاڄ بڻائيندڙ اهڙن ماڻهن کي قانون جي ڪابه پرواهه نٿي رهي. سستو تحفظ فراهم ڪندڙ جهنگلي جيوت کاتو به ان ڏس ۾ بلڪل اڀاهج ۽ اندون نظر اچي ٿو. سوانهيءَ کاتي جي اهڙي خاموشي کانپوءِ سوال اهو ٿو پيدا ٿئي ته صوفين جي ڌرتي سنڌ ۾ پڪين جي اهڙي غير قانوني ۽ غير اخلاقي موت جو ذميوار ڪير آهي؟

اڄ پکي وري نڌڪاڻي ويا آهن

سند ۾ اندازن اڍائي سؤ کان مٿي ننڍيون وڏيون ڍنڍون آهن. 200 ڪلو ميٽر سامونڊي پٽي آهي ۽ 250 ڪلو ميٽرن جو رڻ آف ڪڇ جو ڏهڻ وارو علائقو آهي جتي سياري جي موسم ۾ يورپ جي اتر آهن ملڪن ۽ سائيبيريا جي برفاني ۽ ميداني علائقن مان لکين آبي ۽ شڪاري پکي هزارين ميلن جو فاصلو طءُ ڪري قدرت جي مقرر ڪيل اصولن هيٺ پنهنجي مقرر رستن تان ٿيندا، مهيني کن جي اڏام ڪندا، اچي سند جي آبگاهن تي پناهه وٺن ٿا، جتي هزارين سالن کان سندن وڏڙا ايندا ۽ ويندا رهيا آهن. پاڪستان ايندڙ پکين جو تعداد ڏهه لکن کان به مٿي هو پر هاڻ انهن جو تعداد هر سال وڃي گهٽجندو. بقول نواز ڪنير جي هنج ته جهڙوڪر ختم ٿي ويو آهي. هنج جي خاتمي جي شروعات شايد شاهه لطيف اڳ ۾ ئي محسوس ڪري ورتي هئي جو چيائين:

ويا مور مري هنج نه رهيو هيڪڙو
وطن ٿيو وري ڪوڙن ڪانئيرن جو.

هن پيري ته سند جون ڪيتريون ئي ڍنڍون پکين کان خالي ٻڌجن پيون. ڪٿي ڪٿي آڙي ۽ چيڪلو نظر اچي ٿو باقي ٿيو خير پلو۔ پکين جي نفسيات جا ماهر ٻڌائين ٿا ته هيٺين سببن ڪري پکين اڳ وارين مشهور ڍنڍن تي اچڻ ڇڏي ڏنو آهي: شڪارين جي انگ وڌڻ سبب، بندوقن جي ٺڪاڻن ۾ اضافو ٿيڻ، ملڪ ۾ پئسو وڌڻ ڪري ڪارتوسن ۽ گاڏين تي وڌيڪ خرچ ڪيو وڃي ٿو، ڪيترائي ماڻهو سياستدان، ڪامورن، پيرن، رانديگرن ۽ ٻين نالي وارن ماڻهن کي شڪار ڪرائي پاڻ به خوش ٿين ٿا ته انهن کي به خوش ڪن ٿا ۽ واسطا وڌائي ڪم به ڪين ٿا ته اوڙي پاڙي وارن تي دابو به وجهن ٿا. ڍنڍن جي پسگردائيءَ ۾ انساني آبادي وڌڻ، اتي بجلي پهچڻ ڪري پکين کي گهريل ماحول ميسر نه ٿيڻ، سانگهڙ، ڪپرو ڀرسان انڊيا جي بارڊر پريان پکين کي مناسب ماحول ۽ تحفظ ملڻ سبب پکين جو اوڏانهن هليو وڃڻ ... وغيره.

واوڙي ڳوٺ مان ”پرھ سنڌو“ جو خط ڪنهن اخبار ۾ پڙهيو هوم، جنهن جو عنوان هو ”پرديسي پکين جي ڀارت اٿو.“ ان ۾ هوءَ (يا شايد هو) لکي ٿي ته هزارين ڪوهن جو پنڌ ڪري، ڪوهه قاف کان ڪهي ايندڙ پرڏيهي پکيئڙن لاءِ، سند ڌرتيءَ جون ڍنڍون ڍورا زهر قاتل بڻجي پيا آهن. ڪارخانن جو زهريلو پاڻي ڍنڍن ۾ پوڻ سبب هي امرت زهر ۾ بدلجي چڪو آهي. آب جي آس ۾ اڃايل هنن پرديسي پکين کي ڪهڙي گل ته سدائين سنڌوءَ جو آب حيات پي نئون جيون ماڻيندڙ آهي ڍنڍون ۽ ڍورا هنن لاءِ سورن جو سامان بڻجي پيا آهن. ڌرتيءَ سان دل رکندڙ انهن پکين صديون اڳ لاکيڙي لطيف جي چيل انهن سدا سچين ستن جي صدا شايد ڪانه ٻڌي هئي، جن ۾ هن کين هدايت فرمائي هئي ته ”چيتاري چڻيج!“

ڪن شڪارين ڍنڍون ته نهيو پر ٿر تائين باهه ڀاري ڇڏي آهي. پرھ سنڌو پنهنجي خط ۾ لکي ٿي ته

هاڻ توهان کي ٿر جي ڪنهن به ڳوٺ ۾ آسڻ وٺڻ جا اهي تهوڪا ٻڌڻ ۾ نه ايندا. ٿر ۾ ته مورن سان گڏ هرڻن جي به پيڻگ ٿي رهي آهي. پکي امن جا سفير ۽ محبتن جا نشان هوندا آهن. شايد انهن محبتن جي سفيرن ۽ امن جي اهڃاڻ پکين کي اها گل ڪانه رهي ته جنهن مٽيءَ جي موه کين جڳن کان سڪ جا سفر ڪرايا، اتي هاڻي ڪيترائي ميرا من پاڻيءَ کي زهر بڻائڻ ۾ مصروف آهن. روايتون، ريتون ۽ رواج بدلجڻ پي ڳالهه آهي پر بي زبان مهمانن لاءِ زهريليون مهمانيون ڪرڻ هن مٽيءَ جو مرڪ ته ناهي؟ اسان جي ۽ جهريل ۽ اڻهوند جي آڙاهن ۾ ٻرندڙ ماڻهو به ستون لکي پکين جي ڏک تي به لڙڪ ته هاري سگهون ٿا، پر اسان جا بي پهچ هٿ بي موت مرندڙ پکين کي ان ڏوهه کان بچائڻ کان شايد قاصر آهن. پوءِ به پرڏيهي پکين کي لطيف سائينءَ جو هي نياپو ته ضرور پهچائڻ گهرجي:

آءُ اڏامي هنجڙا، سر ۾ سارينئي
متان مارينئي، پار بهڙي په ڪري

اسان وٽ هنن پرديسي پکين ۽ بين جانورن ۽ مقامي پکين جي حفاظت ۽ بچاءَ لاءِ جيڪو جهنگلي جيوت Wild Life نالي سرڪاري کاتو آهي، ان جي ڪارڪردگي کان ته هر هڪ واقف آهي. يورپ پاسي، جيڏانهن منهنجي اڌ زندگي گذري آهي، اتي جو نه فقط عوام هنن پکين جو خيال ڪري ٿو پر ڪيترائي غير سرڪاري ادارا آهن، جيڪي ماڻهن کان چندا حاصل ڪري هنن پکين جي زندگي بهتر بنائڻ لاءِ اڻتڪ ڪوششون ڪن ٿا. اهڙن ئي ادارن مان هڪ بين الاقوامي شهرت جو کاتو World Wide Fund for Nature آهي، جيڪو ڊبليو ڊبليو ايف (WWF) به سڏجي ٿو. هن اداري کي شروع ۾ ورلڊ وائيئلڊ لائيف فنڊ جي نالي سان سڏيو هو ۽ اهو نالو اڃا تائين ڪئناڊا ۽ آمريڪا ۾ مشهور آهي. هن اداري جون 90 ملڪن ۾ شاخون آهن. هوناياب پکين ۽ جانورن جي سلامتي، تحفظ ۽ پلائي لاءِ ڪيترائي پروجيڪٽ هلائين ٿا، جيئن هيءَ ڌرتي قدرت جي اهڙين ناياب شين کان خالي نه ٿي وڃي. انهن ڪمن لاءِ هو اڌ کان وڌيڪ پئسو خيرات طور رضاڪارن کان حاصل ڪن ٿا ۽ باقي چاليهه سيڪڙو آمريڪا، برطانيا ۽ نيدرلئنڊ ڏئي ٿو. هن اداري WWF جو بنياد 1961ع ۾ سئٽرلئنڊ ۾ رکيو ويو. هن اداري جو 14 سال کن نيدرلئنڊ جو شهزادو برن هارڊ صدر ٿي رهيو. اهڙا 15 سال کن 1996ع تائين شهزادو فلپ، ڊيوڪ آف ايڊنبرگ صدر ٿي رهيو. پاڪستان جي به اها خوش نصيبي آهي ته هن بين الاقوامي اداري جي صدارت 1996ع کان 1999ع تائين هڪ پاڪستاني جناب سيد بابر علي کي سونپي وئي.

حق جي ڳالهه ڪبي ته هن قسم جا غير سرڪاري ادارا وري به پنهنجو فرض بهتر نموني سان نباهين ٿا. باقي سرڪاري ادارا توڙي اسان جي ملڪ جا زوراور جن ۾ سرڪاري ڪامورا، سياستدان، وزير ۽ انهن جا ماڻهو نواب، جاگيردار وڏيرا ۽ انهن جا چمچا هنن پکين پويان هٿ ڏوئي اچي پيا آهن. پر يارو! انهن ۾ به ڪي اهڙا ماڻهو ٿي گذريا آهن جن هنن پکين کي پنهنجن بچن وانگر سمجهي هنن جي ساهه ۽ سڪ لاءِ گهڻو ئي ڪجهه ڪيو آهي ۽ سندن نالا تاريخ ۾ ڳايا وڃن ٿا. انهن مان هڪ سانگهڙ جو گيم وارڊن ڪريمداد جوڻيجو به ٿي گذريو آهي، جنهن لاءِ چيو وڃي ٿو ته هن ڪنهن خان

جي پٽ کي به اجائي ۽ اجازت کان مٿي بندوق هڻڻ نه ڏني. بقول ”نواز ڪنير“ جي، اڄ جا پرديسي پکي پنهنجن وڏن کان ڪريمداد جوڻيجو جون ٻڌل ڳالهيون ضرور ورجائيندا هوندا ته ڪاش ڪريمداد جوڻيجو وري اچي يا ان جهڙو ڪو ٻيو پيدا ٿي پوي، جيئن هنن کي جيئڻ جي ضمانت ڏئي سگهي.

ڪريمداد جوڻيجو لاءِ اهو چيو وڃي ٿو ته هو هر سال هنن پکين جي آمد کان اڳ ڍنڍن جي ڪنارن تي ساريون ۽ ٻيو اُن چترائي ڇڏيندو هو. هو وڏي کان وڏي آفيسر کي به اجائي شڪار کان منع ڪندو هو ۽ مٿس ڏنڊ هڻي ڇڏيندو هو. بقول نواز ڪنير سنڌي ليکڪ جي، هر سال سياري جي موسم ۾ سنڌ ۾ ايندڙ پرديسي پکي پنهنجي دل ۾ ڪريمداد جوڻيجو جي هجڻ جو آسرو ڪري ايندا آهن. ننڍا پکي وڏا پکي ٿيڻ بعد پهريون ڀيرو پنهنجي جنم ڏسڻ لاءِ رات ڏينهن جو سفر ڪري اچي لهندا آهن پر هتي ڪوبه ڪريم داد نه هوندو آهي. هتي شڪاري بندوقون تيار ڪيو سندن خون ناحق ڪرڻ جي انتظار ۾ هوندا آهن ۽ پکين جو هتي آڌر پاءُ ڇڏيل اُن سان نه پر وڇايل جار سان ٿيندو آهي. پکين شايد هاڻ آسرو پکي ڇڏيو آهي ته هاڻ هتي ڪوبه ڪريمداد جوڻيجو ڪونهي، ان ڪري انهن پنهنجا رستا بدلائي ڇڏيا آهن. انهن هتي اچڻ ئي ڇڏي ڏنو آهي. ڪن جو ته شايد نسل ئي ختم ٿي ويو آهي. اهي ڳوليا نٿا ليجن. اڄ ڪيتريون ئي ڍنڍون پکين کان خالي رهجي ويون آهن!

چون ٿا ته جن ڏينهن ۾ پتيل پراڻ ۽ هاڪڙي جو پاڻي سنڌ جي سيند سائي ڪندو هو، تن ڏينهن ۾ ڌرتيءَ جو وڙائتو دلير پٽ بداماني پورو راج پاڳ، جُوءَ ۽ جُوءَ سان گڏ پکين جي نگهباني به ڪندو هو. ڪنهن ماريءَ کي مجال نه هئي جو سندس تَر مان ڪنهن مهمان پکيءَ کي ماري سگهي. پوءِ ارغونن جي مڪر سان جڏهن پورو شهيد ٿي ويو ته ڪوبه هٿ اهڙو ڪونه هو، جيڪو انهن پکين کي پناهون ڏيئي سگهي. تڏهن ته پٽ ڏٺيءَ انهن معصوم پکين کي سمجهائيندي چيو هو:

چيتاري چئيج، بداماني پٽ ۾
نيٺين ننڊ نه ڏيج، جو چيڙون چپر آڻيون

سنڌ جو مشهور ليکڪ ماڪن شاهه رضوي ٻڌائي ٿو ته بدامانيءَ کانپوءِ..... گهڻو گهڻو پوءِ.... صدين کانپوءِ، فضل ڀنڀري لڳ اسان جي برڪ ڪهاڻيڪار عبدالقادر جوڻيجو جي ڳوٺ جنهاڻ کي صفا ويجهو مهراڻي پٽ ۾ محمد حيات رند جو نالو ٿيو. اڳوڻي مختيارڪار قادر داد رند جو پٽ محمد حيات رند وڏو زميندار هو. سڀئي ارڪان وڏيرڪا هئس پر به ڳالهيون منجهس اهڙيون هيون، جن کي نه مڃڻ وڙ ڪونهي. هڪ ته هن ڪڏهن سياست ۾ حصو ڪونه ورتو ۽ سندس تر ۾ ڪنهن کي شڪار ڪرڻ ۽ پکي مارڻ جي همت ڪانه هوندي هئي. مور سئين ڳاٽ پيا هلندا ۽ ڍيلن سان عشق ڪندا هئا. ان ڪري ننگر پارڪر ۽ ويرا واءِ جا مور جڏهن اتي سرڪار جي ماڻهن سرڪاري بندوقن سان ماري کائڻ شروع ڪيا ته مورن ۾ ٻاڪر ڪٽو پئجي ويو ۽ نيٺ ثروت جي ٿلهي، ساڙڌري، مرگه ڇالا، پتياڻي، گرتياڻي، پوڏيسر ۽ ڪجلا سر جا پٽ ترڪ ڪري مور آڏاڻا، ڪي جهليا، ڪي وڪيا، ڪي مٿا، جيڪي بچيا تن حيات رند جي حدن ۾ اچي پناهه ورتي. پر هاڻي ٻڌو اٿئون ته ٻه ٽي سال اڳ حيات رند به لاڏاڻو ڪري ويو ۽ سندس جُوءَ جا پکي وري نڌڪا ٿي ويا.

کانگ لنوي مڻي لات

هي مضمون آئون سئيڊن جي ڏاکڻي شهر مالمومان لکي رهيو آهيان، جتي جي يونيورسٽيءَ مان مون پنهنجي سبجيڪٽ مئرين انجنيئرنگ يعني جهاز هلائڻ جي انجنيئرنگ جي اعليٰ تعليم حاصل ڪئي. مالموبندرگاهه به آهي، جتي مختلف بحري جهازن ۾ تعليم حاصل ڪرڻ کان اڳ ۽ پوءِ به اچڻ ٿيندو رهي ٿو. هن شهر جي پارڪن ۽ روڊ رستن جي ڪنارن تي جڏهن بدڪن، ٻگهن، هنجرن، ڊگوشن ۽ رتنبن ۽ نيرڳ پکين کي بي ڊپوٽي اسان جي اڳيان چڱندو ڏسان ٿو ته منهنجي دل ۾ رکي رکي اهوئي احساس ٿئي ٿو ته ڪاش اسان وٽ به هوائين هلندا چلندا رهن! اسان وٽ ته خبر ناهي ڪيترن قسمن جا پرديسي پکي هزارين سالن کان ايندا رهن ٿا پر هو اسان وٽ ايڏو ڊچن ٿا جو هتي جي ملڪن (سئيڊن ناروي، فنلئنڊ، وغيره) وانگر اسانجي شهرن جي رستن ۽ دڪانن اڳيان ته بنهه نٿا هلن پر منچر، هاليجي، ڪينجهر جهڙين ڍنڍن تي به هو ڏڪندا رهن ٿا! سڄي ڳالهه ته اها آهي ته اهي ڳالهيون سوچي ڪڏهن ڊپريشن به ٿي پوندو اٿم. هتي جي ماڻهن، خاص ڪري ٻارن کي، بس استاپن تي ناز سان ٿلندڙ هنن پکين کي بوهي مڱ يا پٿاڻو چپس ڏئي فوتو ڪيرائيندو ڏسي، دل چوندي آهي ته هتي جي مڪاني سئيڊش ماڻهن کي ٻڌايان ته هي پکي ته ڪجهه به نه آهن، اسان وٽ ته ڪونجون، آڙيون، تلور، چيڪلا، ڳيٽا، هنجر، نيرڳ، رونهارا، سارس، هنج، لنج، ڪاز، طور، وڏورا، پڙا، ٿرندا ويندي پونئترا، ٻاٽيپر، ٽيٽيهر، لاڪا، ڪرارا ۽ ٻيا ڪهڙن ڪهڙن قسمن ۽ جنسن جا پکي آهن. پر هنن جي گهرن ۾ جيئن مختلف پکين سان گڏ فوتو آهن مون وٽ ته هڪ به نه آهي! اسان وٽ ڪا آهي اهڙي جاءِ جتي پکي اچي اسان جي ڀر ۾ وهن ۽ اسين انهن سان فوتو ڪيرائي سگهون؟

اسان وٽ سنڌ ۾ پکين مارڻ جو هي نياڳو ڪلچر هاڻ گذريل اڌي صديءَ کان زور ٿي ويو آهي نه ته اسان ننڍا هئاسين ته ابابيل ۽ چيهن جهڙا پکي به، نه فقط اڏامندي نظر ايندا هئا پر گهرن جي ورانڊن ۾ ڇت ۾ لڳل ڪاٺ جي ڪامن ۾ ڪجهه دير ويهي ساهه پٽيندا هئا. 1959ع جي ڳالهه آهي جڏهن آئون نائين ڪلاس ۾ هوس ته مون کي ناني ايئرگن وٺي ڏني هئي. هالا ۾ پوسٽ آفيس وٽ وٽن تي ۽ پٽ تي ڪيترائي ڳيرا ۽ ڇتون نظر ايندا هئا، جن تي مون نشانو ٿي چٽيو ته هڪ ٻئي پويان ٻن واٽهڙن مونکي ڏاڍا دڙڪا ڏنا ته آئون بي زبان پکين کي ڇو ٿو مارڻ جي ڪريان؟ نتيجي ۾ مون کي ان ئي پيرين گهر موٽڻو پيو. پر اڄ ڏسان ٿو ته ڪانو ۽ ڪپر جهڙو پکي به انسان جي پاڇي کان پيو ڊجي ۽ ڪيڏي حيرت جي ڳالهه آهي ته اهي ساڳيا پکي جيڪي هنن يورپي ملڪن جي پارڪن ۾ اسان سان گڏ بينچن تي اچيو وهن يا بس استاپ تي اسان جي پيرن وٽ پيا چڱن، اهي ساڳيا پکي اسان جي ملڪ ۾ پهچي، انسان ذات کان خوف پيا کائين ۽ آهستي آهستي سنڌ ۾ اچڻ گهڻائي بارڊر جي ٻئي پار انڊيا جي راجستان ۽ گجرات رياستن ڏي پيا وڃن! مون کي اهوئي افسوس ٿئي ٿو، ان ئي ڳالهه جو ڏک ٿئي ٿو ته اسان جي سنڌ ۾ پکين جي ايڏي مار مارا چوڻي ٿئي. سنڌ ته صوفين جو ديس آهي، سنڌ ته مهمان نوازي کان مشهور آهي، سنڌ ته امن جي ڌرتي آهي.... يا آئون زمان حال جو ”آهي“ ڪڍي زمان ماضيءَ جو لفظ

”هو“ سمجھان. سنڌ ۾ ڪبو تر ۽ ڳيري کي ته ڇا ڪاري ڪانگ کي به پيار سان ڏٺو وڃي ٿو.... ڇي
آءُ ڪانگا ڪر ڳالهه مون سان مون پرين جي
يا اهو به ته ڪانگ آهي جنهن کي عاشقن پنهنجا جان، جگر، جيرا ٿي ڏنا ته.

وڃي ڪا ۽ ولايت ۾ جت دوست جو ديرو
ته من هو پڇي هڪ پيرو ته هيءُ قرباني ڪنهن ڏني!

نه فقط سنڌ ۾ پر سڄي ننڍي کنڊ ۾ پکين کي پنهنجو سمجهيو ٿي ويو. پکين سان پيار ڪيو ويو ٿي.

آ ڪا ڳا چن چن ڪايو ماس
اک نينا مت ڪايو
جنهن پيا ملن کي آس....

آڳاٽي دؤر ۾ جڏهن تپال جو سرشتو موجود نه هو. تڏهن پرين کي پيغام پهچائڻ لاءِ ڪڏهن ڪبو تر
تي پاڙيو ويندو هو يا ڪڏهن ”ڪانگل“ جون خدمتون حاصل ڪيون هيون. ويچارا عاشق پنهنجي راز
۽ نياز جون ڳالهيون به انهن ڪبو ترن ۽ ڪانگن سان ڪندا هئا. ڪڏهن ڪڏهن ته پيار جي پيغام
رسائڻ جي مهم جوئيءَ دوران ويچارن پکين جي پنهنجي حياتيءَ کي پڻ هاڃور سڏيو هو. اردوءَ جو هڪ
شاعر اهڙي ئي هڪ منظر جو ذڪر ڪندي چوي ٿو:

خط ڪبو تر ڪس طرح لي جائي باميار پر،
پر ڪترني ڪولگي هين، ڦٽنچيان ديوار پر
پر وري پاڻ ئي اٽڪل ڏسيندي حل ٻڌائيس ٿو:
خط ڪبو تر اس طرح لي جائي باميار پر،
ڪ خط ڪا مضمون هو پرون پر، پر ڪتين ديوار پر.

شاهه لطيف جو نه فقط انسان ذات لاءِ پر پکين ۽ پسن لاءِ به تمام گهڻو قرب هو. هن ڪنهن به پکي
پڪڙ کي ڏک نه رسايو. شڪارين کي اجل جي يادگيري توڙياري جيئن ويچارن گگدامن کي مارڻ کان باز
اچن. شاهه صاحب فرمائي ٿو ته:

شڪار تون شهباز جو. تون تان منجهه شڪار!

شاهه لطيف پنهنجي نج سنڌي زبان ۾ پکين جي درد کي هن طرح بيان ڪري ٿو:

اصل سنڌي آسري، آيون ڏور ڏري
ڪنڀڙان پونءِ ڪري، پاڻ پير ڏکوبا پڪڙين

شاهه لطيف باز به ڏسي ٿو ۽ ڪرو به ڏسي ٿو ۽ گجھ جهڙو ماس کائو پکي به پسي ٿو. سڀني جي
عادتن کي سامهون رکي فرمائي ٿو:

ڪڻ بورا ٿو باز کي، گجھ جي ڪج مڱول،
ڊوڙ جنهن جي ڏونڊ ڏي، رڻ ۾ وڃي رول
جو بهون پاري ٻول، سو هٿان ڇڏم شڪرو.

مور پکيءَ کي ڪارايل به چوندا آهن. هو پکين جو شڪار نه ڪندو آهي پر نانگ بلائون ناس
ڪري ڇڏيندو آهي. شاهه صاحب مورن لاءِ ٿو فرمائي:

سر ۾ سانجهيءَ وار مون مانڊاڻا ڪيا
ستون ڏين سڀن تي، ڪئين ڪارايل ڪطدار
ماري نانگ اپار، وه پيتائون وڻين.

سنڌ ۾ چئون، طوطا، چيها، جهنگلي پکي به هئا. سر سسئي ۾ وڻڪار يا جهنگن جي ڳالهه ڪندي
شاهه لطيف فرمائي ٿو:

وڏا وڻ وڻڪار جا، جت چتون چانگارين
۽ هڪ ٻئي هنڌ فرمائين ٿا:
وڏا وڻ وڻڪار جا، چئون جت چيها

پکين جو واقفڪار وارھ جو سنڌي ليکڪ محمد ابراهيم لاشاري ڪانئڙي لاءِ لکي ٿو ته هي ڍنڍ
جو پکي آهي، جنهن جو رنگ ڪار مائل ٿيندو آهي. هي آڙي جهڙي پکيءَ کان ٿورو ننڍو ٿئي ٿو. ڳچي
ڊگهي ٿيندي اٿس. ڪانئڙ جا پير بدڪ جي پيرن جهڙا هوبهو ٿين. هميشه ڍنڍن ۽ ڊن ۾ رهندو آهي.
هن جي پسند جو کاڌو جيت ۽ مٺل مڇي ۽ گاهه هوندو آهي. هي پکي طبيعت ۾ سست ۽ ڪاھل هوندو
آهي. ڪانئڙو ٻين پکين کان گهٽ اڏامي سگهندو آهي. لطيف سرڪار به سرڪارايل ۾ ڪانئڙ کي
اهڃاڻ بڻائي انسان ذات کي سستي ۽ ڪاھلاڻپ کان روڪيو آهي.

ويا مور مري، هنج نه رهيو هڪڙو
وطن ٿيو وري، ڪوڙن ڪانئڙن جو

بهر حال شاهه لطيف پنهنجي شاعريءَ ۾ ڪانگ تي ڪافي بيت چيا آهن: چي:

گهوڙا! گهڙي پون وو! وڃن نڱا،
مادر! مٿا مون، ڪانگ لوندا ڪڏهن.

شاهه صاحب سر پورب ۾ فرمائي ٿو:

قريبن جو ڪانگڙو مٿي تار تلي
ڪڍيو ڪنيا تو خبرون، ڪيرون ڏيون ڪلي
لائي، جنهن لالن سان، منهنجي بات بلي
سوور چشمن تي چلي، جو درباري دوس جو.

نه فقط شاهه لطيف پر سچل به پنهنجي شاعريءَ ۾ ڪانگ پڪيءَ کي خوب ياد ڪيو آهي: چي

ڪانگل آيم اڄ پريان سندي پار ڏانهن
گالهيون ڪيائين سڄڻان، سي روح ٻڌي ڪيورج،
پڪي ڪيون اڇ، ظاهر ڪيائين زبان سين.

سچل سائين جو ڪانگ تي هڪ ٻيو بيت آهي ته:

اڄ لاتيون ڪانگ لتيون، سي ڪي سٽو سرتيون
جو ڪهڙ سان ڪهيو وجهي، ويڙهي منجهه وتيون،
سنديون رازرتيون، ٿوپڙ ڪري پڌريون.

اسان جي ڳوٺ جي شاعر سيف بخاري ”تنها“ جي هڪ وائي جو بند آهي ته:

ڪانگ لئوي مٺي لات....
اڄ ته منهنجو محب ايندو
اڄ ته دل ۾ ڪٽڪي ٿي
ڪانگل واري سا بات
اڄ ته منهنجو محب ايندو...

سيف بخاري اسان کان ننڍي عمر ۾ جدا ٿي ويو. مشهور ليکڪ ۽ پروفيسر سيد ممتاز بخاري جو هي

فرزند 20 فيبروري 1977ع تي ڄائو ۽ 19 ورهين جي ڄمار ۾ جڏهن هو NED يونيورسٽي ڪراچي ۾ سول انجنيئرنگ جي پئي سال ۾ هو ته گذاري ويو. سندس شعرن جو مجموعو ”سرس آهي سونهن“ سندس وفات بعد ڇپرايو ويو جنهن جي هڪ وائيءَ جو مٿيون بند آهي. آخر ۾ ڪانگل تي هڪ بيوبيٽ، جيڪو درازن جي سچل جو آهي.

آءُ ڪانگل ڪائين، تا توي عطر اوتيان
اچي ٻاجهون اوهان جي، اڀاڻڪ آئين،
ڏاها گهڻا ڏينهن ٿا، متان تون لائين،
پير اڳڻ پائين، ته منهنجو ساهه سڌير ٿئي....

ڪيڏو لڙ مڃايو اٿئي، اوڻي تيهر ترڙا

گذريل مضمون ۾ ڪانگ پڪي تي چيل ڪجهه بيتن جي ڳالهه ڪئيسين. اهڙي طرح ٻين پڪين بابت پڻ اسان جي ڪيترن ئي شاعرن شاعري ڪئي آهي. سچل سرمست جو هڪ بيت آهي.

سگهو اڏامي آءُ، پڪيڙا پرين جا،
سڀ ڪنڀ ڪريان تنهنجا، ساڻ جواهر جزاءِ،
عطر ڪٿوري اوتيان، ٻيا ماڻڪ توڻيءَ،
ساري سنهيا ڪي، آڻي ڏج عجيب جا.

شاهه لطيف فرمائي ٿو ته انسانن کان وڌيڪ پڪين ۾ ساڃاهه آهي جو هو وڳر ڪيو پاڻ ۾ پرڻت
وندين ٿا پر هيڏانهن انسان انسان کان وٺن پيو وڃي!

وڳر ڪيو وٽن پرت نه چنن پاڻ ۾
پسو پڪيڙن ماڙهن ٿا مٺ گهڻو.

ڪنگ هڪ قسم جو پاڻيءَ جو پڪي ٿئي ٿو. ڪنگ جو رنگ اڇو ٿيندو آهي. سندس ڳچي ۽
تنگون ڊگهيون ٿين. پير ۽ چهن ڪاري ٿين. بقول محمد ابراهيم لاشاريءَ جي، هي پڪي ڳڙ جو
قسم سمجهڻ ڪپي. جيتوڻيڪ قد ۽ وزن ۾ ڳڙ کان ننڍو ٿئي ٿو. ڪنگ جي خوراڪ مڇي، ڏيڏر، تڏ
وغيره آهي. سر سهڻي ۾ شاهه لطيف ڪنگ ۽ ڳڙ تي هن طرح نظر وڌي آهي.

ڪانڌي ڪنگ ٿياس، وهڻ جنازو سهڻي
ڳڙ جي ٻيٽن جا ڪلها تن ڏناس
اڪين ملڪ ڏناس، توءِ من ڪاڍو ميهار ڏي.

مٿين بيت ۾ وهڻ جو مطلب پاڻي جو وهڪرو آهي. ملڪ معنيٰ ملائڪ، حساب ڀڃندڙ فرشتا
(منڪر ۽ نڪير)، ڪاڍو ميهار ڏي اشارو آهي معنيٰ هن جي ڪشش (ڇڪ) ميهار ڏي ئي آهي. سهڻيءَ
جو ميهار لاءِ نينهن آمر آهي. موت کانپوءِ به سهڻيءَ جي دل جو لاڙو ميهار ڏي آهي. مٿين بيت ۾ شاهه
لطيف فرمائي ٿو ته ڪنگ سندس ڪانڌي ٿيا ۽ درياهه جو وهڪرو سندس جنازو، ٻيٽن جي ڳڙن
کيس ڪلها ڏنا. حساب ڀڃندڙ فرشتا اچي اڳيان بيٺس، ته به من جو لاڙو ميهار ڏانهن هوس.
شاهه جو هڪ ٻيو شعر آهي:

اڇو پاڻي لڙ ٿيو، ڪالو ٿيو ڪنگن

ايندي لڄ مرن، تنهن سر مٿي هنجڙا.

پاڻي جي پکين جو ذڪر شاه صاحب هڪ جدا سر ڪار ايل ۾ ڪيو آهي. هنج ۽ لڳو پکي پاڻيءَ وارن پکين ۾ سٺي مهاندي وارا ۽ وڻندڙ پکي ٿين ٿا. ڪنگ ۽ ڳڳهه پکي به تنگن ڊڳها اڃا پکي ٿين ٿا، جن جو گذران جيئن مٿي لکي آيو آهيان ته پاڻي جي جيئن ۽ مڇين تي آهي پر ٻنهي قسم جي پکين جي ڊيل ڊول ۾ وڏو فرق آهي. شاه صاحب پنهنجي ديس جي انهن پکين کي ڏسي ٿو. هو هنج کي خاص انداز ۾ نصيحت ڪندي چوي ٿو ته:

هاريا هنج، ڳڳهن سين، ڪيهي ٻڌين پيله،
ميرو متاڻج تون، اچي ڪر اڪيل،
ڪنگن سان ڪوبل، لڳا ڄم لڙ پئين.

مولانا دين محمد وفائيءَ پنهنجي مضمون ”شاه جي شاعريءَ ۾ پکين جو ذڪر“ ۾ مٿين بيت جي ڏکين لفظن جي معنيٰ هن ريت لکي آهي ته هاريا معنيٰ بيڪار، پيله معنيٰ دوستي، اڪيل معنيٰ اڪلائڻ، ڪوبل معنيٰ بي وقتو، ڄم معنيٰ ڇو لڙ پوڻ معنيٰ پاڻيءَ ۾ ترڻ. شاه جو هڪ ٻيو بيت آهي:

هنجن سان هيڪار جي ڳڻ ڪري نهارين
ڳڳهن ساڻ بهار، پيله نه ٻڌين ڪڏهن.
شاه عبدالڪريم بلڙي واري جو هڪ بيت آهي:
هنج ته تيئن هو، اونهي ۾ اوڙاه جو
هي ڪانير و ڪو، چاچر ۾ چيرون ڪري.

۽ شاه لطيف جو هنجن بابت اهو بيت ته هر هڪ ٻڌو هوندو ته:

ويا مور مري هنج نه رهيو هيڪڙو
وطن ٿيو وري، ڪوڙن ڪانئيرن جو.

ڍنڍ جي پکين ۾ ڪانگ جهڙا ڪارا پکي به ٿيندا آهن، جن کي ڪانئير و سڏيندا آهن. انهن جون عادتون نه هنجن جهڙيون هونديون آهن نه وري لڳن جهڙيون. مڇي جي ورن لاءِ پاڻيءَ کي ميرو لڙو ڪري ڇڏيندا آهن.
شاه لطيف ٿو فرمائي:

سر وڃايو سرهو ڪو وڙن ڪانيرن
آڏي رات اٿي ڪري ددا دانهون ڪن
سندي ذات هنجن، منهن ڪوڙي موتي چڻي.

ڪانو جورات جو لنوڻ سنڌي رسمن موجب بدسوڻ آهي. مٿين بيت ۾ شاهه صاحب ان ڏانهن اشارو ڪندي ڪانيرن جي بد ذات (بي وڙاڻي عادت) ڏي اشارو ٿو ڪري.
هنج پاڻيءَ جو پکي آهي. هنج پين ڍنڍ وارن پکين جيان خوراڪ ۾ مڇي جي درءِ گاهه تي گذران نه ڪندو آهي. هن جو چوڻو ماڻڪ ۽ موتي هوندا آهن. هنج اونهي جو اسرار ڄاڻندو آهي. سوين فوتن جو غوطو هڻي وڃي موتي کڻي موٽندو آهي. هنج پکي پٿر کي پاڻي ڪرڻ جي سگهه رکي ٿو. هو هڪ موتي بيت ۾ ڳهي پنهنجي اڇ بک لاهيندو آهي. اهو موتي ڳري ڪاڇ بڻجي ويندو آهي ته هو هفتن جو ڍوءَ پنهنجي جسم ۾ ڀري ڇڏيندو آهي. پٽائي هنج لاءِ هڪ هنڌ چوي ٿو.

ماڻڪ چوڻو جن جو هنج حضوري سي،
چلر ۾ جهنب هڻي، مڇي کين نه اي،
لوڪ نه لڪتا ئي، جيلاهه پوڻن ڳهن ته گڏتا.

شاهه جو هڪ ٻيو بيت آهي:
سرهو سر وڃايو ڪوڙن ڪانيرن
رنا روھ وڃن تنهن هيڻائيءَ کان هنجڙا.

مولانا دين محمد وفائيءَ شاهه جي شاعري ۾ پکين جو ذڪر ڪندي هڪ هنڌ لکي ٿو ته هيءَ دنيا ساگر آهي. سالڪ هن هنج پکي مثل آهن. هن دنيا ۾ نفساني خواهشن جا موٽرا ۽ ڪاٺ جا ڪرنگهه ٺاهي نيڪ انسانن جي ڦاسائڻ لاءِ جتن ڪيا وڃن ٿا، تنهن ڪري شاهه صاحب انهن حالتن ڏانهن پنهنجي شعر ۾ اشارو ڪيا آهن. سالڪ کي چوي ٿو ته، دنيا جي گندگين کان جند ڇڏائي اڳتي وڌ نه ته شڪارين جو طعام ٿي ويندين.

آءُ اڏامي هنجڙا، سر ۾ ساربنئي
هتان مارينئي، پارهيڙي پهه ڪري.

پرديسي پکين ۾ پاڻي سان واسطو رکندڙ هڪ پکي ڳهه به آهي، جنهن کي اسان جي ننڍي کنڊ جا ڪي ماڻهو درويش پکي سمجهندا آهن ۽ کيس ڳهه ڀڳت به چون ته ڪي هن کي احمق ۽ بي افعالو پکي ڪوٺين. سنڌي جو ڪالم نويس ابراهيم لاشاري صاحب ڳهه پکيءَ لاءِ لکي ٿو ته هي ڪنگ وانگر هڪ پاڻي جو پکي آهي. رنگ جو اڇو ٿيندو آهي. ڳچي ڳهي، پير ۽ جهنب ڦڪي ٿيندي اٿس.

ڪيترن ٻگهه پکين جي ٽڪڻ (مٿو) به ڦڪي رنگ جو ٿيندو آهي. گهڻن ٻگهن کي مٿي تي گل جهڙي چوٽي به ٿيندي آهي. ٻگهه پڪي اڪثر ڪري هڪ تنگ تي بيهندو آهي. ٻگهه جون اکيون هميشه پوريون (بند) پيون هونديون اٿس. جڏهن مڇي يا ٻيو ڪو شڪار ور پوندو اٿس ته امالڪ ٽپ ڏئي ان جو شڪار آسانيءَ سان ڪري وٺندو آهي. ٻگهه پنهنجي خوراڪ اڪثر ڪري ڏهن مان در مڇي، ڏيڏر گاهه، جيت ۽ ڪن ڦٽ به کائيندو آهي. شاهه لطيف ٻگهه جو ذڪر هن طرح فرمايو آهي

ٻگهن سان ٻار هڻي اڏاڻو آڪاس
جتي پرين سندياس سوسر مٿي هنجڙو.

شاهه عبدالڪريم بلڙي واري جو هڪ بيت آهي

سڪ روحاني سامين، جسمي جاهلن
ٻگهه نه مڇي من، پارس پسن ڪين ڪي.

سند ۾ ايندڙ پرديسي پکين ۾ ڪونج جو وڏو شان آهي. هوءَ سونهن ۽ امن جو پڪي سمجهيو وڃي ٿو ۽ ٽولن ۾ ٿي هلڻ ڪري هي پڪي ٻڏي ۽ پاڻي جي علامت پڻ سمجهيو وڃي ٿو. ڪونج کي به اسان جي ڪيترن ئي شاعرن پنهنجن شعرن ۾ ياد ڪيو آهي، راڳيندڙن هن کي راڳن، ڪافين ۽ ٻيچن ۾ ڳايو آهي. ملائيشيا ۾ هندو سنڌين وٽ ڪاڇن ۾ ڪنوار جي سونهن جي شان ۾ اهوراڳ اڪثر ڳايو ويندو آهي ته،

ڪونج پڪيءَ جا پار اٿئي
سنهڙي ڳچيءَ ۾ هار اٿئي.

ڪونج جي ڊگهي ڳچي سونهن جي نشاني سمجهي وڃي ٿي. شاهه صاحب هن مهمان پڪيءَ لاءِ چوي ٿو

قسمت آنديون ڪونجڙيون، وطن سندن روھ
ڪنهن جو ڪونهي ڏوھ، رزق رازق هٿ ۾.

شاهه لطيف سر ڏهر ۾ خاص طور ڪونج پڪي کي ڳايو آهي:

روھ رامانا ڪن، اڄ پڻ هلڻ هاريون،
گر ڳل ڪونجڙين، رائي ۾ رات ڪيو.

روهه معنيٰ جبل ۽ رامڻا معنيٰ دانهون، ڪوڪاٽون، ڪرڳل معنيٰ هل هلاچو ۽ راڻي جي معنيٰ به جبل آهي.

ان ئي سر ۾ هڪ ٻئي بيت ۾ آهي ته:

وڳڙ ويا وهي، ڪالهه تنهنجا ڪونجڙي!
ڪندين ڪوهه رهي، سَر ۾ سپرين ري؟

هڪ ٻئي بيت ۾ شاهه لطيف ٿو فرمائي:

ڪونجون ٿيون ڪُٽڪن، جيڪس هلڻ هاريون
ٻچا پوئڻ، وڃن وانڏا ڪنديون.

ڪونج پڪي تي شيخ اياز جو هڪ خوبصورت شعر هن ريت آهي ته:

ڪونج گرڪي پئي ڪا اتر پار جي
ياد آئي اسان کي وري يار جي!

بهر حال پڪين تي خاص ڪري پرديسي پڪين کي، جن ۾ ڊگوش، آڙيون، نيرڳ، سارس، ٿيٽيهه به اچي وڃن ٿا، اسان جي ڪيترن ئي شاعرن پنهنجن شعرن ۾ ياد ڪيو آهي. آخر ۾ هتي به چار ٻيا به اهڙا شعر لکان ٿو. دادوءَ جي مشهور شاعر بشير سيتائيءَ جو هڪ سهڻو شعر آهي ته:

منهنجي لڙڪن جي ڍنڍ تي سارس
تون لٽو هئين سا اڃ سڪي وئي آ.

دادوءَ جي هڪ ٻئي شاعر ابل اداس ٻيڙ به سارس کي هن ريت ياد ڪيو آهي ته:
سارس جهڙا خواب لٿا هن،
نيٺن جي اڃ ڍنڍ ۾ ڪيڏا.

نوجوان شاعر ابل اداس جي شاعري اڪثر سوجهرو رسالي ۾ اچي ٿي، جنهن تان مون هي مٿيون شعر کنيو آهي. بشير سيتائيءَ جو هڪ ٻيو شعر آهي:

ذهن جي منچر تي يادن جا لٿا آهن ڊگوش
پر غمِ دوران به ڪيڏو آشڪار الامان.

ڊگوش هڪ خوبصورت بدڪ جهڙو پڪي ٿئي ٿو جنهن کي هيڏانهن يورپ ۾ ”پن ٿيل“ سڏين. سندس ڪيتريون ئي جنسون آهن، جن مان ڪي هيڏانهن سڏين ۽ ناروي پاسي نظر اچن ٿيون ته ڪي روس جي اتر آهن ۽ بلقاني رياستن ۾. پر ڊگوشن جون سڀ جنسون، سياري ۾ سنڌ جي ڍنڍن تي اچيو نڪرن. اهڙي طرح هڪ ٻيو بيحد خوبصورت پاڻي جو پڪي نيرگ آهي، جنهن کي هتي يورپ ۾ ”مالارڊ اناس“ سڏين ٿا. هن پڪيءَ جون به ڪيتريون ئي جنسون سنڌ ۾ اچن ٿيون. سنڌي ادبي سنگت ڪراچي برانچ جي سيڪريٽري بلوچ صحبت علي جيڪو هاڻ پاڻ کي ”تنها“ صحبت سڏائي ٿو جو هڪ شعر آهي:

ابر ايري آيا، وٺو ڪيڏو مينهن
نيرگ تنهنجو مينهن، ٿيو ڪينجهر ڪپ سان.

۽ آخر ۾ هڪ دفعو وري بشير سيتائي جو هڪ شعر جنهن ۾ هن ٽيٽيهر (پلوور پڪيءَ) کي ياد ڪيو آهي: چي

تنهنجي ڪن تي ڪونه پون ٿيون، هنجن جون ٻوليون
ڪيڏو لڙ مڃايو اٿئي او ٽيٽيهر ترڙا.....

ڊگهي لڏپلاڻ ڪندڙ پکين

ڪيترن ماڻهن کي ٿي سگهي ٿو جانور پسند نه هجن پر پکي پنهنجي سونهن، رنگن ۽ ننڍي سائيز ڪري سڀني کي پيارا لڳن ٿا. اسان به پکين کي صحيح طرح ملائيشيا ۾ ڏٺو. ملائيشيا ۾ اڻ ٿو سال کن رهڻ دوران اسان جو گهر سمند جي ڪناري تي هو. يعني هڪ پاسي ’ملاڪا ڳچي سمند‘ (Malacca Strait) جو تانگهو ڪنارو (Beach) هو ته ٻئي طرف گهاٽو جهنگل. جهنگل به اهڙو جو سنڌ ۾ رهي مون تصور نٿي ڪري سگهيو. انهي جهنگل ۾ ملائيشيا جي ميريتائيم اڪيڊمي هئي، جتي ملائيشيا جا جهازران ڪلاس ۾ ٿيوري پڙهندا هئا ته سمند تي جهاز هلائڻ جي سکيا وٺندا هئا.

جهنگل ڪري نانگ بلائن ۽ زهريلن جيتن ۽ ماکوڙين ۽ ڏينپن جو آزار ضرور هوندو هو. اڳوڻا (وڏن سانڊن) پولڙن ۽ ٻين ننڍن وڏن جانورن جي به ڪجهه مصيبت هئي پر چوڌاري ڇا ته سهڻا پکي نظر ايندا هئا. صبح ساڻ هنن رنگين پکين جون لاتيون ٻڌڻ وٽان هيون. رستي تي ڪريل ڪنڀ گڏ ڪرڻ جهڙا هوندا هئا. اسان ته سنڌ ۾ فقط هڪ قسم جو سائي رنگ جو طوطو ڏٺو پر هتي ڇا پهلوان ۽ رنگين قسم جا طوطا ڏسڻ ۾ آيا ٿي، جن کي ملئي ماڻهو پنهنجي زبان ۾ پوڙهي پيٽ (ڪاڪا ٿا) سڏين ۽ ان ملئي نالي تان انگريزي نالو ڪاڪٽو (Cockatoo) جڙيو.

ملائيشيا ۾ رهڻ دوران هڪ طرف جهنگل جا پکي نظر ايندا هئا ته ٻئي طرف، سمند جي ڪناري تي پاڻي جا پکي نظر ايندا هئا. ڪجهه پکي وري اهڙا هوندا هئا، جيڪي خوراڪ ۾ ننڍيون مڇيون، ڏيڏر ۽ ٻيون آبي شيون کائڻ ڪري ڪناري تي چڱندي نظر ايندا هئا پر گهمڻ ۽ سير سڀاتي لاءِ جهنگل ڏي هليا ويندا هئا. جنهن وقت چوڌ گهٽبي هئي، يعني Low Tide ٿيندي هئي ته ان وقت هو جهنگل مان موٽي ڪناري تي اچي آبي ساهوارن کي کائيندا هئا. ظاهر آهي وڏن لهر تي ڪيترائي مڇين، ڪيڪڙن، گانگتن ۽ ٻين سامونڊي ساهوارين شين جا ٻچا پٺيان رهجي وڃن ٿا، جيڪي گپ ۽ پاڻي جي ننڍن دٻن ۾ ڦڏڪندا رهن ٿا، جن تي هي پکي ميزباني ڪن ٿا. قدرت جي تعريف کان رهي نٿو سگهجي جنهن هڪ طرف هنن پکين کي سهڻا رنگ ڏنا آهن ته ٻئي طرف هنن جون عجيب عادتون ۽ جاڻ آهي. روزانو ٻه دفعا وڏن لهر ٿي ۽ ٻه دفعا وڏن لهر ٿي پر دنيا ۾ ڪنهن به سمند تي ان جو ساڳيو تائيم ناهي. اها روزانو چنڊ وانگر ڪجهه وقت جي فرق سان چڙهي ٿي، جيڪا سڄي سال جي اسان وٽ چارٽ ۾ لکيل ٿئي، جنهن کي اسان سج جي اڀرڻ لهر وانگر حساب ڪري اڳواٽ لکون ٿا. پر هنن پکين جو اهو ڪمال آهي ته هنن کي ڪيئن ٿو الهام ٿئي جو هو هر روز صحيح وقت تي جهنگل کان موٽي وڃن!

ڪيڪڙو وڏي وڏي وڃڻ تي زمين ڪوئي اندر لڪي وڃي ٿو ۽ ڇهه ڪلاڪ کن ننڊ ڪري پوءِ وڏن لهر تي سجاڳ ٿي ٻاهر نڪري اچي ٿو. تجربتي خاطر توهان هن کي ڪاٺ جي

پيتيءَ ۾ بند ڪريو جيئن هو سمنڊ کي ڏسي نه سگهي. توهان ڏسندائو ته وڻ چڙهڻ تي High Tide ٿيڻ تي هو اکيون پوري سمهي رهي ٿو. ڇهه ڪلاڪن بعد Low Tide ٿيڻ تي اکيون کولي جاڳي ٿو ۽ هر روز وڻ چڙهڻ جي وقت ۾ اڌ ڪلاڪ کن جو فرق اچي ٿو. ناروي جي هڪ ننڍڙي جابلو پيٽ تي اونهارِي جي موسم ۾ اتي هڪ خاص قسم جا پکي سنهن ڪڪن مان خوبصورت آڪيرو ٺاهي ان ۾ آنا لاهي ٿو. اهو آڪيرو ڏسڻ وٽان آهي ۽ هنن پکين جو ذڪر مون ”ملير کان مالمو“ يا ”يورپ جا ڏينهن يورپ جون راتيون“ ڪتاب ۾ به ڪيو آهي ته هي پکي آڪيري ٺاهڻ جا ماهر آهن. وڏا آرٽسٽ آهن. ماڻهن جو اهو خيال هو ته هي پکي پنهنجن وڏن آڪيرا ٺاهيندو ڏسي ٺاهڻ سڪن ٿا. سائنسدانن ڇا ڪيو جو هنن پکين جي جوڙيءَ کي پڇري ۾ رکي هن کان اتي ئي سندن بيضا ڦوڙايائون. ان بعد انهن بيضن مان نڪتل ٻچن کي وڏو ڪري انهن کان انهن جا آنا ڦوڙايائون اهڙي طرح ڇئن جنريشن (ٽهين) کي پڇري ۾ رکي پنجنين کي آزاد ڪري جنگل ۾ ڇڏيائون. هنن ڏٺو ته هنن پکين جن ڪڏهن پنهنجن ابنن، ڏاڏن، پڙڏاڏن کان آڪيرو ٺاهڻ نه سڳيو نه ڏٺو، اهي ساڳيو آڪيرو ٺاهڻ لڳا، جيڪي هنن جا جهونا ٺاهيندا رهيا! ڪيڏي وڏي قدرت جي ڪاريگري آهي! ڪنهن سائنسدان خوب چيو آهي ته پکين يا تارن تي غور ڪرڻ وارو ڪڏهن به دهر يو ٿي نٿو سگهي. يا بقول هڪ آمريڪن نئچرلسٽ مسٽر وائرن جي ته پکي اسان لاءِ معجزو آهن، جن تي غور ڪرڻ سان ان جي خلقڻهار اڳيان جهڪڻ تي دل چوي ٿي.

"We Can but bow"

پکين کي غور سان ڏسڻ جو مون کي سٿيڊن ۾ به سٺو موقعو مليو، جتي تقريباً سؤ سيڪڙو هجرت ڪرڻ وارا پکي Migratory Birds رهيا ٿي، جيڪي سياري جون ٿڌيون هوائون لڳڻ سان ڏکڻ طرف اسان جي ايشيائي يا آفريڪي ملڪن ڏي لڏي ويا ٿي. سٿيڊن ۽ فنلئنڊ ۾ جتي مون کي تعليم سان وابسته فيلڊ ورڪ جي سلسلي ۾ رهڻو پيو ٿي، پاڙي ۾ ڪجهه اهڙا به شاگرد رهيا ٿي، جن پکين جي ڪنهن جنس تي يا انهن جي عادتن تي يا انهن جي Behavior تي ڊاڪٽوريٽ (پي ايڇ ڊي) ڪئي ٿي. هنن کان پکين بابت دلچسپ ڳالهيون غور سان ٻڌندو هوس ۽ ساڳي وقت هنن کان ڪي سوال به ڪندو هوس. هونءَ به پکين بابت اخبار يا رسالي ۾ ڪو مضمون نظر ايندو آهي ته ان کي غور ۽ دلچسپي سان پڙهندو رهان ٿو ۽ ڪيتريون ڳالهيون نوٽ به ڪندو رهان ٿو، جن مان ڪجهه هتي پڙهندڙن جي دلچسپي لاءِ Share ڪرڻ چاهيان ٿو. جيئن ته هي سموريون ڳالهيون مختلف وقتن تي ۽ مختلف ذريعن کان حاصل ٿيل آهن، انهيءَ ڪري ضروري ناهي ته منجهن ڪو تسلسل هجي يا اهي عنوان تحت هجن. بس سمجهو ته Random آهن. پر انسان لاءِ انهن ڳالهين جي ڄاڻ به ضروري آهي، جنهن ذريعي هڪ انسان کي قدرت جي وڏائيءَ جو اعتراف ڪرڻو پوي ٿو، چاهي هن جو واسطو ڪهڙي به مذهب سان هجي.

پکيءَ کي اڏامڻ لائق بنائڻ لاءِ قدرت هن کي هر خيال کان هلڪو بنايو آهي. جتي جانورن جا هڏا، وزن ۾ گهڻو ۽ ٿلها ٿين ٿا، اتي پکين جا هڏا بيحد هلڪا ۽ پورا ٿين ٿا ۽ کين

ڏندن بدران چهنبون آهن. ان ريت سندن ڏندن ۽ ڇاڙين جي وزن جي بچت ڪئي وئي آهي. پکيءَ جي نه فقط نظر تڪي ٿئي ٿي پر اک جي سائيز به وڏي ٿئي ٿي. پکيءَ جي جيڪا اک اسان کي ظاهري طرح نظر اچي ٿي اها سندس سڄي اک جو فقط هڪ ننڍڙو حصو آهي. سندس مٿي ۾ ايڏو ميجالو نه آهي، جيڏيون اکيون آهن. ڪن پکين جي ته فقط هڪ اک به سڄي ميجالي کان وڏي ٿئي ٿي. ڪيترن بازن ۽ چهرن جي اک جا بال اسان انسانن جي Eye ball کان به وڏا آهن. ڪيترن شڪاري پکين جي نظر اسان کان ڏهوڙ آهي. هو هڪ ميل کان مٿي جي فاصلي تان شڪار کي ڏسي سگهن ٿا.

ڪيترن نر پکين جي گلي ۾ قدرت اهڙو سرنڊو Syrinx رکيو آهي، جنهن مان هو مختلف سر ڪڍي مادي پکين کي ريجھائي سگهن ٿا.

هجرت ڪندڙ پکي 5000 فتن جي بلندي تي اڏامن ٿا ۽ هر سال هزارين ميلن جو سفر ڪري ڏکڻ ڏي وڃن ٿا ۽ سيارو گذاري وري پنهنجي وطن ورن ٿا. هندستان تي حڪومت ڪندڙ انگريز ٿا ياد اچن جيڪي سياري جي موسم دهليءَ ۾ گذاريندا هئا ته اونهاري جا گرم مهينا شملي ۾. هر هڪ آفيسر پنهنجن ڪلارڪ ڪڙن، پٽيوائن ۽ فائيلن سان گڏ لڏپلاڻ ڪندو هو. ان وانگر هي Migratory Birds ڪن ٿا. ڪي پکي ته اتر ڪئناڊا جي ٿڌ کان بچڻ لاءِ برازيل ۾ سيارو گذارين ٿا. يعني هو 4000 ميل اوت ۽ 4000 ميل موٽ جو سفر هر سال ڪن ٿا. ٽيٽيهر جهڙو هڪ پکي جيڪو هتي Golden Plover سڏجي ٿو. هر سال ناروي ۽ سئيڊن جي سخت سيءَ کان بچڻ لاءِ 8000 ميلن جو سفر طئي ڪري ڏکڻ آمريڪا جي ملڪ برازيل وڃي ٿو. هي پکي ڪيئن ٿا هر سال ساڳيا رستا وٺي پنهنجين منزلن تي پهچن، قدرت جو اهڙو ڪارنامو آهي، جنهن جي اڃان انسان کي صحيح ڄاڻ ئي نه پئجي سگهي آهي.

جاگرافي ۽ نيوپگيشن جي سالن جا سال تعليم ۽ سکيا وٺڻ بعد، رڳو ڪراچي کان ممبئي يا ممباسا وڃڻ لاءِ به سمنڊ جي چپي چپي جا سمورا چارٽ (سمنڊ جا نقشا) پاڻ سان کڻون ٿا. سٽيلائيٽ نيوپگيٽر جي سهوليت هوندي سيڪسٽنٽ به کڻون ٿا، جيئن ان ذريعي چنڊ تارن جو به حساب لڳائي پڪ ڪري سگهون ته صحيح واٽ تي آهيون يا نه. ۽ الله نه ڪري جيڪڏهن سمنڊ تي طوفان ٿو اچي ته پوڙهن جهازران کي به پگهر اچيو وڃن، چوڄو جهازن اسان جي مرضي واري راهه تان رڙهيو (ڊرفٽ ٿيو) وڃي. کاڌي پيئتي ۽ پاڻي جهڙو سامان الڳ کڻو ٿا ته جيئن مٿان راهه کان پٽڪي وڃون ۽ وڌيڪ ڏينهن لڳي وڃن ته کاڌو خوراڪ ته هجي ۽ سياري جي موسم ۾ جڏهن يورپ پاسي تيز هوائون ۽ ڏنڌ اسان جهازران جون وايون بتال ٿو ڪري ته نقشن ۽ رڊارن هوندي اسان مڪاني جهازران سُونهن (Pilot) کي کڻون ٿا ته اسان جي مدد ۽ رهنمائي ڪن ۽ هو همبرگ کان راتردم ۾، يا ڪوپن هيگن کان ائنتورپ بندرگاهه تائين پچائي اچن ۽ هيءَ خدا جي مخلوق (مهاجر پکي) بنا نقشن ۽ بين نخرن جي، الله جي آسري جبلن، ريگستانن ۽ سمنڊن مٿان پيا ڏينهن رات اڏامن. شروع ۾ ته آئون سمجهندو هوس ته هنن مان پڪ ڪو پوڙهو پکي اڳيان هلندو هوندو. جنهن کي باقي

قوم فالو ڪندي هوندي پر جهاز جي ڊيڪ (عرشي) تي لپتي مٿان ڪوچ ڪندڙ پکين کي غور سان ڏٺم ته اهڙي ڪا ڳالهه ناهي. رڪي رڪي اڳيان اڏامندڙ پکي پٺيان ٿيو وڃن ۽ پٺين مان ڪڏهن ڪو ته ڪڏهن ڪو هن جاءِ تي ليڊر ٿيو وڃي. ڪڏهن ته يڪي قطار جنهن کي ڊرل (پريڊ) جي زبان ۾ ”سنگل فائيل“ سڏجي، اها سڄي قطار اڳيان وڌندي رهي ٿي، ڪڏهن ته هي پکي انگريزي جي اکر ’V‘ جي شڪل ۾ اڏامن ٿا.

۽ هي پکي ڪراچي کان ممبئي تائين ڪو 400 ڪن ميلن جو سفر نٿا ڪن پر هزارين ميل اڏامن ٿا. هيڏانهن ناروي سعيڊن پاسي، جتان هي مضمون لکي رهيو آهيان، سي گل (Sea Gull) پکيءَ جهڙو پاڻيءَ جو پکي آهي. جنهن کي هن پاسي جا ماڻهو پنهنجي مڪاني ٻولين جي نالي سان سڏين ٿا پر عام طرح انگريزي نالي ’آرڪٽڪ ٽرن‘ سان سڏيو وڃي ٿو. ٽرن پکي اسان وٽ سنڌ ۾ به سياري ۾ نظر اچي ٿو. جنهن کي سنڌيءَ ۾ به ”ٽرن“ سڏيو وڃي ٿو پر هيڏانهن ايندڙ سانگهڙ ۽ دادو جي همراهن ٻڌايو ته هتي جي هن Arctic Tern پکي جي هڪ ٻي جنس جيڪا سانگهڙ ۽ منچر ۾ نظر اچي ٿي، ان کي سنڌ ۾ ڪنائي سڏيو وڃي ٿو. هتي رهندڙ ايراني هن پکي کي خرشند به سڏين. بهرحال اسان وٽ ڪراچي ۽ بدين پاسي سمنڊ تي اڏامندڙ Seagull پکين جو هي سوت ماسات ئي سڏجي. سندس ڊيگهه 13 کان 15 انچ ٿيندي ۽ هڪ پَر جي ڪنڊ کان ٻي پَر جي ڪنڊ تائين ماپ (Wing Span) 26 کان 30 انچن تائين ٿيندي. سندس مٿي جو مٿيون حصو اکين تائين ڪارو ٿئيس. اکيون به ڪاريون ٿئيس. سندس ڳلن وارو ۽ هيٺيون حصو کير جهڙو اچو ٿئيس. سندس پَرن جو مٿاهون حصو هلڪي سليٽي رنگ جو ٿئيس. ڇهنڊ ۽ پيرن جو رنگ رت جهڙو ڳاڙهو ٿئي. بيحد دلير ۽ بي ڊڀو پکي آهي. جهاز جو بورچي رڌڻي جي صفائي بعد بچيل سچيل کاڌو جڏهن سمنڊ ۾ اڇلائيندو آهي ته سي گل جهڙا پکي ڊبل روتي ۽ مانيءَ جا ڪنا کڻي ڪائيندا پر هي پکي ”آرڪٽڪ ٽرن“ ٽپي هڻي پنهنجي لاءِ تازي مڇي ڪڍي وٺندو ۽ مڇي به جهڙي تهڙي نه پر سندس قدبت جيڏي. خاص ڪري eel جهڙيون مڇيون ڦاسائي کائي. مون وٽ هن پکيءَ جا ڏاڍا فوتو آهن. ڪي اڏامندي، ڪي پاڻيءَ ۾ ٽپي هڻندي، ڪنهن ۾ هو وات ۾ مڇيءَ سان آهي. اتر طرف سج منجهند جو به هيٺ ٿئي ان ڪري هر فوتو بيحد چٽو ۽ سٺو اچي ٿو. اهي فوتو پڙهندڙن سان Share ڪرڻ تي دل چوي ٿي پر اخبار يا رسالي ۾ گنجائش نه هجڻ ڪري نٿا چيچن ان ڪري منهنجي اها ئي ڪوشش هوندي آهي ته ڪالمر چيچڻ بعد اهي فوتو پڙهندڙن کي اي ميل ڪيا وڃن. بهرحال اتر قطب جي سمنڊن جو رهاڪو هي پکي ”آرڪٽڪ ٽرن“ سمنڊ ۾ ٽپي هڻي مڇي ڦاسائڻ ۾ هوشيار آهي. ڪڏهن ڪڏهن ته هو غوطو هڻي ٻه مڇيون ڇهنڊ ۾ جهلي ٻاهر نڪرندو آهي. ٻن مڇين کي هڪ ئي وقت ڇهنڊ ۾ ڪيئن ٿو جهلي، اهو هن آرڪٽڪ ٽرن پکيءَ جو ڪمال آهي ۽ توهان کي حيرت ٿيندي ته ڪئن اڏا ۽ آسلائندڙ جي وچ واري سمنڊ ۾ مون هڪ اهڙي ٽرن جي به تصوير ڪڍي آهي جنهن جي وات ۾ هڪ ئي وقت ٽي مڇيون آهن! پر هن پکيءَ جو جيڪو وڏو ڪمال آهي ۽ قدرت جو ڪرشمو چٽجي، اها هن جي ڊگهي لڏڻ پلاڻ آهي. آرڪٽڪ ٽرن دنيا جو اهو

Migratory پکي آهي، جيڪو هر سال سڀ کان ڊگهو سفر ڪري ٿو. هو اتر قطب واري سمنڊ Arctic Sea کان اڏامي ٿو ته ٻاويهه هزار ڪلوميٽر جو سفر ڪري ڏکڻ قطب واري سمنڊ Antarctic ۾ اچيو دنگ ڪري! هو روزانو 240 ڪلوميٽر اڏامي ٿو. سائنسدانن کي پهرين شڪ هو ته ائين نه هوندو پوءِ هنن هتان ناروي کان ڪجهه آرڪٽڪ ٽرن پکين جي پيرن ۾ اليڪٽرانڪ جا چلا چاڙهيا ۽ تن مهينن بعد هي پکي آسٽريليا ۽ نيوزيلينڊ ۾ رڍار ذريعي لڌا ويا.

سمنڊ تي جهاز هلائيندڙيا مسافر، ڊيڪ تي لپتي ڏسندا ته مٿي ڪونجون، آڙيون، نيرڳ ۽ هنجر هجن يا نه پر هي پکي Arctic Tern هر وقت سفر ۾ نظر ايندا پوءِ پلي ائٽلانٽڪ سمنڊ هجي يا پئسفڪ سمنڊ! هنن پکين جا ولر ڪڏهن ڏکڻ طرف پيا ويندا ته ڪڏهن اتر طرف. نئين ماڻهوءَ لاءِ هن پکيءَ جي بهترين سڃاڻپ سندس ڊگهو پچ آهي جيڪو آخر ۾ اباڻيل پکيءَ جي پچ جهڙو ڪئنچيءَ جهڙو نظر اچي ٿو.

پکين ۾ Navigation جي قوت

هڪ دفعو پاڻ وري پکين بابت حيرت انگيز ۽ دلچسپ ڳالهين جو ذڪر جاري رکنداسين. اڄ کان ڇهه ست صديون اڳ تائين يورپ، توڙي اسان پاسي جي ماڻهن اهوئي سمجهيو ٿي ته هي لڏپلاڻ ڪندڙ پکي سال جا پنج ڇهه مهينا ڪو اتي ڪٿي پر پاسي ۾، جبلن جي غارن يا سامونڊي ٻيٽن تي ٿا وڃيولڪن. پر پوءِ آهستي آهستي جيئن ماڻهن ڏورانهن ڏيهن ڏي نڪرڻ شروع ڪيو ته کين خبر پئي ته هي پکي هر سال وڏو سفر ڪري اچن ٿا ۽ مقرر وقت پرديس ۾ گذاري، پنهنجي وطن روانا ٿي وڃن ٿا. گذريل صديءَ جي آخر ۾ جيئن آءِ سي چپ Integrated Circuit ايجاد ٿي ته سائنسدانن لاءِ هنن پکين جو ٽرئڪ رکڻ (پيچو ڪرڻ) آسان ٿي پيو.

سئيڊن جي گوٽابرگ يونيورسٽي جي هڪ بائلاجسٽ ٻڌايو ته گذريل سال هنن اٽڪل هڪ لک پکين جي پيرن ۾ پوئنجيون (Bands) يعني اليڪٽرانڪ چلا چاڙهي ڇڏيا. سياري شروع ٿيڻ سان هو جيڏانهن جيڏانهن وڃڻ لڳا، سندن ڪمپيوٽر ذريعي رڪارڊ رکيو ويو. ڪجهه پکين سان ريڊيو ٽرانسميٽر به اٽڪايا ويا، جيئن هنن جي چرپر جي تفصيلي ڄاڻ حاصل ٿي سگهي ته هو ڪيتري رفتار سان اڏامن پيا ۽ ڪيترن ڪلاڪن بعد فرحت وٺن ٿا ۽ آخر ۾ هو ڪهڙي منزل چونڊي ان تي سيارو گذارين ٿا. حيرت جي اها ڳالهه ته سيارو گذاري هو جڏهن مٿي ڌاري سئيڊن ۾ موٽيا ته ان ساڳي ساڳي هنڌ تي اچي لٿا، جتان هوروانا ٿيا هئا.

سوال توپيدا ٿئي ته پکي لڏپلاڻ ڇو ٿا ڪن؟

آخر اهو ڪم ڪو آسان نه ناهي. ڏينهن رات پَرَ هلائي هنن کي اڏرڻو پوي ٿو ۽ پوءِ ڌارئين ڏيهه ۾ به پهچي کاڌي خوراڪ جي ڳولا ڪرڻي پوي ٿي. هنن جو سفر ڪو انسانن وارو نه آهي جيڪي هڪ ملڪ کان ٻئي ملڪ جمبو جهازن ۾ سفر ڪن ٿا ۽ منزل تي پهچي هوفائيو استار هوٽلن ۾ رهن ٿا ۽ هڪ هنڌ کان ٻئي هنڌ ڪارن موٽرن ۾ گهمن ٿا. پکين وانگر انسانن مٿان هر ڳت تي شڪاري بندوقون تازي نٿا بيهن.

سائيبيريا، يورپ جي اتر اتر اتر ملڪن ۽ ڪئناڊا طرف سياري جي سخت سيءَ کان بچڻ لاءِ اتي جا پکي هر سال ڏکڻ طرف هجرت ڪن ٿا. ڪنهن چيو ته هي پکي کاڌي خاطر ڏکڻ ڏي ڪوچ ڪن ٿا جو سياري ۾ اتر اتر علائقن ۾ هر هنڌ برف چانيل رهي ٿي. ڪو گاهه يا سنگ ته نٿو اڀري پر ساوا وڻ به ٺوڙها ٿيو وڃن. سواهڙن ملڪن جا رهاڪو پکي سيءَ کان نه پر بک کان بچن ٿا. آمريڪا جي ڪيترن ئي شهرن ۾ جڏهن Bird Feeders، يعني پکين جي چڱڻ لاءِ اناج سان ڀريل جاريءَ جون ٿيلهيون لڳايون ويون ته هر هڪ ڏٺو ته سياري ۾ گهرن ۾ ايندڙ ننڍن پکين جو تعداد هيڪانڊو وڌي ويو. ان جو مطلب واقعي اهو ئي نڪتو ته ڪيترائي پکي اهڙا آهن جن کي جي پيٽ ڀرڻ لاءِ کاڌو ملي ته هو سيءَ جي به پرواهه نه ڪن. پر اهڙن پکين جو تعداد تمام گهٽ آهي ۽ هي اهي ئي آهن جيڪي گهرن ۾ اچن ٿا، گهرن ۾ رهن ٿا، جيئن پاڻ وٽ جهرڪيون ۽ ڪبوتر آهن. ٻاهر وٺن تي رهندڙ پکين لاءِ اهو ڪيئن ممڪن آهي ته هي سائيبيريا، ڪئناڊا يا ناروي، سئيڊن ۽ آئس لينڊ جهڙن ملڪن جي ڪاٿو 20 ڊگريون يا ان کان به وڌيڪ ٿڌ برداشت ڪري سگهن.

سائنسدان چون ٿا ته پکين جي هجرت ڪرڻ جو هڪ سبب روشني به آهي. سمهڻ لاءِ رات ضروري آهي پر پنهنجي ۽ پنهنجن بچن جي پيٽ قوت لاءِ ڏينهن جي روشني ضروري آهي، جنهن ۾ هو کاڌي خوراڪ لاءِ ان کڻا، کينئان ماکوڙا يا مڇيون ڏيڏر ڦاسائين ٿا. پنهنجو ۽ پنهنجن آنن ۽ بچن جو بچاءُ به ڏينهن جي روشني ۾ بهتر ٿي سگهي ٿو. رات جي وقت اونداھ ۾ ڪيترائي چمڙن ۽ چيرن جهڙا پکي، نانگ بلائون ۽ ٻيا جانور هنن پکين ۽ انهن جي بچن کي کائڻ لاءِ سرگردان رهن ٿا. سياري جي موسم ۾ اترهن ملڪن ۾ رات تمام وڏي ٿئي ٿي. اسٽاڪھوم ۽ اوسلو ۾ به 18 ڪلاڪن جي ٿيو وڃي. اڃان مٿي نيسنا، ٿرومسو، هارستنب ۽ ڪرونا جهڙن شهرن ۾ ته ويندي 20 ڪلاڪن کان به ڊگهي رات ٿيو وڃي. هاڻ اهڙن هنڌن تي جتي ڏينهن ٻن تن ڪلاڪن جو مس ٿئي ٿو چوڌاري ڄميل برف تي پکي پنهنجي کائڻ لاءِ ڇا حاصل ڪري سگهن ٿا.

پراڻا به حيرت جهڙي ڳالهه آهي ته سيءُ، بک ۽ اونداھين ڊگھين راتين کان بچڻ لاءِ ننڍڙا پکي جن ۾ پاءُ گوشت جو مس ٿو ٿئي، ٻن ڪنڀڙائين تي ڪيئن اڌ دنيا لتاڙين ٿا. هڪ اڻ ڏنل دنيا ڏي پکي پنهنجي اڏام جو ڪورس ڪيئن پلاٽ ڪن ٿا، ڪمال جي ڳالهه آهي! سمنڊ تي رستا ٺهيل نه آهن سو اسان هڪ ملڪ کان ٻئي ملڪ ڏي وڃڻ لاءِ پهرين سامونڊي نقشن (Charts) تي پنهنجي سفر جي پلاننگ ڪيون ٿا. مثال طور پهرين اولهه ڏي وڃڻو آهي، پوءِ فلاڻي پيٽ وٽان گذرڻ تي ڏکڻ ڏي رخ ڪرڻو آهي، پوءِ ٿورو اتر طرف لڙي وري اولهه جو رخ ڪرڻو آهي..... رستي تي جهاز لاءِ تيل ۽ ماڻهن لاءِ راشن پاڻي جي ضرورت پوري ڪرڻ لاءِ فلاڻي فلاڻي بندرگاهه تي ترسڻو آهي.... وغيره وغيره. ۽ هي پکي فقط ۽ فقط دعائن ۽ توڪل تي ئي سفر ڪندا رهن ٿا، شايد!

سئيڊن ۾ پنهنجي پاڙي ’هولما‘ ۾ رهندڙ هڪ مڪاني سئيڊ شاگرد کان پڇيم، جيڪو سئيڊن جي يونيورسٽي مان هنن لڏپلاڻ وارن (Migratory) پکين تي ڊاڪٽوريٽ Ph.D ڪري رهيو آهي، ته هي پکي جن نيويگشن جي ڪنهن به ڪاليج مان تعليم حاصل نه ڪئي آهي ۽ نه وري ڪا جاگرافي پڙهيا آهن، پنهنجي منزل تي ڪيئن ٿا پهچن؟ ۽ سڄو سيارو اسپين، موراڪو يا سنڌ ۽ راجستان ۾ گذاريو وريو اچيو هن شهر مالو جي پارڪن ۽ بس اسٽاپن تي پهچن. هن جي ڄاڻ مطابق:

قدرت هنن تي اهو علم وحي ڪيو آهي يعني Instinct جو حصو آهي، جيئن ٻار ڄمڻ سان ٽيچ پيئي ٿو. اڃان به بهتر مثال ڪميءَ جي بچن جو آهي. ڪمي (ڪچون) بيضا ڏيڻ لاءِ سمنڊ مان نڪري ڪناري تي اچي ٿو ۽ سمنڊ کان چڱو پري ريتيءَ ۾ کڏ ڪوٽي ان ۾ پنجاهه سٺ آنا لاهي کڏ پوري واپس هليو ٿو وڃي. ڪجهه عرصي کانپوءِ ٻچا آنا ڦوڙي ٻاهر نڪري، مٿي اچن ٿا ۽ يڪدم سمنڊ جو رخ رکن ٿا. هنن کي ڪيئن ٿي خبر پوي ٿي ته سمنڊ هن پاسي آهي! کين مخالف طرف ڪرڻ سان هو مڙي وري سمنڊ ڏي رخ ڪن ٿا. هنن کي قدرت طرفان وحي ٿيل آهي ته سمنڊ ڪهڙي طرف آهي ۽ هنن جو بچاءُ سمنڊ ۾ آهي. دير ڪرڻ سان کانگ، سرٿيون ۽ ڪتا ٻلا کين کايو وڃن. سو هجرت ڪندڙ پکين کي قدرت طرفان Instinct آهي.

جبل، نديون، چراگاهه ۽ ٻيون ڌرتي مٿان نظر ايندڙ شيون Topographic Clues به هنن جي مدد ڪن ٿيون، جيڪي هنن لاءِ ائين آهن جيئن رستي تي لڳل بورڊ. هي جبل اچڻ کان اڳ ڪاٻي مڙڻو آهي.

پوءِ وهندڙ درياھ مٿان سڌو ٿي سڌو اڏامڻو آهي..... وغيره وغيره.

ڪن سائنسدانن جو اهو به خيال آهي ته پکي پنهنجي راهه جو تعين سج جي پوزيشن ذريعي به ڪن ٿا، جيئن اسان جهاز جي رفتار جو اندازو ۽ 24 ڪلاڪن ۾ ڪيل سفر جو مفاصلو مختلف وقتن تي سج جي پوزيشن ذريعي حاصل ڪريون ٿا. بهرحال جي ائين آهي ته پوءِ هي پکي وڏا سياڻا چٽا جو بنا سيڪسٽنٽ (Sextant)، بنا لاڳ ٿيل يا ڪئلكيوليٽر جي، بنا کاغذ ۽ قلم جي، پنهنجي دماغ ۾ سڄو حساب ڪتاب ڪريو وٺن ۽ دماغ به ڪو خاص وڏو نه اٿن. پکيءَ جو مٿو چيري ڏسڻا منجهس اڏ کان گهڻو حصو اک والاري ٿي. ميجالو ته ڪو ذرو پرزو اٿس جو مٿي جي پٺين حصي جي هڪ ڪنڊ مس ٿو والاري.

پکين تي PhD ڪندڙ مالمو (سئيڊن) جي هن شاگرد ٻڌايو ته ڪيترائي پرديسي پکي رات جي وقت سفر ڪن ٿا، جڏهن سج ۽ ڌرتي تي موجود شيون (Landscape) نظر نٿيون اچن. رات جي وقت هو گهڻو ڪري تارن کان مدد وٺي پنهنجي منزل ڏي وڃڻ جي راهه جي آگاهي حاصل ڪن ٿا. هي سائنسدان چون ٿا ته ائين به هوندو. ڪجهه ڪجهه لڳي به ائين ٿو جو ڪيترا پکي پٿرس، روم، نيويارڪ، لنڊن جهڙن شهرن مان گذرڻ وقت، وڏين عمارتن ۾ ٻرندڙ بتين جي جهڳمڳ جهڳمڳ يا عمارتن جي چلڪندڙ شيشن ۾ بتين جي اولڙن تي پلجي پون ٿا. هو جن تارن کي ڳڻين ۽ چٽن (Constellations) کي دماغ ۾ رکي اڏامن ٿا، اهي هنن جي دماغ مان نڪريو وڃن ۽ صحيح ٿريڪ تي اچڻ جي ڪوشش ۾ هو اتي ئي چوڌاري ڦرندا رهن ٿا. نيٺ ٽڪجي فنا ٿي هيٺ ڪري پون ٿا يا انهن عمارتن سان ٽڪرائجي پون. ان ۾ ڪو شڪ ناهي ته هر سال وڏن شهرن جي عمارتن سان ٽڪرائجي لکين پکي مرن ٿا. سنگاپور، هانگ ڪانگ، جبرالٽر يا ٻين وڏن بندرگاهن يا سوڙهن رستن تان اسان جي جهازن جو لنگهه ٿئي ٿو ۽ جڏهن جهازن ۽ شهرن جي عمارتن جون بتيون نيويگيشنل بتين (جهازرانن کي رستو ڏيکاريندڙ سمنڊ يا ڪناري تي لڳل بتيون) گڏ مڏ ٿيو وڃن ته ان وقت اسان جي به ڪهڙي حالت ٿيندي آهي. صحيح رستو وڃائي ويهندا آهيون ۽ وري ساڳي ٽريڪ تي اچڻ لاءِ ڇا ته جدوجهد ڪرڻي پوندي آهي ۽ اهڙن موقعن تي ٿوري به ڪوتاهي يا انسان جي ذهني يا جسماني ٽڪاوٽ، حادثو ڪرايو وڃي ۽ موت جو سبب بڻجي ٿو.

صحيح آهي ته هجرت ڪندڙ Migratory پکين مان ڪي رات جو سفر ڪن ٿا ۽ واقعي رات جي وقت، خاص ڪري جهاز جي ڊيڪ تان، هي پکي نظر ايندا آهن. چوڌاري سمنڊ هوندو آهي ۽ هي پکي ڪڏهن ماٺ ۾ ته ڪڏهن لائينون لوند، موسم مطابق ڪڏهن ڏکڻ ڏي ته ڪڏهن اتر طرف پيا ويندا آهن. جهاز ڪٿي اٽڪر تي ٻڌل هوندو آهي يا خراب ٿيڻ ڪري انجڻ بند ٿي ويندي آهي ته سمنڊ جي چولين جي هلڪي ٿپ ٿپ سان گڏ هنن پکين جي پرڻن هڻڻ جو آواز به ٻڌڻ ۾ پيو ايندو آهي.

انهن پکين وانگر اسان وٽ هن سائنسي دور ۾ به ڪيترائي ناڪتا بنا ڪنهن ”اليڪٽرونڪ نيويگيشنل ايڊ“ جي، فقط ۽ فقط تارن جي مدد ذريعي ڪراچي کان دبئي، ڪراچي کان ممبئي پهچيو وڃن. ڪي ناڪتا ته ويندي ڪراچي کان جبوتي يا مغديشو (سوماليا) کان به وڃيو نڪرن. پر طوفاني راتين ۽ مينهونگيءَ جي مند ۾ جڏهن آسمان ڪارن ڪارن سان ڀريل هوندو آهي ۽ واٽ ڏسيندڙ ڪو تارو نظر نه ايندو آهي ته هنن جون وايون بتال ٿي وينديون آهن. هنن کان تڙ تڙ تڙ ٿي ويندا آهن ۽

اونداهه ڪارونپار ۾ هنن لاءِ طرف سڃاڻڻ ڏکيا ٿي پوندا آهن. اسان جي جهازن تي ڪٿي ريدار ٿين ٿا، ايڪو سائونڊر ٿين ٿا، ڊي ايف (Direction Finder) ٿين ٿا ۽ مختلف ڪمپاسن ذريعي ٿيئي اتر (جاگرافيائي اتر، چقمقي اتر ۽ True اتر) ڳولي وٺون ٿا. ان ڪري جهڙالين راتين ۾ به پنهنجي سفر کي جاري رکون ٿا. سوال ٿو پيدا ٿئي ته اهڙين راتين ۾ جيڪي هنن پکين جي سفر ۾ پڻ ڪٿي نه ڪٿي ضرور اينديون هونديون ۽ تارا گتيون غائب ٿي وينديون هونديون، هي پکي رات جي وقت پنهنجو سفر ڪيئن ٿا جاري رکن؟

پکين جي معلومات رکندڙ هن شاگرد ٻڌايو ته ڪجهه پکي اهڙا آهن جيڪي جهڙالين راتين ۾ به پنهنجو سفر قائم رکن ٿا. هنن جي اندر ۾ قدرت طرفان ڪواهڙو ڪمپاس (قطب نما) ڦٽ ٿيل آهي جو هوڌرتي جي چقمقي فيلڊ (Magnetic Field) کي پرکي سگهن ٿا.

پکين تي کوجنا ڪندڙ ڪجهه سائنسدانن جواهو به چوڻ آهي ته ٿي سگهي ٿو لڌپلاٽ ڪندڙ هنن پکين جي ميجالي ۾ پاليل ڪبوترن وارو ڪيميائي مادو هجي، جنهن کي انگريزي ۾ Magnetite سڏجي ٿو، جنهن کان ڪيمسٽري جوهر شاگرد واقف آهي. ڪجهه سائنسدانن جواهو به چوڻ آهي ته پکي اکين يا دماغ ذريعي نه پر ڪنن ذريعي پنهنجي راه ڳولين ٿا، جنهن تي هلي هو منزل تي پهچن ٿا. هو ڪنهن ذريعي هيٺاهين فريڪئنسي وارا آواز جيئن ته سمنڊ جي چولين جي اٿل پٿل، سوين ميلن تان ٻڌي سگهن ٿا.

ائين به ناهي ته رستو ڳولڻ ۾ پکي غلطي نٿا ڪن. جڏهن انسانن کان ئي چڪون ٿيو وڃن ته پکين کان چو نه ٿينديون هونديون. ڪڏهن ڪڏهن ائين به ٿيندو آهي ته سمنڊ تي لڳندڙ طوفانن ۽ مونجهارن ڪري ڪيترا پکي واٽون وڃائي ويهندا آهن ۽ اتر ڪٿاندا کان نڪتل پکي ڏکڻ طرف برازيل يا وچ آمريڪا ڏي ويندي، طوفانن ۾ وڃڻي اٽلانٽڪ سمنڊ اڪري اوڀر طرف يورپ کان اچي نڪرندا آهن. بهرحال اها ڪا وڏي ڳالهه ناهي. ڪولمبس جهڙو چڱو مڙس ئي سمنڊ تي رستو وڃائي ويٺو. هو ايسٽ انڊيز (انڊونيشيا، ملايا وغيره) لاءِ پنهنجي ملڪ اسپين کان نڪتو هو. آفريڪا ڪنڊ جي چيڙي تائين پهچي ڪاٻي پاسي اوڀر طرف رخ ڪرڻ بدران ساڄي اولهندي ڏي ڏوڪيندو ويو. چڱو جوان طرف زمين هئي ۽ پوءِ هن کي ڪريڊٽ مليو ته هن آمريڪا ايجاد ڪيو آهي پر جي زمين نه هجي ها يا آمريڪا اڃان به هفتو کن ڏور هجي ها ته بک ۾ پاهه ٿيندڙ جهازران هڪ ٻئي کي ڪائي ڪپائي چڏين.

پکي لڏپلاڻ ڇو ٿا ڪن؟

ڪئناڊا جي هڪ ننڍي بندرگاهه ”بي ڪامو“ ۾ اسان جي جهاز تان گوار جهڙين ڦرين جو بچ لهي رهيو هو. هن بچ سان اسان سينيگال جي بندرگاهه ڊڪار مان جهاز کي پرائي، ڪئناڊا جي هن ڏور اتراهين بندرگاهه ۾ پهتا هئاسين. بچ ۽ اناج تي ڪيترن ئي قسمن جا پکي هيڏانهن هوڏانهن ڇڳي رهيا هئا. انهن ۾ هڪ پنج انچ کن ڊگهو جهرڪيءَ جهڙو پکي پڻ هو. جنهن لاءِ اتي ڪم ڪندڙ هڪ شيڊي فورمئن چيو ته هن جونالو ٽينيسي واريبل آهي. اُهي جولاءِ جا ڏينهن هئا. شيڊي ڏاڏي چيو ته جهاز خالي ٿيڻ ۽ مرمت بعد جڏهن اسان نيويارڪ، بالتيمور، هيوستن ۽ آمريڪا (USA) جي ٻين بندرگاهن مان سامان ڪڍي ويسٽ انڊيز جي ٻيٽن ترنيڊاد ۽ تباگو نومبر ڌاري پهچنداسين ته هي پکي اسان کان اڳ اتي پهتل هوندو. ان وقت مونکي ڏاڏي جي ڳالهه سمجهه ۾ نه آئي جنهن جي ڏاڏي 1932ع ۾ ترنيڊاد کان لڏي ڪئناڊا ۾ اچي گهر وسايو هو. بعد ۾ خبر پئي ته مٿيون پکي هجرت ڪندڙ پکي آهي ۽ هر سال ڪئناڊا جي سخت سيءَ کان بچڻ لاءِ 3000 ميلن جو سفر ڪري وڃ آمريڪا ۽ ڏکڻ آمريڪا وڃي ٿو ۽ وري بهار جي موسم شروع ٿيڻ سان ڪئناڊا واپس وري ٿو. هو موٽڻ بعد ساڳي هنڌ تي پهچي ساڳي وٺ تي آکيرو ٺاهي آنا لاهي ٿو.

ڪئناڊا واري ڏاڏي (شيڊي) فورمئن جي ڳالهه ائين آهي جيئن ماسڪو، لينن گراڊ، هيلسنڪي يا اسٽاڪهولم جي ڪنهن پارڪ ۾ ڪنهن ڪونج، هنجريا نيرگ کي ڏسي آئون چوان ته هي پکي نومبر جي مهيني ۾ توهانکي منچريا ڪينجهر ڍنڍ تي يا سانگهڙ جي سانگراڙو يا نونگهڙو ڍنڍ تي نظر ايندو. پکين جي لڏپلاڻ بابت هڪ ٻيو نقطو!

چيو وڃي ٿو ته سيءَ کان پچڻ خاطر ۽ کاڌي جي ڳولا لاءِ اتراهن ٿڌن ملڪن کان سياري ۾ پکي ڏکڻ ڏي روانا ٿين ٿا. صحيح آهي. ائين ئي لڳي ٿو. پر يارو اهو به ته سوچيو ته انهن ۾ ڪي پکي ڪو عجيب مسخرا هوندا جو هيڪانڊو گهڻو ڏکڻ ڏي هليا وڃن ٿا. جيئن ناروي، سئيڊن ۽ ٻين اتراهن ملڪن جا پکي سيءَ کان بچڻ لاءِ ڏکڻ طرف وڌ ۾ وڌ اسپين ۽ اٽليءَ تائين ڪڍي وڃن ۽ اتي ئي سياري گذارين. ۽ اهو به آهي ته ڪجهه پکي اتيئي ٽڪي پون ٿا پر ٻيا خبر ناهي ڇو سڄو ميڊيٽرينين (پوءِ ڇڄ) سمنڊ لتاڙي الجيريا، ليبيا ۽ ڪي ته ترڪي ايران مان ٿيندا سنڌ ۽ گجرات (هندستان) کان وڃيو نڪرن. بهرحال ڪو اعتراض ناهي. بلڪ هنن پرديسي پکين جي اها سٺي ڳالهه آهي. جي هو عقل کان ڪم وٺي پاڻ کي وڌيڪ تڪليف ۾ وجهڻ جي نه سوچين ۽ فرانس ۽ اسپين جي ڏاکڻين ڍنڍن، درياهن ۽ سامونڊي ڪناري تي ئي ٽڪي پون ته پوءِ اڄ اسانکي سنڌ ۾ ههڙا سهڻا پکي ڪٿي نظر اچن ها!

هڪ ٻي ڳالهه. سئيڊن جي شهر مالمو جي هڪ بس اسٽاپ جي بينچ تي آئون ۽ مون سان گڏ اتي جي يونيورسٽي مان M.Sc ڪرڻ وارو چيف انجنيئر حميد قاضي ويٺو هو. جولاءِ جو مهينو هو. هڪ ٻه رتنبا (Red Crested Pochard) ۽ اڇڙا (Marbal Ducks) اسان جي پيرن وٽ ناز سان هلي رهيا هئا. مون هڪ رتنبي جي پٺيءَ تي هٿ ڦيريو. هو نه چرڪيو ۽ نه پڙڪو ڏئي پڳو. هو پنهنجي ناز وار چال سان اڳتي وڌندو ويو. مون کلي قاضيءَ کي چيو ته يار هي پکي به وڏا سياڻا آهن. نومبر ۽ ڊسمبر ۾ جڏهن

هو سنڌ ۾ آهن ته اتي ته ائين ڪنهن ماڻهوءَ جي ويجهو وڃن. هتي سئيڊن ۾ هڪ سنڌيءَ کان پنيءَ تي هٿ لهرائيندي به ڊڄن نٿا جو هنن کي خبر آهي ته سئيڊن جي حڪومت ان معاملي ۾ سخت آهي. پرديسي پکين کي نقصان رسائڻ تي نه فقط ڏنڊ آهي پر جيل جي سزا پڻ آهي. ائين جي نه هجي ها ته هي بدڪون ۽ آڙيون ته ڇا، سئيڊن جا پاريهڙ به پاڻ وارو تيونيشيا جو عرب محمد عياض گهي کائي ڇڏي ها. هڪ ڏينهن ڪوٺن هيگن جي ريلوي اسٽيشن جي ڇت جي ڪامن ۾ ويٺل پاريهڙن ڏي اشارو ڪري محمد عياض مونکي چيو هو ”الطاف! حڪومت طرفان بندش نه هجي ته روز چري ڪٿي گهٽ ۾ گهٽ به پاريهڙ گهي ڪٿي وڃان.“

مونکي حيرت مان گهوريندو ڏسي چيائين، ”توهان پاڪستاني شايد پکين کي نٿا ڪاڻو.“
 ”خير Reputation ته اسان پاڪستانين جي، بلڪ اسان سنڌين جي به ڪا خاص سني ناهي.“
 مون عياض کي ٻڌايو ”اسان ته هنن خوبصورت پکين جو اهڙو سُڪ ڦٽايو آهي جو اسان وٽ هاڻ اچڻ ئي گهٽائي ڇڏيو اٿن. پر اسان پاريهڙن ۽ ڪبوترن جو نالو نه وٺندا آهيون.“
 منهنجي خيال ۾ سنڌ ۾ هاڻ اسان وٽ پاريهڙ ٿي وڃي بچيا آهن، جن جو نه ڪو وڏيرو وزير نالو وٺي ٿو نه وري ڪو باگڙي پيل. سنڌ ۾ پاريهڙ پکيءَ لاءِ چوندا ته هي پکين ۾ سيد آهي. هن کي مارڻ گناهه آهي. آس پچڻ تي هنن پکين کي اُن پيا ڪارائيندا. باقي ٻين پکين کي نه فقط اسين پاڻ، پر عربن کي به وٺي اينداسين ته اچي ڪٽيون.

ناروي جي هڪ اتراهين بندرگاهه ٽرنڊهام ۾ جتي پکين جون تمام گهڻيون ڪالونيون آهن، پکين جي هڪ ماهر Ornithologist کان پڇيم ته پکي لڏ پلاڻ ڇو ٿا ڪن؟ هنن کي سرءُ جي موسم ۾ ڏکڻ ڏي ۽ بهار جي موسم ۾ واپس اتر ڏي وڙڻ جي هورا ڪورا ڪيئن ٿي ٿئي؟
 اورنيٿالاجسٽ ان کي سڏجي ٿو جنهن کي پکين جي ڄاڻ هجي جيئن بايولاجسٽ يا زولاجسٽ وغيره. بايولاجي ۾ دراصل باطني ۽ زولاجي اڇيو ٿيون وڃن. Ornithology زولاجي جي اها برانچ آهي جيڪا پکين ۽ انهن جي عادتن وغيره سان واسطو رکي ٿي. بهرحال هن آرنيٿالاجسٽ مطابق ”فوتو پيرڊزم“ پکين کي هجرت لاءِ مجبور ڪري ٿو. فوتو پيرڊزم دراصل ڏينهن جي ننڍي يا وڏي ٿيڻ جي اثر کي سڏجي ٿو. بقول ڊڪشنري جي:

Photoperiodicity is the physiological reaction of organisms to the length of day or night.

پکين جي سائنسدانن موجب ڏينهن جي واڌ يا ڪوت پکين جي Pituitary ۽ Pineal غدودن تي اثر ڪري ٿي ۽ پکي اڏامڻ لاءِ بي چين ٿيو وڃن ۽ آخرڪار هنن کي محسوس ٿئي ٿو ته هاڻ اڏامڻ جو وقت اچي ويو آهي. سائنسدانن جو اهو به چوڻ آهي ته انهن ئي ڏينهن ۾ پکين جون Pectoral muscles تي به سوچ چڙهيو وڃي. هنن ۾ هيڪاندي گهڻي مضبوطي ۽ طاقت پيدا ٿيو وڃي. ۽ اها ئي شيءِ آهي جيڪا هڪ ننڍڙي ”همنگ برڊ“ جهڙي پکيءَ ۾ ايڏي قوت پيدا ڪري ٿي جو هو هڪ سڪينڊ ۾ 50 دفعا پَر هڻي ٿو ۽ لڳاتار اڏامي خليج ميڪسيڪو (سمند) جو 500 ميلن جو فاصلو 25 ڪلاڪن ۾ پورو ڪري ٿو.

سنڌ جي هڪ اخبار ۾ پڙهيو هوم ته هي پرديسي پکي پنهنجي اتراهين وطن کان ٻُڪيا اُچيا نڪرن

تا جو جڏهن هو سنڌ جي ڍنڍن ڍورن تي لهن ٿا ته بيحد ڪمزور حالت ۾ هوندا آهن ۽ يڪدم چڱو ٿي وڃن ٿا. پهرين ٻه ٽي ڏينهن ته هنن کي جيڪي ڪجهه ملندو آهي اهو چڱندا رهندا آهن. ان بعد هو پنهنجي پسند جي خوراڪ جي ڳولا ڪن ٿا.....

بهر حال مٿين ڳالهه جو آخري حصو ته صحيح آهي پر پهريون غلط آهي. سنڌ ۾ ايندڙ هي پرديسي پکي سرءُ جي موسم ۾ جڏهن هتان سفر جو سانڀاهو ڪن ٿا ان وقت هنن جي صحت ڏسڻ وٽان هوندي آهي ۽ پوءِ هفتن جا هفتا پَر هلائڻ ۽ رستي تي جهڙو تهڙو پيٽ ڀرڻ ڪري هو ڪمزور ٿيو وڃن. اهو ائين آهي جيئن هڪ ماڻهو ڊائيتنگ هڪ طرف ڪري ۽ ٻئي طرف سڄو ڏينهن ڊوڙندو رهي ته هفتي ٻن ۾ هن جي ڇا حالت ٿي ويندي. سو پکين جي به مشقت ڪري چري ڳريو وڃي ۽ ڏهرا نظر اچن ٿا ۽ وري ڪائي ڪائي جڏهن ٿلها ٿين ٿا ته بهار جي موسم اچيو وڃي ۽ هنن کي پنهنجي وطن ڪوچ ڪرڻ لاءِ تيار ڪرڻي پوي ٿي.

پکين جي هڪ سائنسدان چيو ته قدرت طرفان جيئن ئي پکين جي جسم تي چري چڙهي ٿي ته پکي بي چين ٿيو وڃن ۽ هو ان کي ڳارڻ لاءِ اڏامڻ ضروري سمجهن ٿا. اهي پکي جيڪي لڏپلاڻ نٿا ڪن، هڪ ئي علائقي ۾ رهن ٿا اهي هيڏانهن هوڏانهن گهمڻ ڦرڻ لاءِ ڏهه منٽ يا اڌ ڪلاڪ کن اڏامي وري ڪٿي وڃن ٿي يا پٽ تي ان ڏاڻو چڱي پيٽ ڀرين ٿا. پر اهي پکي جيڪي هڪ ملڪ ڇڏي ڏورانهن ڏي به وڃن ٿا ۽ هنن کي لڳاتار اڏامڻو پوي ٿو انهن لاءِ سندن جسم تي چريءَ جو هجڻ ضروري آهي، جنهن کي هو اڏامڻ وقت ساڙين ٿا جيئن هوائي جهاز جي انجن هلائڻ لاءِ تيل جو هجڻ ضروري آهي. پوءِ ڪي پکي آرڪٽڪ ٽرن جهڙا، جيڪي ٻه ٻه مهينا سفر ڪن ٿا، اهي رستي تي نظر ايندڙ چراگاهن، جهنگلن ۽ ڍنڍن ڍورن تي ساهي پئي چڱندا وڃن ٿا پر سندن اهو چڱو فقط گجي پري ٻڪ مٽائڻ آهي. ٻن ٻن ڏينهن جي ٻڪ بعد لڳ ڀڳ مان هنن تي چري نٿي چڙهي. ڪي پکي، جيئن ته هڪ ڪار ڪڍي جهڙي پکي (Blackpolls) لاءِ ٻڌائين ٿا ته نيوانگلنڊ کان نڪري ٿو ته يڪا 110 ڪلاڪن جي اڏار بعد (يعني چار راتين ۽ پنجن ڏينهن ۾) سڄو ائٽلانٽڪ سمنڊ ڪراس ڪري ڏکڻ آمريڪا جي سرزمين تي پهچي ٿو. ان سفر ۾ هي پکي هيٺ لهي به نٿو سگهي جو هيٺ سمنڊ ئي سمنڊ آهي. ائٽلانٽڪ ٽرن، هنجرن، رٽنبن ۽ نيرڳ جهڙن پکين لاءِ سمنڊ مٿان اڏامڻ ڪا وڏي ڳالهه ناهي. بلڪ اهڙا بدڪن ۽ سي گل قسم جا پکي سمنڊ مٿان ئي اڏرڻ بهتر سمجهن ٿا جيئن ٿڪ پيڇڻ ۽ مچي ڏيڏر ڪائڻ لاءِ هنن لاءِ سمنڊ وڌيڪ Safe آهي جو هو آبي پکي آهن. پر ڪارڪڻي جهڙن پکين لاءِ ائٽلانٽڪ جهڙو سمنڊ اڪرڻ وڏو امتحان ۽ آزمائش آهي، جو اهو هيٺ لهڻ تي سمنڊ مٿان تري نٿا سگهن.

پکي سنا ناکڻا آهن

بهر حال پکين جي هيڏي معلومات حاصل ڪرڻ جي باوجود ايجان تائين ڪوبه سائنسدان يا زولاجسٽ Navigation جو مسئلو حل ڪري نه سگهيو آهي ته پکي بنا ڪنهن نقشي، قطب نما، ايڪو سائونڊر، رڊار ۽ ڊائريڪشن فائينڊر (D.F) جي صحيح منزل تي ڪيئن ٿا پهچن. ان ۾ ڪو شڪ ناهي ته ڏينهن جو يا رات جو اڏامڻ وقت هو سج، چنڊ ۽ تارن جي مدد وٺن ٿا پر انهن سان هنن کي فقط سندن پوزيشن جي خبر پوي ٿي ته هو دنيا جي گولي تي ڪهڙي هنڌ آهن. جيئن اسان جهاز هلائيندڙ Sextant دوربين ذريعي چوويهين ڪلاڪن ۾ ٽي يا چار دفعا ڪن سج ۽ ڪجهه خاص تارن جي پوزيشن معلوم ڪريون ٿا ۽ ٽرگنوميٽري ذريعي حساب ڪري پنهنجي جهاز جي ڌرتي (يعني ان سمنڊ تي) پوزيشن معلوم ڪريون ٿا ته اسان اتر اڌ گول ۾ آهيون يا دنيا جي ڏکڻ اڌ گول ۾، قطبن جي ويجهو آهيون يا خط استوا جي، ۽ ميل اڌ جي فرق سان اسان Exact پوزيشن ڪڍيو وڃون ته ڪهڙي ويڪرائي ڦاڪ ۽ ڪهڙي ڊگهائي ڦاڪ (Longitude) تي اسان جو جهاز آهي. پوءِ چارٽ (سامونڊي نقشي) تي پينسل سان پنهنجي پوزيشن جو نشانو هڻون ٿا ۽ هڪ ڏينهن اڳ، ان وقت تي ورتل پوزيشن کان ماپ ڪيون ٿا ته خبر پوي ته جهاز دنيا جي گولي تي ڪيترا ميل سفر ڪيو. جهاز پاڻ کڻي چوويهه ڪلاڪن ۾ 500 ميل هليو هجي، جنهن جي خبر جهاز جي انجن جي RPM ميٽر مان پئجيو ٿي وڃي، جيئن ڪار جي ماٿيلو ميٽر مان خبر پئجيو وڃي. ڪراچي کان حيدرآباد ويندي ڪار ڪيترا ميل هلي ۽ حيدرآباد پهچڻ ۾ ڪيترا ميل اٿس. هوائي جهاز جو فاصلو به ائين ماپي سگهجي ٿو پر پاڻيءَ جي جهاز ۽ پکين لاءِ ٻيا ڪجهه فڪر مسئلو پيدا ڪن ٿا. سامهون يا پٺيان کان لڳندڙ تيز هوائون کين سندن پرن هڻڻ جي حساب سان پٺيان يا اڳيان ڪريو ڇڏين. واچوڙا ۽ طوفان جن ۾ گهيري واريون هوائون لڳن ٿيون، پکين ۽ پاڻيءَ جي جهازن کي نه رڳو اڳيان پويان پر ساڄي يا کاٻي لوڙهيو ڇڏين. پاڻي وارن جهازن کي ته سامونڊي چوليون ۽ گڻ به توائي ڪريو ڇڏين ۽ پوءِ ٽاپر اچڻ تي سج تارن ذريعي اسان معلوم ڪريون ٿا ته اسان جو جهاز ڪٿي ۽ ڪهڙي هنڌ آهي ۽ پوءِ منزل تي وڌڻ کان اڳ اسان پنهنجي جهاز کي ان ڪورس تي آڻيون ٿا، جيڪا راهه اسان چارٽ تي پينسل سان اڳواٽ ٺاهي آهي ته اها وٺي هلنداسين ته منزل ڏي وڌندا رهنداسين.

سو سائنسدانن جي انهن ٿيوريٽن کي ته ڪٿي مڃتا ملي آهي ته هل سائين پکي سج، چنڊ تارن کان مدد وٺن ٿا پر ان مدد ذريعي، هنن کي فقط سندن پوزيشن جي خبر پوندي هوندي ته هو دنيا جي گولي تي ڪهڙي نقطي تي آهن. سندن مهيني مهيني جي اڏام ۾ هنن کي ضرور طوفانن ۽ جهڳٽن مان به گذرڻو پوندو هوندو ۽ دماغ ۾ رکيل اصلي راهه تان ٿيڙ ڪائي ويندا هوندا. سو سوال اهو ٿئي ته هو پنهنجو ڪورس ڪيئن ٿا سڀيت ڪن ۽ طوفان جهڙين آفتن بعد ان ڪورس تي واپس ڪيئن ٿا اچن! اها ڳالهه سائنسدانن کي اڃا تائين منجهائيندي اچي. ڏٺو وڃي ته ويندي ٻيون ڳالهون به فقط ٿيوريٽن جي روپ ۾ آهن. پکي ڳالهائي ته نٿا سگهن جو هو (پکي) ٻڌائين ته اسان (انسان) جيڪي

سوچيون پيا اهي حقيقتون (Facts) آهن يا بيوقوفيءَ جا ڏکا.

جيئن مثال طور سائنسدان چون ٿا ته هڪ هنڌ کان ٻئي هنڌ تائين پهچڻ ۾ پڪي ڌرتي جي اهم شين کي ڌيان ۾ رکن ٿا. مثال طور ڪونجون سائيبيريا جي علائقي مان نڪرڻ وقت پهرين هندوڪش يا هماليه جبلن جي قطارن کي نظر ۾ رکي پوءِ سنڌو نديءَ کي فالو ڪنديون سنڌ ۾ لهن ٿيون. پر ڪيترائي اهڙا تجربا ڪيا ويا آهن جن ۾ هنن لڏپلاڻ وارن پکين کي سندن اصلي وطن بدران ڪنهن ٻئي ڏورانهن هنڌ ڏي کڻي جڏهن اتان ڇڏيو وڃي ٿو ته به هو ڦري گري ان منزل تي پهچيو وڃن جنهن تي هو سالن کان ايندا رهن ٿا.

هي پڪي ڪيئن ٿا رستو ڳولين؟ ڪيئن ٿا منزل لهن؟ ان ڳالهه سڀني کي حيرت ۾ وجهي ڇڏيو آهي! هڪ ٿيوري اها به آهي ته هي پڪي ڌرتي جي چوڌاري Field of Magnetism جي لهرن مان رستو ڳولين ٿا، جيئن اسان جهاز هلائيندڙ قطب نما جي سئيءَ مان طرفن جو حساب لڳايون ٿا ۽ اها سئي ڌرتي جي چقمقي لهرن جي چار مطابق پاڻ کي Set ڪري ٿي. انهن چقمقي لهرن کان علاوه پنهنجي راه جو تعين، هي پڪي ڌرتي جي چڱ Vertical Direction of Gravity مان به ڪن ٿا.

لڏپلاڻ وارن (Migratory) پکين جي اڏام بابت هڪ اهم نقطو. هو ڏينهن جا ڏينهن، بلڪ هفتن جا هفتا اڏامندا رهن ٿا. ڪي ته هڪ هڪ سؤ ڪلاڪ به لڳاتا اڏامن ٿا پر جن جي منزل ڏور آهي اهي ڏينهن ٻن جي اڏام بعد ڪڏهن ڪجهه ڪلاڪ ته ڪڏهن ڏينهن به رستي تي ڪنهن ڍنڍ تي، سمنڊ جي ڪناري تي يا ڪنهن پارڪ، جهنگل، چراگاهه ۾ ترسي ساهي پئين ٿا. هو ڪڏهن سمنڊن مٿان اڏامن ٿا ته ڪڏهن رڻ پٽ ريگستان مٿان. جيڪي آبي پڪي آهن، يعني جيڪي تري سگهن ٿا ۽ جيڪي کاڌ خوراڪ پاڻيءَ مان حاصل ڪن ٿا، اهي پڪي ڪوشش ڪري سمنڊ يا درياھ جو ڪنارو ڏئي هلن ٿا. هنن جي اها ئي ڪوشش رهي ٿي ته جتي زمين جو حصو گهٽ هجي اتان گذرجي. جيڪي جبل، ريگستان يا زمين جا پڪي آهن، اهي اهڙو رُوت اختيار ڪن ٿا جتان هنن کي سمنڊ مٿان اڏامڻو نه پوي. جيئن اسان اهڙو جهاز جنهن ۾ خرابي پيدا ٿيڻ جو انديشو هجي، يا اهڙي موسم ۾ جنهن مان اسان کي لڳي ته اها جهاز کي رهڙي رکندي، ڪوشش ڪري ڪنارو ڏئي هلون ٿا، جيئن جهاز جي انجن جي بربڪ ڊائون ٿي پوي، يا آڏو طوفان جي اک ۾ وڃي پئون ته يڪدم پڇي پاسو ڪري ڪنهن ويجهي بندرگاهه ۾ هليا وڃون يا ڪنهن زميني آڏ ۾ (جتي سمنڊ جي چولين جو اثر گهٽ محسوس ٿئي) ترسي Shelter وٺون ٿا.

اڄ ڪلهه طوفانن، بارش ۽ زلزلن جي اڳواٽ خبر پئجي وڃي پر اها فقط ڏينهن اڌاڳ پوي ٿي. ائين ناهي ته نئين سال شروع ٿيڻ تي ان سڄي سال جي اڳواٽ خبر پئجي وڃي جيئن سال شروع ٿيڻ تي، مختلف شهرن جو چارٽ ڇپجي وڃي ته ڪراچي، پنڊي يا لنڊن پٽرس ۾ سڄ اڀرڻ جو هي ٽائيم هوندو ته لهڻ جو هي. موسم، مينهن يا طوفانن جي اهڙي سڄي سال جي اڳواٽ خبر نٿي پوي ته فلائن فلائن ڏينهن تي فلائن فلائن سمنڊن تي هن طاقت جا طوفان لڳندا. بهرحال اهو به سنو آهي ته جهاز تي موجود اليڪٽرانڪ اوزارن ذريعي يا ڪناري جي ڪنهن ويجهي ريڊيو اسٽيشن ذريعي ڪنهن به هنڌ تي طوفان يا سامونڊي سائڪلون لڳڻ جو ڏينهن اڌاڳ اطلاع مليو وڃي ۽ اسان پنهنجو پاڻ کي يعني جهاز کي، ان آفت کان ٿورو پاسيرو ڪريو ڇڏيون. يعني چارٽ (سامونڊي نقشي) تي ٺهيل ڪورس ۾ ٿوري

گهڻي تبديلي آڻيو ڇڏيون ۽ گهٽ ۾ گهٽ طوفان جي اک کان پاڻ بچايو وئون. شروع وارن سالن ۾ يعني سن واري ڏهاڪي ۾ مون جڏهن جهاز جي نوڪري شروع ڪئي ته انهن ڏينهن ۾ موسم جي اڳ ڪٿي ڪرڻ جا اوزار اهڙا ”هائڊرو گراف“ نه هئا. ريڊيو اسٽيشن طرفان موڪليل رپورٽون به اهڙيون خطري جوڳيون نه هيون. سونتي جي ۾ اسان اوچتو لڳندڙ طوفانن ۾ ستنجي ويندا هئاسين.

سوال ٿو پيدا ٿئي ته هي Migratory پکي جن کي اسين پرديسي، مهاجر، هجرت ڪرڻ وارا يا لڏپلاڻ ڪرڻ وارا پکي سڏيون ٿا، طوفانن ۾ پنهنجو بچاءُ ڪيئن ڪن ٿا، جڏهن مهينو مهينو ائٽلانٽڪ، پئسفڪ ۽ ٻين سمنڊن مٿان اڏرن ٿا؟ ان لاءِ پکين جي ڄاڻ رکندڙ سائنسدان (Ornithologists) اهو ٻڌائين ٿا ته پکين کي قدرت طرفان ٻين ڳالهين سان گڏ موسم جي سڃاڻ جي پڻ قابليت آهي. پکين لاءِ چيو وڃي ٿو ته هو بهترين Weather Forecasters آهن. هنن کي طوفانن، بارش ۽ ڪنوٽ گجگوٽن جي گهڻو گهڻو اڳ خبر پئجي وڃي ۽ هو عارضي طور ان رُوت کي avoid ڪن ٿا يا لڪڻ لاءِ آجهو ڳولين ٿا. سمنڊ جي اٿل پٿل ۽ موسم جي خراب ٿيڻ جي خبر ڪڏهن ڪڏهن اسان کي پکين جي Behaviour مان به پوي ٿي. سمنڊ توڙي ڪناري تي ڪبوترن جهڙا سامونڊي اڇا پکي Sea Gulls نظر اچن ٿا. جيڪي ڪڏهن بندرگاهه جي ويجهو ايندي يا بندرگاهه ڇڏڻ وقت، جهاز جي پنئين حصي تي قطارون ڪري ويهندا آهن. هو سمجهن ٿا ته اهڙن موقعن تي جهاز جو پنداري (ڪچن صاف ڪرڻ وارو) کاڌي پيتي جو بچيل سامان پٺيان اچي سمنڊ ۾ اچي ٿو جو اهو ڪن ڪچرو بندرگاهه ۾ اچڻ جي اجازت ناهي. بهرحال عام حالتن ۾ اسان فقط اهي اڇا پکي ڏسندا آهيون. جهاز جي نوڪري شروع ٿيڻ بعد پهرين ئي هفتي هڪ ڏينهن ڪارن ڪنڀن وارن پکين کي ڏٺوسين جيڪي ان وقت اسان کي سي گل جهڙائي لڳي رهيا هئا پر پوءِ ناروي سئيڊن ۾ رهڻ دوران خبر پئي ته سي گل پکين جهڙا اهي پکي ترن (Tern) سڏجن ٿا ۽ انهن جو اباڻو ديس آرڪٽڪ سمنڊ يعني سئيڊن ۽ ناروي پاسي جو اتراهون علائقو آهي. ترن پکي لاءِ خاص ڪري ”آرڪٽڪ ترن پکي“ جيڪو سفيد رنگ جو ٿئي ٿو چيو وڃي ٿو ته هي پکي هر سال سڀ ۾ وڏو مفاصلو طئي ڪري ڏکڻ اڌ گول ۾ آسٽريليا ۽ نيوزيلينڊ کان وڃي نڪري. انهي آرڪٽڪ ترن جون ٻيون به ڪيتريون ئي جنسون آهن جيئن ته انڪا ترن، يا هي بلٽڪ ترن. سو هن ڪاري پکيءَ کي ڏسي جهاز تي پراڻن جهازن دوسٽن يڪدم چيو ته ڄاڻ ته طوفان آيو ۽ ائين ئي ٿيو! هنن دوسٽن کان پوءِ خبر پئي ته هي پکي، جيڪي عام حالتن ۾ جهاز جي ويجهو نه ايندا آهن، اهي اهڙي موسم جي اڳ ڪٿي تي ڪناري ۽ جهاز تي بچاءُ جو سهارو وٺڻ لاءِ اچن ٿا. چيو وڃي ٿو ته ڪيترن ئي پکين کي بئروميٽرڪ پريشر (هوائي دٻاءُ) ۾ معمولي رد و بدل اچڻ تي به ڄاڻ ٿيو وڃي!

اسان جهاز هلائڻ وارا چوندا آهيون ته نيوپيگيٽر (ناڪٽو) اهو سنو جيڪو خراب موسم مان به فائدو وٺي سگهي. يعني هو سڙهن کي اهڙو ڪنڊاٽو رکي جو هوا هن جي فائدي ۾ ٿي پوي ۽ جهاز هيڏانهن هوڏانهن ڀٽڪڻ بدران پنهنجي صحيح راهه تي ٿي رهي. جهاز انهي ئي ڪورس تي رهي جيڪو منزل تائين پهچڻ لاءِ چارٽ ۾ لڳايو ويو آهي. بهرحال اهڙو ناڪٽو (يعني ناؤ خدا يعني ڪيپٽن) ته ڪٿي ڪو ڪوهجي پر هر Migratory (لڏپلاڻ ڪرڻ وارو) پکي ان ڪم ۾ ماهر آهي. هو اهڙي موسم ۾ هروڀرو پنهنجي سفر کي روڪڻ بدران پوري پوري ڪوشش ڪري ٿو ته سندس سفر جاري رهي. هو پنهنجي فائدي واري هوا جي ڳولا ۾ عام ليول ڇڏي، مختلف هيٺاهين مٿاهين (Altitudes) تي اڏامي ٿو.

پکين جي نه فقط ڏسڻ جي طاقت وڌيڪ آهي پر ٻڌڻ جي پڻ. اسين انسان ڏهن کان ويهه Cycles per second جي وچ وارا آواز هرگز ٻڌي نٿا سگهون پر پکي چٽيءَ طرح ٻڌي سگهن ٿا. دنيا جي مشهور پکين جي ماهر سائنسدان اسٽيفن ايملين جو چوڻ آهي ته:

"Birds are not living in the same sensory world we live in. They are hearing, seeing and sensing a world expanded from ours."

يعني پکي حواسن جي ان دنيا ۾ نٿا رهن جنهن ۾ اسين انسان رهون ٿا. پکين جي حواسن جي سگهه اسان انسانن جي حواسن جي طاقت کان گهڻي وسيع، اونهي ۽ بلند آهي.

پکي به اهوڪن ٿا جيڪو پائلٽ ڪري ٿو

لڏپلاڻ ڪندڙ (migratory) پکين بابت، ڪجهه عام ڳالهون:

– لڏپلاڻ يا هجرت ڪندڙ پکي اتر جي سخت سيءَ کان بچڻ لاءِ سيارو اسان جهڙن گرم ملڪن ڏي رهڻ لاءِ نڪرن ٿا يعني هو ڏکڻ طرف سفر ڪري خط استوا جي ويجهو ملڪن ۾ اهي تي چار مهينا گذارين ٿا، جتي سياري ۾ ڪو خاص سيءُ نٿو پوي. ڏينهن ننڍو ٿئي ٿو پر ايڏو ننڍو نٿو ٿئي. اها ٻي ڳالهه آهي ته رات کان ڪٿي ڪلاڪ ڏيڍ ننڍو ٿئي ٿو. ناروي، ڊنمارڪ، اتر ڪئناڊا، آئس لينڊ يا سائبيريا جي علائقن وانگر ڏينهن رات نٿي ٿئي، جتي سياري ۾ رات تمام ڊگهي ٿئي ٿي ۽ ڏينهن جي روشني ڪا به نٿي ڪلاڪ مس رهي ٿي.

– اونھاري جي موسم ۾ هي پکي اتر ڏي واپس ورن ٿا جتي هو آنا لاهي پڄا ڪن ٿا. اتران ملڪن ۾ اونھاري جا ڏينهن هيڪاندا ڊگھا ٿين ٿا جيڪا پکين لاءِ فائدي واري ڳالهه آهي. اتر سئيڊن، ناروي، فنلئنڊ وغيره پاسي اونھاري ۾ ڏينهن جي روشني ويهه ٻاويهه ڪلاڪ به رهي ٿي ۽ هي پکي ڊگهي ڏينهن مان فائدو وٺي پاڻ ۽ پنهنجن بچن جي خوراڪ جي چڱي طرح ڳولا ڪري وٺن ٿا. اونھاري ۾ اتران ملڪن ۾ خوب ساوڪ ۽ وڻن ۾ ميوو ٿئي ٿو. ماڻهو گهٽ آهن. رستن تي ڪيترائي صوفن، پيرن، چيرين، پستن ۽ بادامن جا وڻ اهڙا به آهن جن کي ڪو ماڻهو چيڻو هٿ ئي نٿو لاهي. پکي پڪڙ ڪايو پيا ڍو ڪن.

– اتران ملڪن ۾ سخت سيءَ ڪري سياري ۾ پکي ڏکڻ ڏي لڏپلاڻ ڪن ٿا، پر ڪي ڪي جهرڪين جهڙا پکي ترسيو به پون ٿا. اهي گهرن ۾ ترسيو پون ۽ سياري جي ٿڌي موسم ۾ جڏهن چوڌاري برف جو ٿلهو تهه چڙهيو پيو آهي ۽ کائڻ لاءِ ڪو ان ڪٿو يا مک ماکوڙي نظر نٿي اچي ته ڪيترن ئي گهرن جا ماڻهو هنن پکين کي سڄو سيارو ان ڏيندا رهن ٿا ۽ ان آسري تي اهي پکي هر سال ترسيو پون.

– مالمو (سئيڊن) ۾ منهنجي فلٽ جي اتراهين دريءَ مان نظر ايندڙ ننڍڙي پارڪ جا سڀ پکي، سرد هوائن جي شروع ٿيڻ کان اڳ روانا ٿي ويا پر ڪجهه پاريهه ۽ ڪبوتر اتي ئي ترسي پيا. وڻن جا پن ته سڀ ڇڻي ويا رڳو سڱل ڪاٺيون نظر اچڻ لڳيون. رات جي بارش ۽ برفباري کان بچڻ لاءِ هي ڪبوتر سيمينٽ جي بينچن هيٺان لڪندا هئا ۽ هڪ ٻئي کان پري ويهڻ بدران هڪ ٻئي سان لڳي وهندا هئا جيئن کين سيءُ گهٽ لڳي ۽ جسم جي گرمائش اتي ئي رهي. آئون سوچيندو هوس ته هي کاڌو خوراڪ ڪٿان ٿا حاصل ڪن. چوڌاري ته برف ئي برف لڳي پئي آهي. ڪوبچ يا ميوو ته ٿي پري جي ڳالهه، ڌرتيءَ تي ڪنهن گاهه جو هڪ پترو به نه آهي ۽ نه وري ڪو ڪنهن وڻ ۾ ڪو هڪ به پن آهي. پر پوءِ ڏٺم ته صبح جي وقت جيڪي ماڻهو پنهنجن ڪتن کي هنگائڻ مٽائڻ لاءِ ان پارڪ ۾ اچن ٿا اهي پاڻ سان هنن ڪبوترن لاءِ بچ ۽ اناج کڻي وڃن.

– هڪ دفعي مالمو شهر جي هڪ ڊپارٽمينٽل اسٽور تان چانهينءَ جي بچن جي ٿيلهي (پاڪيٽ)

خريد ڪري، يونيورسٽي ۾ رسيس ۾ ڪائي رهيو هوس ته ڊئمارڪ جي ڪئپٽن مون تي حيرت ڪائيندي پڇيو: ”هي ڇا پيو ڪرين؟“

”ڇا پيو ڪريان! بچ پيو ڪاوان پيو ڇا پيو ڪريان.“ مون وراڻيومانس.

”ڪمال آهي، هن چيو ”بچ ته پکين لاءِ هوندا آهن پر لڳي ٿو اسپين وانگر توهان جي ملڪ ۾ به ماڻهو بچ ڪائين ٿا.“

پوءِ خبر پئي ته سيارو شروع ٿيڻ سان مالمويا سئيڊن جي ٻين شهرن جي ننڍن وڏن استورن تي ٻين ملڪن کان بچن جا پاڪيٽ اچڻ شروع ٿي ويندا آهن. اهي بچ اسان انسانن لاءِ نه هوندا آهن پر هتي جا نيڪ انسان اهي بچ وٺي انهن پکين کي ڪارائيندا آهن جيڪي اڏامڻ کان لاچار ۽ معذور هوندا آهن ۽ سياري ۾ هتي ئي رهجي ويندا آهن.

– پڙهندڙن جي ڄاڻ لاءِ اهو به ٻڌائيندو هلان ته هيڏانهن سئيڊن ۽ ناروي پاسي ”نٽ ڪرڪر“ نالي هڪ اهڙو به پکي ٿئي ٿو جنهن جي چوڌاري سنهن ڪنڀن جا ايڏا ته ته آهن جو هن کي نه ٿڌ جي پرواهه ٿئي نه بک جي. ٻيا پکي ٿڌيون هوائون شروع ٿيڻ سان هتان لڏي ويندا آهن پر هي سڄو سيارو هتي پيو گهمندو آهي ۽ اهڙا پستن بادامن جهڙا Nuts پيو ڪائيندو آهي جنهن جي موسم ئي نه هجي. ڳالهه اها آهي ته هي پکي اونھاري جي موسم ۾ جڏهن وڻ ۾ مختلف ميون سان ڀريل هوندا آهن ته هي پکي (Nutcracker) سياري جي موسم لاءِ مختلف نٽ. خاص ڪري pine nuts گڏ ڪرڻ شروع ڪندو آهي. هتي جي ماهرن تجربا ڪيا آهن ته هن جنس جو هڪ هڪ پکي پنهنجي کاڌي لاءِ اٽڪل ٽيهه هزار ”پائين نٽ“ گڏ ڪري ٿو ۽ اهي سڀ هڪ هنڌ لڪائڻ بدران 15 ميلن جي گهيڙي ۾ اٽڪل 5000 کن ننڍين ننڍين کڏن ۾ لڪائي ٿو ۽ پوءِ سيارو اچڻ تي پنهنجي يادداشت کان ڪم وٺي هڪ هڪ کڏ کي کوٽي ان مان نٽ ڪڍي ڪائي ٿو. هن پکيءَ جي يادداشت جو ڪو مقابلو نٿو ڪري سگهي. ذرا سوچيو ته سياري ۾ هتي جي ڌرتي برف جو لسو تهه بڻجي وڃي ٿي. ان لس تي لس برف تي اندازو لڳائڻ ته هن ڪهڙي ڪهڙي هنڌ کڏ کوٽي سياري جي خوراڪ لڪائي آهي، ڪمال جي ڳالهه ئي آهي. بندرگاهه ۾ جهاز جي گهڙڻ وقت اسان جهاز هلائيندڙن مان هر هڪ کي پنهنجي چڪڻ لاءِ سگريٽن جي فقط هڪ ڪارٽن يعني ڏهن پاڪيٽن جي اجازت هوندي آهي. بندرگاهه ۾ جهاز پهچڻ تي ان ملڪ جو عملو سختي سان چڪاس ڪندو آهي ته ڪنهن وٽ مقرر مقدار کان وڌيڪ شيءِ نه آهي. اسان جو هڪ سائين بخش نالي اليڪٽريڪل انجنيئر جيڪو ”چين سموڪر“ هو پنجاهه کن سگريٽن جا پاڪيٽ لڪائي ڇڏيندو هو. ڪو پاڪيٽ ڪنهن مشين اندر ته ڪو ڪنهن پمپ اندر. ڪو سگريٽ ڪنهن پائپ کي کولي ان اندر وجهي ڇڏيندو هو ته ڪو پاڪيٽ ڪنهن تيل يا پاڻي جي ٽانڪي پٺيان. پوءِ مقرر ڪوٽا جا سگريٽ ختم ٿيڻ تي ٻاهران مهانگا سگريٽ خريد ڪرڻ بدران پنهنجا لڪايل سگريٽن جا پاڪيٽ هڪ هڪ ڪري ڪڍيندو هو. اسان سندس يادگيري ۽ پاڪيٽن کي ڳولڻ جي خوبيءَ کي داد ڏيندي کيس Nut Cracker پکي سڏيندا هئاسين.

– پکين جي اڏام جا رستا سالن کان ساڳيا هلندا اچن جيڪي Fly ways سڏجن ٿا. اهي رستا (routes) گهڻو ڪري جبلن جي قطارن، سامونڊي ڪنارن ۽ درياهن مٿان لنگهن ٿا. هنن راهن (fly ways) جي ڄاڻ ڄڻ پکين کي ورثي ۾ ملي ٿي يعني هنن جي جينيز ۾ (Genetically Programmed)

آهن ۽ ڪنهن حد تائين هو پنهنجن وڏن کان سڪن ٿا. ڪيترن پکين جا وچ جا رستا هڪڙا آهن ته موٽڻ جا پيا.

- لڏپلاڻ ڪندڙ هي پکي هميشه ولر ۾ اڏامن ٿا. وڏا پکي انگريزي اکر V جي شڪل ۾ اڏامن ٿا. رڍار ذريعي ساڳي پکي جي اڪيلي اڏامن ۽ ولر سان اڏامن جو حساب ڪيو ويو آهي ته ولر ۾ اڏامن سان پکيءَ جي رفتار 5 ڪلوميٽر في ڪلاڪ وڌيڪ رهي ٿي.

- هي پکي جنهن اوچائي (Altitude) تان اڏامن ٿا اهو سڄي سفر ۾ مختلف رهي ٿو. ايوريست جبل جي چوٽيءَ تي چڙهڻ وارا اهو ٻڌائين ٿا ته هنن کي 5000 ميٽرن (16400 فوٽن) جي بلنديءَ تي، ڪمپ گلشير وٽ ڪيترن ئي ڪنگن، هنجرن ۽ ڊگوشن (Pintail ۽ Black Tailed Godwit) جا هڏاهان پيچرا نظر اچن ٿا. ڪاز جي قسم جو هڪ پکي (Bar headed Geese) هماليا جبلن جي اتاهين چوٽين مٿان، جيڪي 8000 ميٽرن (29000 فوٽن) کان به مٿاهيون آهن، لنگهي ٿو جيتوڻيڪ ڪجهه فاصلي تي 3000 ميٽرن جي بلنديءَ تي هيٺاهون لنگهه به آهي پر هي پکي پنهنجي ولر سان گڏ هن هيٺاهين بدران مٿاهون لنگهه اختيار ڪري ٿو.

آبي جانور سمنڊ مٿان لنگهڻ وقت ڪافي هيٺاهين Altitude تي اڏامن ٿا ان ڪري جهاز جي ڊيڪ تان انهن کي آساني سان ڏسي ۽ فوتو ڪڍي سگهجي ٿو.

- هونءَ گهڻي تعداد ۾ پکي 500 فوٽن کان 2000 فوٽن جي وچ واري بلنديءَ تي اڏامن ٿا ۽ پکين جي هڪ ٻئي سان ۽ ڊگهين عمارتن سان ٽڪرائجي مرڻ جا واقعا به 2000 فوٽن کان هيٺاهين بلنديءَ تي رونما ٿين ٿا. اهي پکي جيڪي 6000 فوٽن کان مٿاهين بلندي تي اڏامن ٿا انهن ۾ هڪ جو به ٽڪرائڻ نٿو ٿئي.

- پکين سان گڏ پينگئن جهڙا سامونڊي پکي جيڪي فقط تري سگهن ٿا يا پيرن تي هلي سگهن ٿا پر اڏامي نٿا سگهن، پڻ لڏپلاڻ ڪن ٿا. پينگئن جون ڪيتريون ئي جنسون ائنتارڪٽڪ سمنڊ ۾ برف ڄمڻ کان اڳ پنهنجو وطن ڇڏين ٿيون. هو هر سال 1000 کان به مٿي ڪلوميٽرن جو سفر سمنڊ ۾ تري پورو ڪن ٿيون.

- هوائي جهاز هلائيندڙ پائلٽ کان توهان پڇندائو ته هو توهان کي ٻڌائيندو ته مختلف بلندين (Altitudes) تي هوا جا مختلف دٻاءُ رهن ٿا. ڪڏهن ڪڏهن موسم جي خرابي ڪري هوائي جهاز ۾ سفر ڪندڙ مسافر لڳاتار جهٽڪا به محسوس ڪن ٿا ۽ اڪثر چيو ويندو آهي ته هوائي جهاز ”ايئر پاڪيٽ“ ۾ اچي ويو آهي ۽ پوءِ اهڙين خراب حالتن ۾ هوائي جهاز ۽ ان ۾ سفر ڪندڙ ماڻهن جي سلامتيءَ لاءِ پائلٽ هوائي جهاز کي ڪجهه هيٺاهين Altitude تي وٺي ايندو آهي يا مٿاهين تي، جيئن ماڻهو ۽ هوائي جهاز بهتر حالت ۾ رهي. ڪڏهن ته پائلٽ کي هوائي جهاز جو ڪجهه رُخ بدلائي هلڻو پوندو آهي جيئن سامهون ايندڙ طوفان وغيره سان گهڻو مهاڏو نه ٿئي. بهتر موسم ٿيڻ تي هو وري جهاز کي صحيح ڪورس تي آڻي ٿو. ائين ڪرڻ سان هن جو سفر ڪجهه ڊگهو ضرور ٿئي ٿو پر جهاز ۽ ان ۾ سفر ڪندڙن انسان سڪ ۽ سلامتي ۾ گذارين ٿا.

- مٿيون ساڳيو حال پکين سان ٿئي ٿو ۽ هو به خراب موسم کي منهن ڏيڻ لاءِ هوائي جهاز وانگر

ڪڏهن هيٺاهين ليول تي اچيو وڃن ته ڪڏهن مٿاهين تي ۽ ڪڏهن ته پنهنجي ڪورس کي بدلائي ٿورو ڪاهي يا ساڄي طرف اڏامن ٿا. هيڪاندي خراب حالت ۾ هو اڏامن بدران هيٺ سمنڊ تي لهيو اچن. آبي پکي آهن ته سمنڊ يا درياھ جي ڪپر تي ۽ جي ٻيا پکي آهن ته خشڪي تي. اهوئي سبب آهي جو آبي پکي اهڙي روت اختيار ڪن ٿا جنهن ۾ خشڪي گهٽ ۽ سمنڊ جو حصو وڏو هجي. ويندي سائيريا ۽ ازبڪستان پاسي کان سنڌ ۾ ايندڙ ڪونجون جبلن جو سلسلو ٽپڻ بعد يڪدم سنڌو درياھ مٿان اڏامن ٿيون.

- ڪراچي ۽ حيدرآباد جي وچ ۾ جيڪو گهڻو سفر ڪندا رهن ٿا انهن کي خبر آهي ته سندن گاڏي ڪيترو پيٽرول يا گئس کائي ٿي ۽ هنن کي اها به خبر آهي ته جي سامهون جي تيز هوا آهي ته هنن کي ايڪسلريٽر کي وڌيڪ دٻائي رکڻو پوي ٿو ۽ ساڳي سفر ۾ گهڻو پيٽرول خرچ ٿئي ٿو پر جي پٺيان جي هوا آهي ته پوءِ عام حالتن کان به گهٽ ٿئي ٿو. ساڳيو حال اسان جو سمنڊ تي آهي. پٺيان جي هوا هوندي ته جهاز ترندو ويندو. هڪ قسم جي عجيب فرحت محسوس ٿيندي ۽ تيل به گهٽ سڙڻ ڪري بچت ٿيندي. سامهون جي هوا هڪ ته جهاز کي گڏهه وانگر اهڙو ڪڏائي ٿي جو ڪيترائي سي سڪنيس جا مريض ٿيو پون ۽ اُلتين جو ڦهڪو لاهيو ڏين ۽ تيل به گهڻو سڙي ٿو. حيرت جي ڳالهه آهي جو هي لڏپلاڻ ڪندڙ پرديسي پکي ان معاملي ۾ به سياڻا آهن. هو سفر جي Start تيستائين نه وٺندا جيستين هنن کي اها پڪ نه ٿئي ته پٺيان جي هوا هنن جي اڏامن ۾ فائديمند ثابت ٿيندي ۽ پوءِ هڪ دفعو هنن سفر شروع ڪيو ته پوءِ دنيا جي ڪا طاقت هنن کي موٽائي نٿي سگهي. ڪيترا پکي (خاص ڪري وڏي قد بت جا) تمام مٿاهين Altitude تي ان ڪري اڏامن ٿا جو اتي گهڻي ٿڌ آهي ۽ لڳاتار پَر هڻڻ ڪري هنن ۾ گرمي پٽدا ٿئي ٿي. هي ائين آهي جيئن تڪو تڪو واک ڪندي اسان پگهر جي وچون ٿا ۽ واک جو جيڪو مزو ٿڌن ملڪن ۾ آهي اهو اسان وٽ سنڌ ۾ يا ملائيشيا، ٿايلنڊ ۾ ناهي. سو پکي به تڏڪار ۾ اڏامندي فرحت محسوس ڪن ٿا.

قدرت جوئي ڪمال آهي

هنن Migratory (لڏپلاڻ وارن) پکين جو سوچجي ٿو ته حيرت ٿي ٿئي ته هو ڄمڻ کان وٺي مرڻ تائين دنيا جي هڪ ڪنڊ کان ٻي ڪنڊ تائين اوت موت جو سفر ڪن ٿا. ۽ ائين به ناهي ته ڪو هو اسان انسانن وانگر هوائي جهازن ۾ سفر ڪن ٿا. هوائي جهاز جيڪو هلائي ڪو پيو ٿو اسان مسافر آرامده ڪرسي تي ننڊون ڪندا، ڪافيون پيئندا ۽ هاڻ ته T.V جا مختلف چئنل ڏسندا، سفر پورو ڪريون ٿا ته به منزل تي پهچڻ وقت ٽڪل محسوس ڪريون ٿا. توهان ڪراچي کان اسلام آباد، ممبئي، دبئي يا جدو تائين ٻن ٽن ڪلاڪن جو سفر ڪريو ٿا ته توهان کي مزو اچي ٿو پر انهن مسافرن کان پڇو جيڪي ڪراچيءَ کان توکيو ڪوٽن هڪ، ٿورنٽو يا نيويارڪ تائين سفر ڪن ٿا۔ پوءِ پلي هنن کي رستي تي ڪنهن هڪ يا ٻن ايئرپورٽن تي لهي تنگ ڊگهي ڪرڻ جو موقعو ملي. هنن جي ڇا حالت ٿئي ٿي!

مٿين ڳالهه کي ڌيان ۾ رکي ذرا سوچيو ته هي مهاجر پکي هڪ هنڌ کان ٻئي هنڌ تائين پهچڻ ۾ ڪيڏي جدوجهد ڪن ٿا. هنن کي نه فقط وڏن شڪاري پکين کان پاڻ بچائڻو پوي ٿو پر منزل تي پهچڻ لاءِ صحيح راهه جو به تعين ڪرڻو پوي ٿو. وات تي ملندڙ خراب موسم جو سوچڻو پوي ٿو. راهه (چونڊيل رُوت) تان پٽڪي وڃڻ جي صورت ۾ هنن کي وري ساڳي ٽريڪ تي پنهنجو پاڻ کي آڻڻو پوي ٿو. ۽ هي سفر ڪوٽن، چئن يا چوويهه ڪلاڪن جو نٿو ٿئي پر ڏينهن جا ڏينهن بلڪه هفتن جا هفتا هلي ٿو. علم فلڪيات (Astronomy) پڙهڻ وقت جيئن انسان حيران ٿيو وڃي ته ڇا ته ڪائنات آهي. اسان جي ڌرتيءَ کان گهڻو گهڻو وڏا سيارا ۽ سج ۽ تارا، ملين به نه پر بلين جي حساب سان، هن ڪائنات ۾ جنهن تيز رفتاري سان ڊوڙي رهيا آهن، انهن بابت هڪ علم فلڪيات جو شاگرد فقط سوچي اهو مڃڻ لاءِ تيار ٿيو وڃي ته هي سڄو ڪاروبار هلائڻ وارو هڪ حڪيم، داناءُ، طاقت وارو، هر وقت هر هنڌ موجود، خبير ۽ علیم آهي ۽ جيڪو ماڻهو به انهن ڳالهين تي سوچي ٿو ڄاڻ حاصل ڪري ٿو. عقل کان ڪم وٺي ٿو ان کي اهڙيون ڳالهين پنهنجي رب جي وجود جي خاطري ڏين ٿيون. هي سڀ ڳالهين انسان لاءِ قدرت طرفان ڏنل نشانيون آهن. سالن کان سائنسدان اڃا ان جو ئي فيصلو ڪري نه سگهيا آهن ته پکي پنهنجو رستو ڪيئن ٿا ڳولهن؟ ڪو چوي ٿو ته سج ذريعي، ڪو تارن ذريعي ٻڌائي ٿو. ڪو ڌرتي جي چمقمقي شعاعن (Magnetic Field) جي ڳالهه ڪري ٿو ۽ هاڻ اها به ٿيوري پيش ڪئي وئي آهي ته پکين کي سونگهڻ ۽ ٻڌڻ جي وڏي سگهه آهي جنهن ذريعي هو سوين ميل اڳيان جا رستا ۽ موسم جو حال معلوم ڪري سگهن ٿا. بهرحال سڀ ڪو ڦريو ڦريو ان ڳالهه تي پهچي ٿو ته پکي هن قسم جا ڪرتب instinct ذريعي ڪن ٿا. يعني اهو سڀ علم رب پاڪ هنن کي وحي ڪيو آهي ۽ اها ئي ته ڳالهه اڄ کان 1400 سال اڳ قرآن ۾ آئي آهي ته:

وَأَوْحِي رَبُّكَ إِلَى النَّحْلِ (النحل، 16، آيت 68)

۽ (ڏسو) تنهنجي پروردگار ماکيءَ جي مک جي دل ۾ هيءَ ڳالهه وجهي ڇڏي (وحي ڪري ڇڏي) ته جبلن ۾، وڻن ۾ ۽ انهن جاين ۾ جيڪي انهيءَ مطلب لاءِ ڪنهن مٿاهين جاءِ تي ٺاهيون وڃن ٿيون،

پنهنجو مانارو ٺاهين....

سواهڙي طرح هنن لڏپلاڻ ڪندڙ پکين جي دليين ۾ به رب پاڪ اهي سموريون ڳالهيون وحي ڪري ڇڏيون آهن ۽ جيڪو جيڪو وقت اچي ٿو هو ان تي اهو مقرر ڪم ڪن ٿا ۽ رستن، راهن، منزلن، موسمن وغيره جو علم، جيڪو اسان سالن جا سال ڪتابن ۽ ماهر ناکتن ذريعي حاصل ڪريون ٿا هنن پکين جي دماغ ۾ اڳهين قدرت طرفان موجود آهي ۽ پکيءَ جو دماغ به وري ڇا ذري پرزي جيڏو آهي! ڪيترن پکين جي مٿي ۾ موجود ميجالي کان سندن فقط هڪ اک وڌي ٿئي ٿي. بهرحال اهي سڀ ڳالهيون قدرت طرفان انسان لاءِ نشانيون (Signs) آهن جيڪي نيومن لائين پريان سنڊي پار جو.

رب پاڪ ساڳي مٿين سورت ۾ مينهن وسڻ ۽ مردار زمين سرسبز ٿيڻ جو مثال ڏيئي فرمائي ٿو ته بيشڪ هن صورتحال ۾ انهن ماڻهن لاءِ هڪ نشاني آهي جيڪي (حق جي دعوت کي دل جي ڪن سان) ٻڌن ٿا. يا ساڳي سوره ۾ چوپائي مال جو ڪير ڏيڻ ۽ انگورن مان نشو ڪندڙ عرق يا مفيد غذا حاصل ڪرڻ جو مثال ڏئي رب پاڪ فرمائي ٿو ته بيشڪ هن ڳالهه ۾ انهن ماڻهن جي لاءِ (فهم ۽ بصيرت جي) هڪ نشاني آهي جيڪي عقل کان ڪم وٺن ٿا.

هنن Migratory (لڏپلاڻ ڪندڙ) پکين وانگر جانورن ۽ مڇين جا به ڪي اهڙا ڪارناما آهن جن لاءِ اهو ئي چئي سگهجي ٿو ته هنن کي اهو علم ۽ ڄاڻ قدرت طرفان وحي ٿئي ٿو ۽ هنن جو هر ڪم بامقصد ٿئي ٿو. هڪ ماهر طيور (پکين جي ماهر سائنسدان) جو چوڻ آهي ته هنن پکين جون هر سال هي ڊگهيون اڏامون ڪي اجايون نه آهن. انهن پٺيان مقصد رکيل آهي. انهن جي حيثيت هڪ اعليٰ درجي جي جاگرافيائي بندوبست (Geographical Arrangement) هيٺ آهي. هنن پکين جو سفر ايترو ئي بامعنيٰ آهي، جيترو ڪنهن انسان جو سوچيل سمجهيل سفر.

گوٽابرگ يونيورسٽي سٽيڊن جو سائڪالاجي جو پروفيسر ميثارڊ جانسن، جيڪو مالمو شهر ۾ منهنجو پاڙيسري آهي، سٺي انگريزي پڻ ڳالهائي ٿو. هڪ ڏينهن لائبري روم ۾ ڪپڙا ڌوئڻ دوران پڇيومانس ته يار تون هر وقت instinct جي ڳالهه ڪرين ٿو مون کي ان شيءِ جي آسان وصف ٻڌاءِ. هن اهو ئي مثال ڏنو ته جيئن سامونڊي گُميون (Turtles) هر سال ڪناري تي کڏ ڪوٽي آنا لاهي هليون وڃن ٿيون ۽ پوءِ ڪجهه ڏينهن بعد انهن مان جيئن ئي ٻچا نڪرن ٿا ته اهي سڌو سمنڊ ڏي رخ رکن ٿا. هڪ نئون ڄاول ڪميءَ جو ٻچو جنهن کي نه ڪنهن سيڪاريو ۽ جنهن نه ڪنهن ٻئي کي ڏٺو، ڪيئن ٿو يڪدم سمنڊ ڏي رخ رکي! اها منجهس قدرت طرفان inbuilt ڄاڻ ۽ urge آهي، جيڪا هن کي ائين ڪرڻ لاءِ مجبور ڪري ٿي ۽ اهو ئي instinct آهي. هڪ گهوڙي جو ڦر چمڻ سان هڪ ڪلاڪ اندر اٿيو بيهي، هلي ۽ ٽپ ڏئي ٿو. اهڙي طرح ماڪيءَ جي مکين جي حيرت انگيز زندگي ۽ انهن جا عجيب ڪم آهن. يا ڪٿي چئجي ته پکي ڪيئن ٿا آڪيرون ٺاهين ۽ هر پکي پنهنجي نموني جو آڪيرون ٺاهي ٿو! اهي سڀ ڳالهيون هو اسان وانگر يونيورسٽين يا ورڪشاپن مان نٿا سکڻ ۽ نه ئي ڪنهن کي ڏسي سگهجن ٿا پر قدرت طرفان هنن کي اها ڄاڻي ڄم کان ڄاڻ مليل آهي ۽ مقرر ڪيل fixed پٿرن مطابق ڪم ڪن ٿا. ان شيءِ کي اسين instinct سڏيون ٿا. هن جو مطلب هو ته:

Instinct is the in-born behavior of a living organism that is not learned. It is a fixed action pattern which is inherited.

قرآن مجيد ۾ آيل لفظ وحي (وَ اَوْ حَي رَّبُّكَ اِلَى النَّحْلِ....) جي سمجهاڻي مولانا مودوديءَ تفهيم القرآن ۾ بهتر نموني سان ڏني آهي ته:

.... وحي جي لغوي معنيٰ آهي ڳجهو ۽ لطيف اشارو جيڪو اشارو ڪرڻ وارو ۽ اشارو حاصل ڪرڻ واري کان علاوه ٻيو ڪو محسوس نه ڪري. انهي مناسبت سان هي لفظ القاء (دل ۾ ڳالهه وجهڻ) ۽ الهام (لڪل تعليم و تلقين) جي معنيٰ ۾ استعمال ٿئي ٿو. الله تعاليٰ پنهنجي مخلوق کي جيڪا تعليم ڏئي ٿو اها ڪنهن مڪتب يا مدرسي ۾ نٿي ڏني وڃي بلڪ اهڙن لطيف طريقن سان ڏني وڃي ٿي جو ظاهري طرح ڪو تعليم ڏيندڙ يا ڪو تعليم حاصل ڪندڙ نظر نٿو اچي، ان ڪري هن کي قرآن ۾ وحي، الهام ۽ القاء جي لفظن سان تعبير ڪيو ويو آهي. هاڻ اهي ٽئي لفظ ڌار ڌار اصطلاحن جي شڪل اختيار ڪري ويا آهن. لفظ وحي نبين لاءِ مخصوص ٿي ويو آهي. الهام کي اوليائن ۽ خاص ٻانهن لاءِ مخصوص ڪيو ويو آهي ۽ القاء انهن جي پيٽ ۾ عام مخلوق لاءِ استعمال ٿئي ٿو. پر قرآن ۾ اهو اصطلاح فرق نٿو ملي. ماکيءَ جي مک کي هن جو پورو ڪم وحي (فطري تعليم) جي ذريعي سڪاري وڃي ٿو ۽ هي وحي فقط ماکيءَ جي مک تائين محدود ناهي. مڇيءَ جو ترڻ، پڪي جو اڏامڻ ۽ نئين ڄاول ٻار جو ٿيڻ پيٽ ۾ قدرت وحي ذريعي سڪاري ٿي.

لڏپلاڻ ڪندڙ Migratory پکين جو مطالعو ڪندڙ هڪ محقق لکيو آهي ته، هنن پکين جي هجرت لاءِ اڏام جا رستا مقرر ٿيل آهن. هنن جي ڊگهي سفر ۾ ڪئسپين سمنڊ، بحر اسود (ڪارو سمنڊ) ۽ ميڊيٽرينين (پوئنج سمنڊ) پار ڪرڻو پوي ٿو. هي پکي ائين وڃي وڃي بي خبري جي عالم ۾ نڪريون ٿا پون ۽ نه وري کين جيڏانهن اچي ٿو ڪاهيو پون. هن مقصد لاءِ هو نهايت خبرداري سان ان طرف جي چونڊ ڪن ٿا، جيڪو هنن لاءِ موزون ترين آهي. پکين جا هي سفر بيحد حيرت انگيز آهن. اڄ جو انسان جڏهن هن قسم جو ڊگهو سفر ڪري ٿو ته هو ڪيترن ئي ڳالهين جي مدد حاصل ڪري ٿو. پر پکين جي اندر نه انساني ذهن آهي ۽ نه معلومات حاصل ڪرڻ جو انتظام. پوءِ هي پکي اهڙا ڊگها ۽ پيچيده سفر ڪاميابيءَ سان ڪيئن ٿا پورا ڪن. حقيقت اها آهي ته هن قسم جا واقعا ان عقيدو کي پوري طرح قابل فهم بنائين ٿا جنهن کي آسماني مذهبن ۾ وحي سان تعبير ڪيو ويو آهي. بهرحال هي قدرت جوئي ڪمال آهي جنهن هڪ ننڍڙي ساهه واري کي ايڏو مفاصلو طئي ڪرڻ جي طاقت ڏيڻ کان علاوه هن کي جاگرافي، علم فلڪيات، نيويگيشن، موسم جي ڄاڻ کان علاوه همت، عزم ۽ پاڻ ۾ ٻڌي ڪري اڏامڻ جو جذبو ڏنو آهي.

تون ڪٿي آهين منهنجي

خيرپور جو ظفر شيخ جيڪو شروع کان فارين سروس ۾ رهيو ۽ گذريل سال رٽائرمينٽ وٺڻ کان اڳ هو ڪيترن ئي ملڪن جرمني، بنگلاديش، چاد، آلبيريا، ٽيونيشيا، زائر وغيره ۾ سفير ٿي رهيو. هن جو گهڻو عرصو جپان ۾ گذريو. اتفاق سان هي اهو وقت هو جڏهن منهنجي به جپان ۾ موجودگي هوندي هئي. جنهن جهاز تي هوندو هوس ان کي جپان جي ٽي بندرگاهن ۾ وٺي وڃڻو پوندو هو يا ڪنهن جهاز جي ڊگهي مرمت لاءِ جپان جي ٽي ڪنهن بندرگاهه ۾ رهڻو پوندو هو. هڪ دفعي ته توکيو جي شپ يارڊ ۾ نئون جهاز ٺهرايو پيو ۽ ڇهه مهينا کن گنزا ۾ رهڻو پيو. جتان چار پنج لوڪل اسٽيشن بعد ظفر جو روپنگي ۾ گهر ۽ ٿورو اڳيان اسان جي ملڪ جو سفارتخانو هو. CSS جو امتحان پاس ڪرڻ وارا تعليم ۾ سٺا ۽ ذهين ته ٿين ٿا پر ظفر ۾ اها به خوبي آهي ته هو سخت محنتي به آهي. جپان ۾ نوڪريءَ خاطر هن مڪاني زبان جپاني ”ڪم هلائڻ“ لاءِ نه سکي پر هن وڏي محنت ۽ دل سان ائين سکي ۽ ان تي عبور حاصل ڪيو ڇڏي هن کي سڄي عمر جپان ۾ رهڻو هجي. اهو ئي سبب آهي جو مڪاني ماڻهن هن کي بيحد پسند ڪيو ٿي. جپاني طبيعت ۾ شرميلا ۽ پنهنجو پاڻ ۾ رهڻ وارا هجڻ جي باوجود هنن ظفر کي پنهنجين غمين ۽ خوشين ۾ شامل ڪيو ٿي. هو چوندا هئا ته ظفر ڪيترن پڙهيل ڳڙهيل جپانين کان به سٺي جپاني ڳالهائي ٿو. تن ڏينهن ۾ صدر ضياءُ الحق جپان ايندو هو ته هو به ترجمي لاءِ ظفر کي پاڻ سان کڻندو هو. ظفر کي جپاني ٻوليءَ سان گڏ جپانين جي ڪلچر، ثقافت، رسم رواج، وهمن وسوسن ۽ خوفن خوشين جي به وڏي ڄاڻ رهي ٿي. اڄ به ظفر سان جپان ۽ جپانين بابت ڳالهيون ڪندي مزو اچي ٿو ۽ معلومات ملي ٿي. اها بي ڳالهه آهي ته ڪن ڳالهين ۾ آئون سندس راءِ يا سوچ سان سهمت نه ٿيندو آهيان. پوءِ بحث بعد يا هن کي مون کي ڦاٽل ڪرڻو پوي ٿو يا مون کي ڪيس مڃرائڻو پوندو آهي.

هڪ دفعي توکيو جي اينو چڙيا گهر وٽان لنگهي رهيا هئاسين ته ان جي اوس پاس ۾، يا شايد چڙيا گهر جي اندر، ڪنهن هنڌ اسان جي هڪ دلپسند جپاني شاعر ماتسو باشو جو شعر ڪنهن ڪاٺ جي تختي (يا شايد ڊگهي ٽائيل تي) اڪريل نظر آيو.

ماتسو باشو سترهين صديءَ جو جپاني شاعر آهي جنهن جي شاعريءَ جي تعريف مون پنهنجن ڪيترن سنڌي شاعرن نصير مرزا، انور ابڙو قمر شهباز هدايت بلوچ، تاج بلوچ جهڙن کان به ٻڌي آهي. باشو 1644ع ۾ ڄائو ۽ 1694ع ۾ وفات ڪيائين. جپان جو ٽاپ جو مشهور شاعر آهي، جيئن اسان وٽ سمجھو ته اڄ ڪلهه استاد بخاري، تاجل بيوس ۽ عبدالغفار تبسم آهن. سندس ڪيترائي شعر ڳائڻ ۾ مضمونن ۽ ڪالمن ۾ ۽ مختلف عمارتن ۽ رستن تي نظر اچن ٿا. ان ڏينهن ظفر شيخ ماتسو باشو جي لکيل ان شعر ڏي ڌيان ڇڪائيندي چيو:

”هو ڏس! سامهون ڇا لکيو پيو آهي! يوڪو هارويا....“

”توري ناڪي يونو.“

مي وا ناميدا....“ مون ان هائيڪو جون باقي ٻه سٽون پڙهي شعر پورو ڪيو. پر مون کي ته ان شعر ۾ ڪوبه ڪٽر تيل نظر نه آيو جو واه واه ڪجي. هڪ ڏينهن اڳ ۾ ظفر جي ٽي هڪ نوجوان پاڙيسري

عورت شنجوڪو اسٽيشن جي سب وي ۾ ترين جو انتظار ڪندي هڪ شعر ٻڌايو هو جيڪو پسند نه اچي ها ته به سندس خماريل اکين ۽ نخريلي ادائن کي ڪٿي ضرور واه واه ڪريون ها. ڇو ته اهي ڏينهن اسان ٻڌڻ وارن جا ڀرپور جوانيءَ جا هئا.... يعني اها ڳالهه اڄ کان 35 سال اڳ جي آهي. چپاني زبان جو هي شعر توهان لاءِ به لکندو هلاڻ:

Hito ni awan
Tsuki no naki ni wa
Omoiokite
Mune hashiribi ni
Kokoro yakeori.

هي شعر چپان جي مشهور وڪا (Waka) شاعره ”اونونو ڪوماچي“ جو آهي، جيڪا پيار محبت ۽ شهوت انگيز (erotic) قسم جي شاعريءَ کان اڄ به مشهور آهي، جيتوڻيڪ کيس وفات ڪئي يارهن سؤ سال گذري چڪا آهن. وڪا چپاني شعر جو قسم آهي، جنهن ۾ پنج سٽون به ٿين ته ست به، جيئن هائڪو ۾ ٽي ٿين ٿيون. اونونو ڪوماچي پنهنجي زماني جي بيحد خوبصورت عورت مڃي وڃي ٿي، هن لاءِ چيو وڃي ٿو ته هوءَ انهن ڏينهن جي شهنشاهه جي هيٺين درجي جي ڪنيز ۽ خدمتگار پڻ رهي هئي. هن شاعره (ڪوماچيءَ) بابت ڪيترائي سچا ۽ هٿ گهڙيل پيار محبت ۽ عشق جا داستان آهن. انهن ۾ هڪ قصو ’فوکا ڪوسا‘ نالي هڪ اعليٰ آفيسر جو تمام مشهور آهي، جنهن سان ڪوماچيءَ وعدو ڪيو ته جيڪڏهن هو هڪ سؤ راتين تائين لڳاتار هن سان همبستري ڪندو ته هوءَ ٻين سڀني عاشقن کي ڇڏي، هميشه لاءِ فقط هن جي محبوبا ٿي رهندي. فوکا ڪوسا صاحب هر رات ڪوماچي وٽ حاضري ڀريندو رهيو پر اچي اچي آخري راتين ۾ هڪ دفعو هو همت ساري نه سگهيو. ان ڏک ۽ صدمي ۾ هو بيمار ٿي پيو ۽ بستر تان وري اٿي نه سگهيو. بيماريءَ هن کي موت تائين پهچائي ڇڏيو. چون ٿا ته ڪوماچيءَ کي پنهنجي هٿي عاشق جي موت تي ڏاڍو ڏک ٿيو. يعني فقط ڏک ٿيس باقي ٻيو مڙبئي خير. ٻيا ڪم نه ڇڏيائين.

چپان جا ماڻهو ڳالهه ٿا ڪن ته ڪوماچيءَ جي پيريءَ وارا ڏينهن ڏاڍا ڏکيا گذريا، جڏهن هن جي سونهن سوڀيا ختم ٿي وئي ۽ کيس پاڻي پري پيارڻ وارو به نه رهيو. هن جي سمورن سابق عاشقن کيس نڌڻڪو ڪري ڇڏيو. پئسو ڏوڪڙ سڀ ختم ٿي ويو هوس ۽ هن پنهنجي ماضي جي زندگيءَ تي سخت احساس جرم ۽ افسوس محسوس ڪيو هو. هوءَ هڪ بي گهر فقيرپاڻيءَ وانگر گهٽين ۾ پٽڪندي رهي. اها بي ڳالهه آهي ته جوان چوڪرا ۽ چوڪريون هن جي شاعريءَ کي بيحد پسند ڪندا رهيا. بهرحال ڪوماچيءَ جي مرڻ بعد هن جي شاعريءَ کي اڄ تائين قومي ليول تان مڃتا ڏني وڃي ٿي. مٿس چپانيءَ ۾ ڪيترائي اسٽيج ڊراما ۽ فلمون ٺهي چڪيون آهن. پاڻ اڪيٽا ضلعي (پرفيڪچر) ۾ ڄائي جنهن جي بليٽ ترين ”اڪيٽا شنڪانسين“ کي چپان جا ماڻهو اونونو ڪوماچيءَ جي ياد ۾ ”ڪوماچي ريل“ به سڏين ٿا. ان کان علاوه چپان جي چانورن جي هڪ جنس ’ڪوماچي‘ جو نالو پڻ هن سان منسوب ڪيو ويو آهي. سندس زندگي تي ويجهڙائيءَ ۾ هڪ انگريزي ٽيلي فلم ”ڪال مي ڪوماچي“ ٺهي آهي، جنهن ۾ ڪوماچيءَ جو ڀارت چپان جي مشهور اڪٽريس ’ڪاٿوري هاماموتو‘ ادا ڪيو آهي. بهرحال پاڻ ڪاموچيءَ جي مٿين شعر جي ڳالهه ڪريون جيڪو اسان جي دوست ظفر شيخ جي

پاڙيسري نوجوان عورت (جنهن جا بقول هڪ ٻئي پاڙيسريءَ جي ”حقوق غير محفوظ“ هئا) اسان کي سب وي ۾ ٻڌايو. ٻڌڻ وقت آئون نه فقط ڪنن سان پر اکين سان به سندس وات مان چيل ڪوماچي شاعره جا ٻول ٻڌي رهيو هوس. منهنجون ڪ سندس جسم ۾ لڳل ڪولون يا پاڻوڊر جي خوشبوءِ سونگهي رهيو هو. يعني هن شعر تي اسان جا، (گهٽ ۾ گهٽ منهنجا، جو گاڏيءَ جي انتظار ۾ وڌندڙ پيهه پيهان ۾ هن سان بلڪل لڳو لڳو ٻيڻو هوس)، سڀ حواس مشغول هئا -- سواءِ هڪ حواس چڪڻ جي.

هتو ني اوان، (تون اچين نٿو)
تسڪي نو ناڪي ني وا، (ههڙي بنا چنڊ واري رات جو)
اوموئي ڪيئي، (انتظار پئي ڪريان، تولاڻ)
موني ها شيري بي ني، (منهنجيون چاتيون اڏما پيون ڪائين)
ڪوڪوروياڪي اوري، (دل منهنجي پري پئي).

”واهه واهه! واهه واهه!“ مون سندس شعر جي هڪ هڪ ست تي واهه واهه ڪئي. مون تعريف ۾ چپاني زبان جون جيڪي صفتون آيون تي نچاور ڪري ڇڏيون. سامهون بيٺل ظفر کي منهنجو اهو عاشقانو مزاج هرگز نه وڻيو. بلاشڪ اونداهي رات ۾ اچڻ لاءِ، اڄ کان يارهن صديون اڳ، شاعره اونونو ڪوماچيءَ پنهنجي يار کي چيو هو. پر گنڙا اسٽيشن تائين، ڪوماچيءَ جو هي شعر ٻڌائڻ واري هن سهڻي چپاني خاتون سان گڏ ترين ۾ ته ويهي سگهجي ٿو.
پر ائين ئي نه سگهيو. ترين اچڻ تي پيهه پيهان ۾ جنهن سٺ تي هوءَ وڃي ويئي، ان تي منهنجي پهڙڻ کان اڳ ڪوپيو هتي جو مڪاني نر ويهي رهيو ۽ مون کي ظفر پراسان ئي سٺ ملي.
”تو اجائي پئي واهه واهه ڪئي،“ گاڏي هلي ته ظفر مون کي چيو ”شعر ۾ ته ڪا ٿور بصر هونئي ڪونه.“

”نه يار ڳالهه ئي نه پڇ. ڊگهي سامونڊي سفر بعد، جوان توڙي پوڙهيڻ چوڪرين جي واتان چيل هر شعر مان مون کي اتساهه ملي ٿو.“
”پر تڏهن به شعر ۾ ڪجهه ته هجي،“ ظفر چيو. ”هڪ ته پليت فارم تي ماڻهن جي گوڙ ۽ لائونڊ اسپيڪرن تان هلندڙ اعلان ڪري ٻڌڻ ۾ نه پئي آيو...“
”.... پيو تون هن سان مون وانگر لڳي نه بيٺو هئين“ مون سندس ڳالهه کي ڪٽيندي چيو. ”مون ته ان وقت اها دعا پئي گهري ته اڄ اها هب يا لائين جي گاڏي ئي نه اچي.“
”شعر ڇا هو؟“ ظفر پڇيو.

”اهو ته هن جي واتان ٻڌين ها ته مزو اچي ها. چڱو پلا انهي جهڙو ۽ انهي مفهوم جو هڪ سنڌي شعر ٻڌ، جيڪو تاج بلوچ جو آهي.“

”چنڊ ناهي ۽ نه آهي زندگي،
تون ڪٿي آهين او منهنجي روشني،

رات ساري مون اکين ۾ آ ڪتي
منهنجي ڇاتي سمنڊ جيئن چلڪي پئي،
هجر ۾ دل ڪامي ۽ تڙبي پئي.

ظفر شعر ٻڌي واه واه ڪئي. بهرحال اڄ جڏهن توکيو جي اُئي نو (Ueno) پارڪ وٽ، ظفر شيخ مائتسو باشو جي شعر ڏي ڏيان چڪرايو ته ٻه دفعا پڙهڻ بعد به مون کي منجهس ڪا اهڙي خاص ڳالهه نظر نه آئي. شايد مون هن شعر ۾ به ڪوماچيءَ وارو erotic مفهوم پئي ڳولهيو. يا شيخ اياز واري رمز پئي پروڙي....

”ڪنهن ڪاري چڱ تي رات گتي
ڪنهن ڳاڙهي ڳل تي باڪ ڦٽي
هي سانگ سڃايو آهي پيارا....“

يا وري امداد حسيني جي چواڻي

”پريت جو هڪڙو پل ٿي سهي،
چوريءَ جو هڪڙو پل ٿي سهي،
کاڌل ٿي سهي، پيٽل ٿي سهي،
مومل نه سهي، سومل ٿي سهي

.... وغيره وغيره، پر باشو جي هن شعر ۾ صاف صاف بيان ٿيل هوندو:

يوڪو هارو نا، بهار جي مند موڪلائي پئي
توري ناڪي يونو، پڪي (هي پٽ ڇڏڻ تي) روئي رهيا آهن
مي وا ناميدا، مڇين جي اکين ۾ ڳوڙها آهن.

مون ظفر ڏي سوالي نگاهن سان ڏٺو يعني پڇڻ چاهيو ته ان شعر ۾ ڇا آهي؟
”جپاني شاعرن کي پڪين جو خاص ڪري پرديسي پڪين جو ڪيڏو خيال آهي،“ ظفر چيو، ”هو پنهنجي شاعريءَ ۾ پڪين جو به ذڪر ڪن ٿا.“
”هاڻو اها ته مون کي به خبر آهي. ڪوباياشي ايسا ۽ ماسائوڪا شيڪيءَ به ڪونجن، ڪوئلن ۽ هنجن جو ذڪر ڪيو آهي.“ مون چيو.
”تڏهن ته هتي جا ماڻهو پڪين سان پيار ڪن ٿا،“ ظفر چيو. ”هو پڪين مارڻ بدران هنن جي سونهن جي تعريف ڪن ٿا.“

ان تي مون ظفر کي ٻڌايو ته ائين نه آهي. پکين تي جيترا شعر اسان جي سنڌي شاعرن چيا آهن اوترا شايد ئي ڪنهن ٻي ٻوليءَ جي شاعرن چيا هجن. ان حساب سان ته اسان سنڌين کي پکين جو-- خاص ڪري مهمان پکين جو وڌيڪ خيال هجڻ کپي. پر اسان جي بدبختي اها آهي جو نه فقط اسان پنهنجن پر ڌارين پکين کي به پنهنجي ڌرتيءَ تي سڏائي، هٿن سهڻ پکين جي پينگ ڪئي اٿئون ۽ هاڻي باقي بچيل پکي پنهنجي پراڻي جوءَ بدلائي ٻين هنڌن ڏي پيا وڃن، خاص ڪري ڪڇ ۽ گجرات ڏي. جهونا ڳڙهه ۽ جيسلمير ڏي، جتي انڊيا جي حڪومت هنن جي حفاظت ڪري ٿي.

سات تنهنجو به پڪيءَ جهڙو نه هو

ظفر شيخ جيترو چياني لٽريچر پڙهيو آهي اوترو سنڌي به نه پڙهيو هجي. خاص ڪري سنڌي شاعري. ائين ته شاعري مون به گهٽ پڙهي آهي پر ايترو ڄاڻان ٿو ته سنڌي شاعرن پڪين بابت گهڻو ڪجهه لکيو آهي. عام ديسي پڪين کان وٺي پرديسي پڪين تائين. انهن جا ڪيترائي مثال گذريل پرديسي (هجرتي، لڏپلاڻ ڪندڙ Migratory) پڪين وارن مضمونن ۾ ڏنا اٿم. هتي ان سلسلي جي آخري مضمونن ۾ پڙهندڙن جي دلچسپي لاءِ ڪجهه شاعرن جا، مون وٽ گڏ ٿيل پڪين جا شعر، ڏئي رهيو آهيان. ڊائريءَ جي پهرين صفحي تي شيخ اياز جا ڪجهه شعر هن ريت آهن:

گونج به ڪائي گونج، گرڪي پنهنجي گُرم لاءِ
گيت گئي جو گونج، مارو پرتا پاڻ ۾.

ڪجهه تست آهن ريت آهن:

سڀني اُماڙيون،
ڪيڏيون ڪينجهر ڪنڌين
آڙيون ئي آڙيون!

ڪيڏي سڄِ آڀار
مون من ائن جيئن روهه ۾
گونجن جي گُٽڪار!

ڪهڙا سفر سانگ
اڳتي رڻ رازا ڪري
ڪرنگهن مٿان ڪانگ!

ڪنهن جي لاءِ اڃان
ڪارو ڪانءُ لنوي پيو
سائيءَ نم مٿان!

شيخ اياز ڄاڻو شڪارپور ۾ پر سکر سان سندس وڏو تعلق رهيو. سکر جي ئي هڪ ٻئي شاعر اڌل سومري جا ڪجهه شعر هن ريت آهن.

جنمن تائين جيئرو رهندو تنهنجو منهنجو پيار
تون ڪاڇي جي ڪونج ته آهيان مان تنهنجو هالار

مور جو ڪنڀ مون اکين تي هور ڪيو
پر اهو تنهنجي سڳيءَ جهڙو نه هو

سونهن جا اجرن پکين ۾ ٿي رهي
شاعرن جي سا دلين ۾ ٿي رهي

اوهان پنهنجي گهر جي ڪشادي پڌر مان
پرين جي پکين کي اڏاري نه ڇڏجو

جيئن پکين جا پر سنڀالن ٻار ٿا
تيئن اسان تنهنجي سنڀاليون سار ٿا.

شعر برابر سڪا ناهن پوءِ به آهيون ڌنوان
ڪوئل ڪنهن لاءِ ڳائي ٿي سا ڇا سمجهن نادان

محبت سان آهي جبل تي جهڙالو
ڪاڻي ڪونج تنها اڏاڻي نه آهي

گهار تنها ڪجهه ڏهاڙا اي ندي!
تون پکين جا آسرا ڇو ٿي ڪرين.

پيار منهنجو جي نديءَ جهڙو نه هو
سات تنهنجو پي پکيءَ جهڙو نه هو

پکين جيئن وايون
اڏري ڇڻ آيون
دل جي ڌرتيءَ تي.... دل جي ڌرتيءَ تي.

ادل سومرو شاهه عبداللطيف يونيورسٽي، خيرپور ۾ پروفيسر ۽ سنڌي ڊپارٽمينٽ جو چيئرمين آهي. ان کان علاوه شيخ اياز چيئر جو پروفيسر انچارج پڻ آهي. ادبي نالي ادل سومري سان مشهور هن شاعر، ڪهاڻيڪار ۽ تعليمدان جو نالو ڊاڪٽر عبدالڪريم ولد محمد صالح سومرو آهي. پاڻ 15 آگسٽ 1955ع تي سکر ۾ ڄائو.

ادل سومري 1977ع ۾ ايم اي اڪنامڪس ۾ ۽ 1979ع ۾ ايم اي سنڌي فرسٽ ڪلاس فرسٽ ۾ ڪري گولڊ ميڊل حاصل ڪيو ۽ 1981ع کان درس و تدريس جا فرائض سرانجام ڏئي رهيو آهي. پاڻ

ٻاراڻي ادب جي حوالي سان تمام گهڻو لکيو اٿس. سندس هيل تائين تيرهن کن ڪتاب ڇپجي چڪا آهن جن ۾ ست ڪتاب شاعريءَ جا ۽ ڇهه نثر جا آهن. انهن مان ڪجهه هن ريت آهن: روز تڙن رابيل.... هي سندس شاعريءَ جو پهريون مجموعو آهي، جيڪو اڄ کان 35 سال اڳ ڇپيو جڏهن سندس ڄمار 22 سال هئي. ان کان علاوه ٻيا نظم جا ڪتاب آهن:

چنڊ پشم گولو
پتلين جو تماشو
وليون وٽن ڦلاريا
پوپت جهڙا گيت
سمند جاڳي ٿو
وساري نه ڇڏجو
مٽيءَ جا رانديڪا

ادل سومري جا نثري ڪتاب هن ريت آهن:

آچر جا احوال
جيتن جي ڪانفرنس
اسين مسافر پيار جا.

پاڪستان اڪيڊمي آف ليٽرس طرفان ادل سومري جو اڙدو ۾ لکيل، ڊاڪٽر تنوير عباسيءَ جي شخصيت ۽ شاعريءَ تي لکيل ڪتاب ’شخصيت اور فن‘ پڻ گذريل سال ڇپجي چڪو آهي.

ادل سومرو مختلف علمي ۽ ادبي ادارن ۽ تنظيمن سان پڻ لاڳاپيل رهيو آهي. پاڻ سنڌي ادبي سنگت جو مرڪزي سيڪريٽري جنرل پڻ رهي چڪو آهي. سندس ادبي خدمتن جي عيوض کيس ڪيترائي ايوارڊ ملي چڪا آهن. سندس گيت ٽي وي ۽ ريڊيو تان مختلف فنڪارن جي وائون اڪثر ٻڌڻ ۾ اچن ٿا.

شاهه عبداللطيف يونيورسٽيءَ جو ٽي هڪ ٻيو شاعر، پروفيسر اياز علي دل صاحب آهي جيڪو پنهنجي ادبي خدمتن ڪري پنهنجي ادبي نالي ’اياز گل‘ سان هند- سنڌ ۾ مشهور آهي. اياز گل 6 مارچ 1959ع تي سکر ۾ ڄائو. 1980ع ۾ سنڌي ۾ ايم اي ڪيائين، جنهن ۾ فرسٽ ڪلاس فرسٽ پوزيشن کٽي گولڊ ميڊل حاصل ڪيائين. ان کان علاوه هن ايم اي انٽر نيشنل رليشنز ۾ ۽ ايل ايل بي پڻ ڪئي آهي. اياز گل جيتوڻيڪ شاعريءَ جي سڀني صنفن تي طبع آزمائي ڪئي آهي پر غزل سندس پسنديدہ صنف آهي. پاڻ خاص ڪري غزل جي حوالي سان سڃاتو وڃي ٿو. سندس شاعريءَ ۾ زبردست

موسيقيت آهي ۽ سندس ڪيترائي غزل ريڊيو ۽ ٽي وي تان ٻڌڻ ۾ اچن ٿا. هڪ ٻه ته هن وقت به ياد اچي رهيا آهن، جهڙوڪ ’توبن ڪهڙا چانورا‘ جيڪو اڄ کان 20 سال کن اڳ بلقيس خانم کان هڪ فنڪشن ۾ ۽ پوءِ ريڊيو پاڪستان تان ٻڌوسين. يا ”ڏسي ڪائي نه موسم نه ڪوئي پهر. محبت به منڙا ڪري ٿي قهر.“ عابده پروين ڳايو آهي. اهڙي طرح اياز گل جو هڪ غزل ”تو تائين پهتا منهنجي نيٽن جا سارا ٿڪ لهي ويا،“ بيدل مسرور به ڳايو آهي ته سرمد سنڌيءَ به. يعني ساڳيو غزل هڪ کان وڌيڪ ڳائڻ ڳايو آهي. سندس هڪ گيت ته هر ننڍي وڏي جي زبان تي هوندو آهي، جنهن جا ٻول آهن ”توکان ٿيندي ڌار لڙڪ لڙي پيا لار ڪري.“ ريڊيو پاڪستان وارن ٻڌايو ته اياز گل جو هي گيت جيڪو پهرين مشهور راڳي صادق فقير ڳايو ان بعد ٻين به پنڌرنهن آرٽسٽن ريڊيو ۽ ٽي وي تان ڳايو آهي.

اياز گل جا ست اٺ شاعريءَ جا مجموعا ڇپجي چڪا آهن، جن مان ڪجهه هن ريت آهن:

سوچون سرها گل..... هي ڪتاب 1978ع ۾ ڇپيو جڏهن اياز گل اوڻهين سالن جو هو.

گل ۽ تارا
پيلا گل پلانڊ ۾
ڏينهن ڏٺي جا سڀنا
توبن ڪهڙا چانورا
دڪ جي پڄاڻي آهي.

اياز گل کي تقريباً هر ڪتاب تي ڪو نه ڪو ايوارڊ ضرور مليو آهي. سندس پکين بابت لکيل شعرن مان ڪجهه هن ريت آهن.

ايئن هن لڙڪن لاڙون پيارا!
اُپ تي ڪُونجَ قطارون پيارا!

جڳ پل ته ڪري بندوق سڌي
پاڻ ڳيرا ٿا اڏايون جاني!

درد ائين ٿا ڳولن مون کي
ماري ڇڻ ٿا ڳيرا ڳولن

ايئن لڙڪ، جيئن ڏنڊ ۾
ٻه هنج ترپا آهن

پڪي اڏاڻا پنهنجي ديس: الطاف شيخ

موتَ مورَ ڙي، مري نه پئي
ڊوڙي ڊوڙي ڊيلَ
برڪا رُت جي بانوري!

ڪويل! پنهنجي ”گُڙو“ ۾ تون جهيٽو جهيٽو ڳاءِ!
مسين ته دل جو درد ستو آ، تنهن کي ڪين ڳاءِ!

ڪنهن سان ته اٿس ملڻو

پاڻ سکر جي ٻن شاعرن اڌل سومرو ۽ اياز گل جي شاعريءَ جي ڳالهه ڪري رهيا هئاسين، جن جو تعلق درس تدريس سان آهي. سندن ئي شهر جو هڪ نوجوان شاعر عبداللطيف انصاري آهي جنهن جو واسطو پڻ تعليم سان آهي.

عبداللطيف ولد عبدالرحيم انصاري 20 سيپٽمبر 1978ع تي سکر ۾ جنم ورتو. پاڻ شاهه عبداللطيف يونيورسٽي خيرپور مان ايم۔ اي سنڌي ادب ۾ ڪرڻ بعد سکر جي هڪ ڪاليج ”گورنمينٽ اسلاميه آرٿس اينڊ ڪامرس ڪاليج“ ۾ ليڪچرار آهن. پر کين ويب سائيٽون ٺاهڻ جي حوالي سان وڌيڪ ڄاتو سڃاتو وڃي ٿو. سندن سنڌي ادبي سنگت شاخ سکر جي ويب سائيٽ <http://www.sascitysukkur.com> سنڌي ادب جي حوالي سان نهايت اهم ويب سائيٽ آهي. سندس ڪجهه هائڪوءَ ته سٺا جن ۾ پکين جو ذڪر آهي، هن ريت آهن:

ڪونج نه رهي ڪائي
سارا مور مري ويا
رات جڏهن آئي.

آڙي اڏاڻي
بندوق جي ٺڪاوتي
ڏکي مهاڻي.

ٻولي پئي ڪڍي
بارودي بدبوءِ ۾
ڪوئي نه رهيو پڻجي.

اچو سارو ڪنگ
اندر ڪاري ڪانگ جيان
عجب قدرت رنگ

ڪنول ڪوماڻا
پرديسي پکيڙا
جڏهن اڏاڻا

ڪڪ پن آکيرو

واءِ مينهن ۽ گجگوڙ
ويگاڻو ڳيرو

ڏينهن لتوڻي سانجهي
پڪي آڪيري ويا
موتيا ڪونه مانجهي.

اُپ ۾ چند چڪور
ڦيرا پائيندي ڏسي
کلي وينو مور.

شاهه عبداللطيف يونيورسٽي، خيرپور سان واسطو رکندڙ شاعرن اڌل سومرو اياز گل ۽ عبداللطيف انصاري جا مٿيان شعر لکڻ بعد سنڌ يونيورسٽي ڄامشورو سنڌي ڊپارٽمينٽ جي پروفيسرن سحر امداد ۽ انور فگار کي فون ڪري ان قسم جي شاعري لاءِ پڇيم.

عورتن جي برٽ ڊيٽ ضرور لکجي پر سال جو پتو نه ڏجي. پر سحر امداد (اصل نالو سحر نگار ڌيءَ صلاح الدين بلوچ) هن عمر ۾ به سهڻي ۽ سدا جوان لڳي ٿي ان ڪري ان اصول کي في الحال ڇڏي سندس ڄم جي تاريخ 20 جولاءِ 1951ع لکون ٿا. هونءَ به ايندڙ سال هوءَ 60 ورهين جي ٿيڻ تي سرڪاري نوڪريءَ مان رٽائرمينٽ حاصل ڪري. پاڻ حيدرآباد ۾ ڄائي. سنڌ يونيورسٽي مان سنڌي ۾ ايم اي ڪرڻ بعد اتي ئي درس و تدريس جو ڪم شروع ڪيائين ۽ اڄ ڪلهه سنڌي ڊپارٽمينٽ ۾ پروفيسر آهي. سنڌ جي نامياري شاعر امداد حسيني سان شادي ڪرڻ بعد هوءَ ”سحر امداد“ سڏجي ٿي، جيڪو سندس ادبي نالو پڻ آهي.

سحر سورهن سالن جي هئي ته لکڻ شروع ڪيائين. هن ڪيترائي شعر، ڪهاڻيون، مضمون، مقالا، ڪالم ۽ ريڊيو لاءِ گيتن پريون ڪهاڻيون لکيون آهن. سندس ڪيترائي گيت مختلف فنڪارن کان ريڊيو ۽ ٽي وي تي ٻڌڻ ۾ اچن ٿا، جيئن ته

چاهه اسان جو چاندوڪي جيئن
چمڪيو آ ڇوڌار چمڪيو آ ڇوڌار
آ ته هلون هن پار.

سحر جوا هو مٿيون گيت عابده پروين ڳايو آهي. سندس هڪ ٻيو مشهور گيت آهي:

زندگي آهي سفر، اي همسفر،
زندگي سان پيار ڪر، اي بي خبر!

يا هڪ دوکانو جيڪو عابده پروين ۽ رجب علي ڳايو آهي، هن ريت آهي:

ويل ويل جي واڳ ورائي
آڻيون اهڙي رات
الوميان آڻيون اهڙي رات
جنهن جي سهڻي سانجهه هجي
۽ رنگ رتي پريات... الوميان....

سحر امداد جا ٻه ڪتاب (جيڪي شاعري تي آهن) تمام مشهور آهن جن تي هن کي ايوارڊ به ملي
چڪا آهن. اهي آهن:

- چوڏهين چنڊ آڪاس، ۽
- شعور، شاعر ۽ شاعري

پروفيسر سحر امداد کي 2009 جو صدارتي ايوارڊ به ملي چڪو آهي. سندس ڪجهه شعر جن ۾
پکين جو ذڪر آهي، هن ريت آهن:

ويني اڏايم ڪانگ الا،
سهسين ڪيريم، سانگ سانول،
سڌڪي سڌڪي ساريان
ڊولڻ آوري.

سحر جو مٿيون گيت اڪثر ريڊيو تان ٻڌڻ ۾ اچي ٿو. اهڙي طرح امداد حسيني جو هي گيت جيڪو
شادين جي موقعي تي ڳايو وڃي ٿو، پڻ ريڊيو تان عام ٻڌجي ٿو:

هٿن پيرن تي ميندي لائي
ڪونج ڳچيءَ ۾ ڏهري پائي
ڪنڊون ڪير پيئن شل
جيڏل شال جڙي رهين...

منهنجي خيال ۾ هتي امداد جا پکين جي ذڪر وارا ڪجهه شعر ڏيڻ بي محل نه ٿيندو.

مڌر مڌر ڪو گيت لڳي ٿو

تارو تارو ميت لڳي ٿو
ڪونج پئي ڪڙلائي
ها، آ ته ٻڌون ڪن لائي!

پار پير لاءِ، تار تري انءَ جيئن تري ڪو هنج
ساهڙ واهڙ ٿو وهي،
سڪ جو سيني منجهه!

هيءَ چوڏهين اڌ رات
ڪنن ۾ وئي رس اوتي
تتير جي لات

اُنا ملير مٿان مينهن ٻول ٻاڻيها
پلر پئي ته جتي ملڪ ۾ ڪندي ماڻين.

چنن چنن چلي چلي چولي وئي
الا چولي وئي
تازي جي تاز ڪندي ٻولي وئي
الا ٻولي وئي
گهوريان توتان نوت پرين
گهر هليا گهوت پرين
مند کاڌي موت پرين...

امداد حسيني (سچو نالو: سيد امداد علي شاهه ولد سيد فضل محمد شاهه) ٽنڊو محمد خان ضلعي جي ٽڪڙ شهر ۾ 1941 ۾ ڄائو. سندس ادبي نالو امداد حسيني / سانول آهي. پاڻ موجوده دؤر جو سرموڙ سنڌي شاعر آهي. ايم اي سنڌ يونيورسٽي مان ڪيائين. پاڻ سنڌي ادبي بورڊ جو سيڪريٽري ۽ سماهي مھراڻ رسالي جو ايڊيٽر ٿي رهيو. امداد تمام سٺي شاعري ڪئي آهي ۽ نوجوان ٽهڻيءَ جو هميشه هيرو رهيو آهي. اسان به جوانيءَ جي ڏينهن ۾ ”سهڻي“ ۽ ”روح رهاڻ“ رسالي ۾ امداد جا شعر ڳوليندا وٽندا هئاسين. جهاز تي به جيڪي چند ڪتاب ڪٽڻ جي اجازت هوندي هئي (جو ڪمرو ننڍو هوندو هو) انهن ۾ امداد جي شعرن جو مجموعو ”امداد آهي رول“ ضرور هوندو هو. هي ڪتاب 1976 ۾ ڇپيو هو. امداد جي شاعري جو هڪ ٻيو ڪتاب ”هوا جي سامهون“ پڻ آهي.

سنڌ يونيورسٽي جي سنڌي ڊپارٽمينٽ ۾ جتي سحر امداد پروفيسر آهي اتي اسان جي سنڌ جو هڪ ٻيو شاعر ۽ اديب پروفيسر انور فگار هڪڙو به آهي. بقول هن ڊپارٽمينٽ جي چيئر پرسن ڊاڪٽر نور افروز خواجه جي، ڊاڪٽر انور فگار هڪ ذهين، مانيٽو ۽ سنڌ ۾ گهڻو ڄاتل سڃاتل اديب ۽ شاعر

آهي. هو هر وقت لکڻ، پڙهڻ سان واسطو رکندڙ آهي.“

ڊاڪٽر انور فگار هڪڙي جو جنم شڪارپور ۾ 1961 ۾ ٿيو جتي جي مشهور ڪاليج سي اينڊ ايس (چيلا سنگهه اينڊ سيتلداس) ڪاليج مان انٽر ڪرڻ بعد بي اي ۽ ايم اي (سنڌي) جو امتحان سنڌ يونيورسٽيءَ مان ڪيائين. انور فگار پي ايڇ ڊي شاهه عبداللطيف يونيورسٽي خيرپور مان ڪئي. ان بعد پنهنجي اباڻي پورهئي يعني درس و تدريس جو ڪم سنڌ يونيورسٽي ۾ شروع ڪيائين. انور فگار جو والد صاحب مرحوم محمد صديق شڪارپور ۾ استاد هو. انور فگار جي خاندان ۾ پڙهڻ پڙهائڻ جو سلسلو پنجن پيڙهين کان هلندو اچي. سندس ڏاڏو عبدالرحمان صاحب سنڌي کان علاوه فارسي ۽ انگريزي جو به ڄاڻو ۽ ليکڪ هو.

انور فگار هڪڙو صاحب ٿوري عرصي ۾ جيڪي ڪتاب لکيا ۽ ترتيب ڏنا آهن، اهي هن ريت آهن:

- سمنڊ سمايو بوند ۾
- سون برابر سڳڙا
- جي تند برابر توريان
- جنم جنم جيت اياز
- پٽ جيون ڳنڍيون، ريشم ويڙها
- سنڌي ٻوليءَ بابت مضمون

ڊاڪٽر انور فگار شڪارپور تي ڪيترائي مقالا لکيا آهن. جيئن ته شڪارپور جون ادبي انجمنون ۽ اشاعت گهر، شڪارپور جا ڦيرواڻي پائر، شڪارپور جون ناٽڪ منڊليون، شڪارپور جو تاريخي پس منظر، شڪارپور ۾ سنڌي ڪهاڻي جي اوسر وغيره. بهرحال هتي سندس ڪجهه اهڙا شعر ڏئي رهيا آهيون جن ۾ پکين جو ذڪر اچي ٿو.

چوڻو ڪرڻ ڪلور
مارين ٿو ماري پيو
جاني منجه تلور.

ڪيئن ماريءَ آهي تازي
ٿي ڄاڻ وڃي قاسي
اڏري نه جي هيءَ آڙي.

ڪيڏو ته وڻي ٿو مون
اڄ قرب ته ڪر پيارا
جي هو ته جهلي ڏي تون.

ٿي ڪانگ اڏائي پئي

ڪنهن سان ته اٿس ملڻو
هوئ سانگ سجائي پئي

هي ڪاڻ ڪنو آهي
رنگين ڪنڀن وارو
سڀني کان سنو آهي.

هي چانهه پکي آهي
ڄڻ ڪاڻ گُني جي هوئ
سُهڻي ڪا سَڪي آهي.

آسونهن ۾ سڀ کان زور
منڙو ٿو وجهي موهي
ڪيڏو ته آهي سهڻو مور.

پکي ۽ اسان جا شاعر

پاڻ سنڌي شاعريءَ ۾ پکين جو احوال ڪري رهيا هئاسين .
سنڌ جي مشهور ادبي رسالي ’سوجهرو‘ جي ايڊيٽر تاج بلوچ پکين بابت شعوري
يا لاشعوري هڪ موضوع طور تي ڪجهه نه لکڻ جيترو لکيو آهي، پر هيٺ هن جا
ڪجهه شعر ڏجن ٿا جن ۾ فراق جو درد آهي ۽ تشبيح طور تي پکين جو ذڪر آيل آهي .
ڪونج تاج بلوچ جي شاعري ۾ حجر فراق ۽ وچوڙي جي استعاري طور ملي ٿي؛

اڄ ڪٿي ڪونج آهي ڪرلايو
مون کي پي ڪنهن جي ياد تڙپايو.

منهنجي دل جو پکي ڇو تڙپي ٿو
ڇا ڪٿي ڪونج ڪا رڙي آهي؟

جيئن پکي ڏنڊ تي سهڙيا هوندا
رنگ پاڻيءَ ۾ ڪڙي پيا هوندا.

ايئن ڌرتي تي درد تڙپائي
جيئن افق تي ٿي ڪونج ڪرلائي.

ڪو ڇهين جون تي ويو وڃڻي،
وهه وڃوڙي هيانءُ کي ڪائي.

تاج بلوچ (پورو نالو: تاج محمد ولد نور احمد جتوئي بلوچ) 25 مئي 1942 تي
پنوعاقل تعلقي ۾ جنم ورتو. پاڻ مشهور صحافي، شاعر ۽ اديب آهي. پاڻ ڪراچي
يونيورسٽيءَ مان صحافت ۾ ماسٽرس ڊگري حاصل ڪيائين. هو گذريل 13 سالن کان

مشهور ادبي رسالو سوجهرو ڪڍي رهيو آهي. تاج بلوچ وٽ شعر جو انداز بيان ۽ لهجو نرالو آهي، جنهن تي ڪنهن به شاعر جو اثر حاوي ٿي نه سگهيو آهي. پاڻ غزل، نظم ۽ قطعن جو خوبصورت ڪوي آهي. ان کان علاوه هو سٺو ڪهاڻيڪار ۽ نقاد پڻ آهي. ادبي خدمتن جي سلسلي ۾ کيس ڪيترائي ايوارڊ ملي چڪا آهن. هيل تائين هن جا چار شعري مجموعا ڇپجي چڪا آهن.

- درد جو صحرا
- خوشبو جو زهر
- لفظن جو ماتم، ۽
- دل جزيرو اداس سڀن جو.

انهن ڪتابن کان علاوه شاعري جو هڪ مجموعو ”چريون چريون خواب“ اڄڪلهه ڇپائي هيٺ آهي.

ويجهڙائيءَ ۾، ڪراچيءَ ۾ منهنجي ملاقات ٿر جي هڪ شاعر پروفيسر محمد هنگورجو سان ٿي. پاڻ تعليم جهڙي مقدس ۽ قومن جي زندگي ۾ بنيادي تعميري حيثيت رکندڙ شعبي سان لاڳاپيل آهي. هن لائق استاد ۽ اديب جو ٿر سان ايترو ته پيار آهي جو سندس ڪلام ۾ به ٿر جون يادگيريون سمائل آهن. پروفيسر محمد هنگورجو (تخلص ملزم ٿري) 1946ع ۾ مٺيءَ ۾ ڄائو. بنيادي تعليم مٺيءَ مان وٺڻ بعد هن سنڌ يونيورسٽيءَ مان پوليٽيڪل سائنس ۾ ايم اي ڪئي. پاڻ زندگي جو وڏو حصو تعليم سان ئي وابسته رهيو آهي. ٻه سال کن اڳ سندس شاعريءَ جو مجموعو ”ڪيرون ڪاهوڙين جون“ ڇپيو آهي. نموني خاطر سندس ڪجهه شعر هتي ڏجن ٿا،

”اچن اتر پار کان پهه ڪري پروان
تلورون تڙن تي انوڪي انداز
هم گڏ همراز پائر جي پٽن ۾.“

محمد هنگورجو (ملزم ٿري) مٺئين بيت ۾ تلورن (Houbara Bustard) جو ذڪر ڪيو آهي. بيت جي آخري سٽ شايد ڪيترن کي سمجهه ۾ نه اچي. مون به هي سٽون لکڻ مهل کيس مٺيءَ فون ڪري پڇيو. پاڻ ٻڌايائين ته پائر ٿر جي ڏکڻ اوڀر واري حصي کي سڏجي

ٿو، جتي ميلن ۾ ڌرتي flat آهي ۽ ڪٿي ڪٿي تلاءَ به نهيون وڃن، جن تي هي پڪي لهن ٿا. ڪن جو چوڻ آهي ته مارئي جو ڳوٺ، عمر ڪوٽ ڀرسان نه، پر هن ڀائر واري علائقي ۾ هو. ملزم ٿريءَ جا ڪجهه ٻيا خوبصورت بيت هن ريت آهن:

ڀائر جي پتن ۾ تلورون تمام
پرديسان پيهي ڪن سنڌڙي کي سلام
حسن هاديءَ ڏنو تن ازل کان انعام
عجب اڪيون ان جون گلابي گلفام
مارڻ واري مام پوءِ به مارين من ۾.

پوءِ به مارن من ۾ سندو سونهن شڪار
هلن پيا هر وار ڪاهيو ڪڍ انهن جي.

۽ هي هيٺيون شعر پرديسي پڪي چيڪلو (Teal) تي آهي. چيڪلو هڪ هوشيار پڪي ٿئي ٿو. شاعر ملزم ٿري چوي ٿو:

چيڪلا چالاڪ ڪٿان آئين اڏري
رڪ اهڙين اڏڪو وتن تنهنجي تاڪ
آئين جو ادراڪ نه آهي ڪو ان کي.

نه آهي ڪو ان کي آئين جو احساس
معصومن جو ماس ڪپي نت ڪرين کي
ڪپي نت ڪرين کي روزانو رت ڇاڻ
بازن بندوقن سان رڪن ڄاڻ سڃاڻ
اياڻن اماڻ مور نه ڄاڻن موڳڙا.

سند جي تاريخ ساز شخصيت ۽ قومي شاعر محمد خان ”مجيدي“ جي هڪ نظم جو بند آهي:

ويڙهيچن جي وچ ۾ ويهي
ڪارونجهر سان قول ڪريون ڪي
ٻاٻيهن سان ٻول ڪريون ڪي.

اهي ته پڻ جا پهاڙ اوري
پنهل جا پيرا اڃان به اڳتي
اهي پکي سڀ سڪيا ستابا
غريب ڳيرا اڃان به اڳتي.

گلابي گلن جو وٺي واس جا
اسان وٽ نه اهڙي ڪا بلبل ادا.

محمد خان ”مجيدي“ ولد قيصر خان جتوئي 5 جنوري 1918ع تي نٽي ضلعي جي جهوڪ شريف ۾ ڄائو. پاڻ هڪ بيحد ذهين شاگرد هو. 1934 ۾ پرائمري ماستر مقرر ٿيو ۽ مختلف اسڪولن ۾ رهندي 1976 ۾ هيڊ ماستر جي عهدي تان رٽائر ڪيائين. مجيدي صاحب رٽائر ٿيڻ بعد سمورو وقت سند جي شاعري کي ڏنو. سندس قومي شاعري کي زرينه بلوچ، سرمد سنڌي ۽ ٻين ڪيترن فنڪارن ڳايو آهي. مجيدي جا شاعري جا ٻه ڪتاب تمام مشهور آهن:

سنڌڙي ۽ ان جون قومون،
مٽي منهنجي مٽي آهي.

محمد خان مجيدي کي ٻه نياڻيون ۽ هڪ پٽ آهي. سندس ٻيو نمبر ڌيءَ مريم
مجيدي مشهور شاعره ۽ غزل جي راڻي سڏجي ٿي. هتي ڪجهه مريم مجيدي جي
شاعري پڻ ڏجي ٿي،

ڪاتاري آ ڪونج وري ڪا

رات پهاڙن ۾ هئي پت

سڄڻ جي سار

ڪونجون لٿيون روه تان

ڪري ڄاڻ قطار.

ڪيڏي نه ڪڻ ڪڻ مان سڄي ٿي ڪوڪ ڪوئل جي مٺي

ڄڻ ڪا ڪويتا ساز سان آهي ڳتل رت سانوڻي.

راتوڏينهان ڪوئل ڪوڪي

ڪير ٻڌي ٿو سڪ جي ٻاڻي

او مورن جهڙا مور پرين

ڪين ڪسا ڪر قول پرين

آخر ۾ هتي ڪجهه مختلف شاعرن جا شعر آهن:

دريا خان صوفيءَ جي هڪ ڪافيءَ جا ٻول آهن:

آءُ ڪانگ ڪر ڳالهه

مون کي تن ماروئڙن جي

ماروئڙن جي، سانگيئڙن جي.

فتاح ملڪ جي هڪ نظم جو بند آهي ته:

جڏهن ڪونج ڪرڪي قطارون پڇي ٿي
تڏهن ياد تنهنجي پراهان پڇي ٿي.

ذوالفقار راشدي جي نظم جو هڪ بند آهي ته:

ڇڻ بڻ کان چپ جهرڪين ڪئي آ،
ڪوماڻيل سڀ کانگ هيءُ ڪهڙو آ پرھ،
پيارا، ڏنگي ويس ڇڻ نانگ.

سيد اڪبر شاھ جو هڪ بيت آهي:

ڪرڪي ڪائي ڪونج اڱڻ مٿان اوچتي
سڻي سائي گونج رڙ سان روح رڙي پيو.

ڊاڪٽر ذوالفقار سيال جو هڪ شعر:

پڪين وانگي آءُ اڏامان،
مولامون کي اهڙا پرڙا ڏي.

ساڀيان سانگي (سڄو نالو ساجده خدا بخش ”ساڀيان“ سانگي) جو هڪ شعر آهي:

جيئن ٿر ٻاٻيهو، سڪي آگر ڪاڻ
اسان ائين هاڻ، سڪون تولءُ ساڀيان!

سائين طالب الموليٰ (مخدوم محمد زمان) جو هڪ بيت آهي:

ڪونج ڪرڪي ڪالهه مون کي رات رڙيو
روئندي روئندي روئندي هيٺان ٿيم حال
هو ٻيهر وڃي ٻچن سان ڪنديون واهه وسال
آئون پاڙي رهان پرينءَ جي ته به جر وهايان جال،
طالب مولِي! طلب ۾ سڪندي وريا سال
ڪيم گڏ فراق جا ميڙي چوندي مال
عجائب احوال آهن منهنجي عشق جا.

شيخ اياز جي نظم جا بند آهن:

ڪونج جي ڪڻڪار ڪچي ۾
هه هه جيءَ جهبي پيو آهي
اڄ جو ڪو ڪرلا هو ڪونهي
منهنجو هيائو هجي پيو آهي.

ڪيڏي آهڪار هوا ۾
توڙي سو پرمار هوا ۾
ڪوئل ڪوڪ ڪٽاريءَ وانگر
اڀري آبهار هوا ۾.

شيخ اياز جي هڪ مشهور وائي آهي:

ڪيرون ڪيرون ڪوه ڪرين،
چا تو سارين ڪارڙا

۽ هڪ نظم جو بند آهي:

ڪونج ڪرڪي پئي ڪا اتر پار جي

ياد آئي اسان کي وري يار جي

۽ سندن هڪ نثراڻو نظم آهي:

ڪونجڙيون پيون ڪرڪن،

تو جيان انهن جويي،

دور جو سفر آهي

رات ڄامشوري جي

بيشمار تارن سان

تنهنجي منتظر آهي.

شيخ اياز جو هڪ ٻيو نثراڻو نظم هن ريت آهي:

ڪانو پنهنجا ڪانگيرا

چوچڙي اڏاڻا ها

نيرري ٽپهريءَ ۾؟

ڪيتري نه ڪان ڪان هئي

جا ٻڌي وئي آهي،

سانت گهريءَ ۾.

شيخ اياز جا پڪين بابت ڪجهه ٻيا شعر هن ريت آهن:

جهونجهڪڙي ۾ ڪارو ڪڇي!

منهنجو من،

جيون بن:

اڏري اڏري پوندو ٿڪجي

تنها تن

منهنجو من....

جهونجهڪڙي ۾ ڪارو ڪڍجي!

سانجهي، سانت، اترجي واءُ،

ڪونج افق ۾ ڪرڪي، آءُ!

تون بڻجي پڙلاءُ

اڏري آڏي رات

ڪونجون ڪرڪن روه تي

جڳ نهوڙيون بند ۾ تن کي پنهنجي تات،

اڏري آڏي رات.

آهي ڪهڙي ماڳ جي وائي ولر- وات،

اڏري آڏي رات.

شيخ اياز جا ڪجهه هائيڪا:

هاڻ رڳو ڪونجون

ٽوليون ٿي اڏري ويون

ڪرڪي سڀ ڪونجون.

ڪيستائين هي قطارون

ايتريون آهن اڇوتيون

ڪونج! اڄ تنهن جا ناڏارون!

اڏي اک تازيون

ناليءَ مان بندوق جي

منچرتي آڙيون.

وڻن تي ويهي
پنچي اڏريا ڪيترا
ڏيهي پرڏيهي.

ميان ڪهڙي ڪام سان
وابستگي هن جي هئي
اڏريو پڪي لام تان

پاڻيءَ تان رتبو
اڏريو ڇڻ آڪاس ۾
ڪوئا جو سڀنو

هو جو رتونبو
ڇڻ ڪوئي اڏري پيو
شاعر جو سڀنو.

چپ ۾ چڱهه پڪي
بولي پيو جهنگ ۾
ڪوئي گهڱهه پڪي!

۽ آخر ۾ تاجل بيوس جي شاعري؛

ويا هنج اڏري سويرو سرن تان

ڪيا ڌار قسمت ڪٿا اڄ ڪٿن کان
ڏٺي سر ڏين کي اياڻا وڃن ٿا

اچن ماڳ موٽي اوڀر اسوڀرا
ڪٽڪ ڪونجڙين جا تتر باز ڳيرا
بکن ۾ بيوس سدا خوش رهن ٿا.

ڪونجڙين جون ڪيچ ڏي آڏي اڏارون لڪ لهن
ٿر مٿي تڌڪار ۾ بوندون بهارون لڪ لهن.

گهڙيءَ گهڙيءَ ۾ گهائي ويني
ڪوئل بن ۾ ڳائي ويني.

تاڙيءَ تي ڪبوتر کي اڏاري نه سگهياسين
اي دوست اسان توکي به وساري نه سگهياسين.

تاجل بيوس جون ٻيون مشهور وايون آهن:
جيئن ٿا ڪانگ لنون تيئن ٿا پور پون.

ڪونجان ڪيچ وٺن تي ڪرڪن سانوڻ ۾.

تاجل بيوس (سڄو نالو: تاج محمد ولد محمد جعفر سمون) 22 سيپٽمبر 1938ع تي صوبي ديري (خيرپور) جي هڪ ڳوٺ ۾ ڄائو. پاڻ سنڌ جو سدا بهار شاعر مڃيو وڃي ٿو. شيخ اياز، استاد بخاري بعد تاجل بيوس سڀ ۾ گهڻو ڳايو وڃي ٿو - يعني تاجل جي همعصرن جي جڏهن ڳالهه ڪجي ٿي.

تاجل بيوس پونيٽ پور جي پرائمري اسڪول ۾ اڃان بيو درجو پڙهندو هو ته سندس والد 1946 ۾ گذاري ويو. پيءُ جي لاڏاڻي بعد پڙهڻ ڇڏي ڪلهي تي پاڻ کان وڌي لٽ ڪڍي مينهن جو ڌنار بڻيو. ٽن سالن جي ڌنارپ کان پوءِ 1949 ۾ وري پڙهڻ شروع ڪيائين. آخر ايم اي ايڪنامڪس جي ڊگري حاصل ڪيائين. عملي زندگيءَ جو آغاز سيڪنڊري استاد جي حيثيت سان ڪيو ۽ سيڪريٽري ليول تي وڃي پهتو. 1998ع ۾ رٽائر ٿيڻ وقت چيف/رجسٽرار آف ڪمپنيز جي عهدي تي هو.

تاجل بيوس جي سنڌي ڪلام جو پهريون مجموعو ”جڏهن پونءِ ڀٽي“ 1982ع ۾ شايع ٿيو. ان بعد سندس شاعريءَ جا هيٺيان ڪتاب ڇپيا:

- سرجيندڙ ساڻيهه جا
- سنڌ منهنجي امان
- ڪنڌيءَ ڪوٺر ترن
- ڪنڌيءَ اڪ ڦلاريا
- صحرا ستر جن
- تنهنجا نيڻ غزل
- وڏا وڻ وڻڪار جا
- ڏوريان ڏوريان مَ لهان
- انبن جهليو ٻور
- ڪاڇي مٿان ڪونج
- انداز بيان اور.... (اڙدو ۾) وغيره.

تاجل جو لکيل گيت ”سنڌ منهنجي امان، سونهن تنهنجي مٿان، ڇا لکي ڇا لکان“... جتي به سنڌي رهن ٿا، ان کي وڏي شوق سان ٻڌن ٿا. انڊيا جا سنڌي ته تاجل جي ان گيت کي قومي تراني جو درجو ڏين ٿا. تاجل بيوس 70 ورهين جي ڄمار ۾ وفات ڪئي. کيس سندس وصيت موجب ڇوڪنڊي جي قبرستان ۾ دفن ڪيو ويو.

تاجل بيوس هر عنوان تي تمام گهڻو لکيو آهي. پکين تي به هن جا ڪيترائي شعر آهن. سندس وفات کان مهينو کن اڳ منهنجو سندس گهر وڃڻ ٿيو ته هن مون کي ويجهڙائيءَ ۾ ڇپيل سندس پنج ڪتاب ڏنا جن مان ٽي ته ”ڏک سکن جي سونهن“ عنوان سان سندس آتم ڪهاڻيءَ جا ٽي واليوم آهن. هڪ هندستان جو سفرنامو ۽ هڪ شاعري جو

ڪتاب جنهن جو نالو ئي آهي ”پڪي ساڳي پار جا“. هن ڪتاب مان تاجل بيوس جا ڪجهه شعر هتي ڏجن ٿا:

بابيهو ٻولي
پرھ ڦٽيءَ جو ڀرين جا
خطرا ٿو کولي.

ڪونجون ٿيون ڪرڪن
ڏاٽي، پاڻيءَ ڪارڻ ڏس
ڪيڏو ٿيون تڙين!

پنڇي ٿا ٻولين
هيري، لڇمڻ ڪومل جا
خطرا ٿا کولين

ڪانگل ٻولي ويو
جيوت، ناڪر، موتيءَ جا
خطرا کولي ويو

ڪونجون ٿيون ڪرڪن
شايد اڄ ٿرواسين تي
بادل ٿا برسن

بابيهن ٻوليون
نغما ننگرواسين جا
مورا ۽ لوليون

ڪونجون ڪرڪن ٿيون
مَس وري مهراڻي جون
مائرون مرڪن ٿيون

ڪرلائن ڪونجون
آءُ ته چونديون ڏهرن مان
پلٽا ۽ پسيون

برسن ٿيون بوندون
شال ڪتان ڪارونجهر تي
ڪرلائن ڪونجون

هنج ڪهنڱ هن پار
ڄاڻ ڊگوشن منهن ڪڍيو
باهه وساتل پار

پيٽو ۽ ٻوهاڙ آهي ڪهنڱن
ڪونجن جي
پاڻيءَ اندر پاڙ

ڪانيرن قطارون
ٿور هنجر ۽ توبارا چيهه
ڦرن چوڌار

نيرڳ ۽ نردور
نيٽيءَ جي نير مٽي
هنج به زوران زور

پنهنجي زال کي هتي ڇڏي وڃ

ڪيترائي ماڻهو مون کان ولايت بابت عجيب سوال ڪندا آهن. انهن سوالن مان هڪ اهو به آهي ته توهان کي ڪهڙا ملڪ سٺا لڳا ٿا؟

خير هڪ خيال کان اهو سنو سوال به آهي جنهن جو جواب شروع وارن ڏينهن ۾ سمجهه ۾ نه ايندو هو ته ڪهڙن ملڪن کي سنو چئجي. انهن ڏينهن، يعني چاليهه سال کن اڳ، جنهن ملڪ جي بندرگاهه ۾ اسانجو جهاز گهڻا ڏينهن بيهندو هو ۽ اسان کي گهمڻ ڦرڻ لاءِ گهڻو وقت ملندو هو ته ان ملڪ کي اسان سنو سمجهندا هئاسين. يا جنهن ملڪ ۾ ورڪشاپ طرفان جهاز جي ڳري ريپئر ٿيندي هئي ۽ جهازران ڪمپني اسان کي جهاز تي رهڻ بدران ڪنهن وڏي هوٽل ۾ ترسائيندي هئي ته اسان لاءِ موج مزا ٿي ويندا هئا جو پوءِ نه ڊيوٽي ڪرڻي پوندي هئي نه ڪو ڪم ڪار. سڄو ڏينهن گهمبو هويا نندون ڪيون هيون ۽ جهاز شپ يارڊ (ورڪ شاپ) يا ڊاڪيوارڊ (خشڪ گوديءَ) حوالي هوندو هو. جهاز جي مالڪ لاءِ خرچ پکي جي وڏي چٽي ٿي پر اسان لاءِ ان ملڪ جهڙو ڪوپيو ملڪ نه ٿيو.

پر پوءِ آهستي آهستي، جيئن جيئن دنيا جا مختلف ملڪ ڏسندا وياسين ۽ انهن جون حالتون هڪ ٻئي سان پڙهيندا وياسين ۽ وقت سان گڏ ٻارن پڄن وارا ٿياسين ۽ مٿي تي جوابداريون آيون ته اهو محسوس ٿيو ته ملڪ ڪٿي ايشيا جا هجن يا آفريڪا جا، يورپ جا هجن يا آمريڪا جا، مشرق جا هجن يا مغرب جا، ٿڌي موسم وارا هجن يا خط استوا وارا گرم، عرب ملڪ هجن يا يهودي ۽ عيسائين جا.... سٺا ملڪ اهي آهن جتي قاعدي ۽ قانون جي حڪمراني آهي، يعني لا ائڊ آرڊر جي حالت بهتر آهي، جتي انصاف آهي. اها ڳالهه پهرين پهرين مون چيان ۾ محسوس ڪئي، جڏهن اتي اسان جي ملڪ جي هڪ جهاز جي آفيسر ڪجهه غلط ڪم ڪيو ۽ هن کي جهلي جڏهن ڪورٽ ۾ آندو ويو ته ثبوت خاطر اتي جي پوليس هن جي حرڪتن جي وڊيو فلم ڏيکاري جيڪا هو تن ڏينهن کان لڳاتار لکي ڇپي ڪڍي رهي هئي. يعني هنن اهو يعني هنن اثابت ڪيو ته هو واقعي ڏوهاري آهي تڏهن هن کي جهليو ويو آهي نه ته قانون جو خيال ڪرڻ وارو چيان ۾ امير توڙي غريب هڪ عزت وارو انسان آهي. اهڙي طرح ناروي ۽ سئيڊن جهڙن ملڪن ۾ رهي محسوس ٿيو ته اتي جيڪڏهن ڪو ڏوهه نٿو ڪري ته مجال آهي جو ڪو هن جو نالو وٺي. اهڙن ملڪن ۾ اسان کي بي فڪر ٿي هلايو پيو ٿي. اهڙن ملڪن ۾ ڪوپوتار، وڏيرو يا پوليس جو ڪو اهلڪار ڪنهن بي ڏوهيءَ جو نالو نه وٺي ڏيکاري.

ستر واري ڏهه ٽائين، خاص ڪري شروع جي اڌ ٽائين سنگاپور چورن ۽ نڳن جو ملڪ هو پر پوءِ وزير اعظم لي ڪئان يو جي حڪومت قاعدي قانون کي سخت ڪندي وئي. لوفر لفنگا رولي ۾ اچي ويا. امير توڙي عام ماڻهو کي نه فقط سندن در تي انصاف ملڻ لڳو پر جلد ملڻ لڳو. ڇو جو اها ڇوڻي سچ آهي ته:

Justice delayed is justice Denied.

اڄ سنگاپور دنيا جي بهترين ملڪن مان هڪ آهي، جتي هر هڪ رهڻ ۾ خوش نصيبي سمجهي ٿو. چاهي مڪاني ماڻهو هجي يا ڌاريون، هو جي شريف آهي ته هن لاءِ سنگاپور ۾ سڪ آهي، ڏوهي ڪٿي ڪيڏو

به طاقتور هجي هن کي نٿو بخشيو وڃي. انهيءَ جهڙو ملائيشيا ٿي چڪو آهي. بهراڙي ۽ جنگلن ۾ رهندڙ اڪيلي گهر جا ڀاتي به سڪون جي ننڊ سمهن ٿا. مجال آهي ڪو چور ڏاڙيل اچي ان گهر ۾ ڏاڙو هڻي. مختلف فئڪٽرين، ايئرپورٽس يا اسپتالن ۾ رات واري شفت ڪري اڪيليون چوڪريون پيرين پنڌ، سائيڪلن تي يا ٽئڪسي ۽ بسن ۾ پيون گهر ڏي اچن وڃن. مجال آهي جو ڪو سندن پرس ڦري يا کين اغوا ڪري اهو سڀ ان ڪري جو اهڙن ملڪن جي هر باعزت شهريءَ کي خبر آهي ته ساڳي وقت لوفر، غنڊي يا چور ڏاڙيل کي به خبر آهي ته ان ملڪ ۾ قاعدو قانون آهي. هر هڪ لاءِ ساڳيو انصاف آهي ۽ فيصلو جهٽ ٿئي ٿو. پوليس ڪنهن جي به کيسن ۾ نه آهي ۽ هن جي بقا فقط ۽ فقط عوام جي خدمت ڪرڻ ۽ سٺو شهري ٿي رهڻ ۾ آهي.

اهي ملڪ جن ۾ لاءِ آرڊر آهي، جن ۾ سستو ۽ جلد انصاف ملي ٿو اتي توهان پنهنجن ٻارن کي تعليم لاءِ موڪليندي سڪون محسوس ڪيو ٿا، اتي توهان پنهنجون ناٽو لڳائي بزنيس ڪريو ٿا، اتي توهان گهمڻ لاءِ ويندي خوشي محسوس ڪريو ٿا ۽ اهڙن ملڪن جا ادارا مضبوط ٿين ٿا هو ڪوبه غلط ڪم نٿا ڪن. اهڙن ملڪن کي پاڙيسري ملڪ يا طاقتور ڏورانهان ملڪ تنگ ڪرڻ ۾ ناڪام وڃن ٿا. ملائيشيا ۽ ايران جو مثال اسان جي اکين آڏو آهي. ملائيشيا ۾ پنهنجي رهڻ وارن ڏينهن جو هڪ واقعو ڪنهن ڪتاب ۾ لکي چڪو آهيان ته اسان واري ملاڪا رياست جي پرواري رياست ”نگري سيميبلان“ جي سلطان جي پٽ پنهنجي رياست جي شهر سريمبان ۾ تيز رفتاري سان ڪار هلائي ته پوليس چالان ڪيس. سندس پيءُ جيڪو ان رياست جو والي وارث ٿيو ۽ جيڪو واري اچڻ تي چئن سالن لاءِ سڄي ملائيشيا جو بادشاهه ٿئي ٿو تنهن کي به ان ڳالهه جي ان ئي وقت خبر پيئي..... توهان، يعني اسان جي ملڪ پاڪستان جا رهاڪو پڪ اهو سوچي رهيا هوندائو ته سلطان کي خبر پوڻ تي هن نه فقط پوليس واري پر ان جي ايس پي کي به نوڪريءَ مان خارج ڪيو هوندو. پرائين نه ٿيو. سلطان پنهنجي پٽ کي سڏائي ٽفٽر وهائي ڪڍي ته ماڻهو ٿي هل. اها ڳالهه ٻئي ڏينهن اخبار ۾ اچڻ سان سڄي قوم جي ماڻهن لاءِ توڙي اسان ڌارين لاءِ نياپو ثابت ٿي ته ٻيلي هن ملڪ ۾ رهڻو آهي ته شريف ٿي رهڻو آهي. ڪنهن به قسم جي مستي نه هلي سگهندي اهوئي سبب آهي جو ملائيشيا ۾ هر هڪ سڌو ٿي هلي ٿو. سنگاپور، جپان، چين ۽ ڪوريا ۾ هر هڪ سڌو ٿي هلي ٿو. سعودي عرب، دبئي ۽ ڪويت ۾ هر هڪ سڌو ٿي هلي ٿو. توهان کي جيڪي حق مليل آهن، اهي پلي Enjoy ڪريو. گهمو ڦرو، ڳايو وڃايو نچو ٽپو پر ٻئي شهريءَ کي نه رنجايو. عوام جي پراپرٽيءَ کي نقصان نه رسايو. اهوئي سبب آهي جو ڌاريان، يورپ توڙي ايشياڻي ملڪن جا به ملائيشيا ۽ سنگاپور ۾ سڪون سان گهمڻ ڦرن ٿا. يورپي ۽ جپاني ته ڇا عرب ۽ ايراني به پنهنجين زالن ۽ جوان ڌيئرن سان گڏ ملائيشيا جي شاپنگ سينٽرن ۾ خريداري پيا ڪن. سٽنيم هالن ۾ ڌارين سان گڏ ويهي فلمون پيا ڏسن. مجال آهي جو ڪوئلهور مارڪ به ڏي. ٽوئرسٽن جي اچڻ ڪري ملائيشيا جهڙا ملڪ وڃن خوشحال ٿيندا. انگلينڊ جو ته هر ڪو مثال ڏئي ٿو. خاص ڪري چرچل جي ٻي جنگ عظيم واري ڳالهه ته هر ڪو ورجائي ٿو.

دنيا جي ٻي عالمي جنگ زور شور سان هلي رهي هئي. جرمني ڏينهنون ڏينهن زور نظر اچي رهيو هو. پولنڊ، فرانس جهڙن ملڪن تي ته هو حاوي ٿي ويو هو ۽ هاڻ برطانيه تي موچڙن جو وسڪارو هوس. انگريزن جي فوج جا سپاهي مارجي رهيا هئا. هٽلر جا هوايي جهاز روزانو لنڊن مٿان، جڏهن چاهيو ٿي تڏهن بمباري ڪري سلامتي سان موٽي ويا ٿي. لنڊن جا رستا ۽ گهٽيون ويران ٿي ويون هيون. کاڌ خوراڪ جي کوٽ به

شروع ٿي چڪي هئي. کاڌي جي شين تي راشن بندي ٿي رهي هئي. انگريز عوام مايوس ٿي چڪو هو. انهن ڏينهن ۾ ڪجهه ڪارخانن جا مالڪ، وڪيل، پروفيسر ۽ دانشور ٽولو ٺاهي، ان وقت جي وزيراعظم سر ونسٽن چرچل سان ملڻ پرائم منسٽر جي سرڪاري رهاڻاڻا 10 ڊائوننگ اسٽريٽ پهتا.

هنن وزيراعظم چرچل کي عوام جي مايوسين کان آگاهه ڪيو ۽ پڇيو ته ”جناب وزيراعظم! برطانيه جو ڇا مستقبل آهي. هر هڪ پنهنجو پاڻ کي غير محفوظ سمجهي رهيو آهي.“

اڌ ڪلاڪ تائين چرچل هنن سڀني جا خوف ۽ وسوسا خاموشيءَ سان ٻڌندو رهيو ۽ سندس عادت مطابق هن جو سگار هن جي چپن تي رکيو رهيو. جڏهن هو سڀ ڪجهه ڳالهائي چڪا ته چرچل وات مان سگار ڪڍي هنن کان پڇيو ته ”ڇا توهان جي ملڪ جي ڪورٽن (عدالتن) ۾ ماڻهن کي انصاف ملي رهيو آهي يا نه؟“

هنن سڀني هائوڪار ۾ ڪنڌ ڏوٽيو ۽ چيو ”هائو! بلڪل ملي رهيو آهي.“
چرچل وڏي اعتماد سان کين ورائيو: ”منهنجا هم وطنو وڃو ۽ عوام کي ٻڌائي ڇڏيو ته دشمن توهان تي ڪڏهن به حاوي نه ٿيندو. توهان سڪون سان رهو، شڪست دشمن جو ئي مقدر ثابت ٿيندي.“
سڄي دنيا ڏٺو ته برطانيه جيڪو ظاهري طرح لڳو ٿي ته هن جنگ ۾ هارائيندو ان کي سوڀ نصيب ٿي ۽ هٽلر کتي ڪٽيل جنگ هارائي ويو.

بهر حال ڏٺو وڃي ته جتي انصاف آهي، جتي غريب توڙي امير لاءِ ساڳيو قانون آهي ۽ نه رڳو قانون آهي پر ان قانون تي سختيءَ سان عمل ٿئي ٿو. جنهن ملڪ ۾ ڪوبه ٻئي جي حق تي ڏاڙو نٿو هڻي، اهو ملڪ ڪڏهن به برباد نٿو ٿئي. منهنجو هڪ ملڪي شاگرد جيڪو هاڻ جهازن جو ڪپٽن آهي، ان مٿين ڳالهه جو هڪ بيحد دلچسپ مثال ڏيندو آهي، جيڪا نصيحت آموز ڳالهه (جنهن کي ملڪي زبان ۾ ”حڪايت“ سڏجي ٿو) هن ريت آهي.

هڪ طوطو ۽ طوطي سڄو ڏينهن رزق جي ڳولا بعد شام جا پاڇا لڙڻ تي هاڻ هو پنهنجي گهر روانا ٿي رهيا هئا ته رستي تي رات ٿي وئي. اهڙي حالت ۾ هنن لاءِ پنهنجو سفر جاري رکڻ ممڪن نه هو ۽ هڪ جهنگل مان لنگهڻ وقت هنن اها رات اتي گذارڻ جو فيصلو ڪيو. هڪ ڊگهي وڻ جي چوٽيءَ تي هنن پنهنجو عارضي ٺڪاڻو ڳوليو. اتان هنن کي پنهنجي آسپاس جو نظارو ڪرڻ جو به سنو وجهه مليو ٿي. ٿورو پريان هڪ اجڙيل وستيءَ کي ڏسي ٻئي پريشان ٿي ويا. طوطي سخت مونجهاري جي حالت ۾ طوطيءَ کان پڇيو ته خبر ناهي هن وستيءَ جي برباد ٿيڻ جو سبب ڇا آهي؟

ان تي طوطيءَ پنهنجي عقل موجب ورائيس ته جنهن وستيءَ جي ويجهو ڇيرا اچي رهن ته ان جاءِ جو تباھ ٿيڻ مقدر بڻجي وڃي.

اڃا هو ان موضوع تي ڳالهه ڪري رهيا هئا ته هڪ چٻرو اڏامندو اچي هنن وٽ پهتو. هن طوطي ۽ طوطيءَ کان سندن موجودگيءَ جو سبب پڇيو. طوطي جواب ۾ ٻڌائيس ته گهر ويندي رستي ۾ رات پئجي وئي ۽ اونڌاهه ۾ وڌيڪ اڏامڻ بدران هن ۽ سندس زال رات هتي ٽڪڻ جو ارادو ڪيو آهي. صبح ٿيڻ سان هو ٻئي پنهنجي گهر روانا ٿي ويندا.

چٻري پنهنجو تعارف ڪرائيندي هنن کي ٻڌايو ته هو هن ئي جهنگل جو رهواسي آهي. هڪ ميزبان جي حيثيت ۾ هن هنن ٻنهي جي چڱي خدمت چاڪري ڪئي. صبح ٿيڻ تي جڏهن طوطو ۽ طوطي

پنهنجي منزل ڏي روانا ٿيڻ لڳا ته هنن اهو مناسب سمجهيو ته پنهنجي ميزبان چڀري سان الوداعي ملاقات ڪئي وڃي. چڀري سان ملي هاڻ جڏهن هو هلڻ لڳا ته چڀري طوطي کي چيو ته تون ته وڃي سگهين ٿو پر طوطيءَ کي پاڻ سان وٺي وڃي نٿو سگهين. اهو ٻڌي طوطي جا هوش خطا ٿي ويا ۽ احتجاج طور چيو ته اهو ڪيئن ٿو ٿئي سگهي ته هو پنهنجي زال کي هتي ڇڏي وڃي. ان تي چڀري چيو ته طوطي ته هن جي (چڀري جي) زال آهي ۽ نه طوطي جي. پريشان طوطيءَ به رڙيون ڪري چيو ته هوءَ ته طوطي جي زال آهي ۽ نه چڀري جي.

چڀري ۽ طوطي جي وچ ۾ طوطيءَ جي متعلق اڃا بحث هلي رهيو هو ته ڀر واري اجڙيل وستيءَ سان تعلق رکڻ واري هڪ شخص جو اتان گذر ٿيو. چڀري رڙ ڪري ان همراھ کي پاڻ وٽ سڏيو ۽ عرض ڪيو ته هو هن جي ۽ طوطي جي وچ ۾ هلندڙ جهيڙي جو فيصلو ڪري. هو همراھ خوشيءَ سان راضي ٿي ويو ۽ ٻنهي ڌرين کان الڳ الڳ بيان ورتو ۽ پوءِ طوطيءَ کان پڇيو ته هوءَ ڪنهن جي زال آهي؟ طوطيءَ هن جنگل ۾ رات رهڻ جو سڄو قصو ٻڌايو ۽ قسم نامي تي چيو ته هوءَ ته طوطي جي ئي زال آهي ۽ هن جو چڀري سان ڪنهن به قسم جو واسطو يا ڪو تعلق ناهي.

هن شخص تنهي جي ڳالهه ٻڌڻ بعد فيصلو ٻڌايو ته طوطي طوطي جي نه پر چڀري جي زال آهي ۽ طوطي کي هتان هڪدم هليو وڃڻ جو حڪم ڏنو. ان تي طوطو اوچنگارون ڏئي رڻ لڳو پر هن جي هڪ به نه ٻڌي وئي.

مايوسيءَ جي حالت ۾ جڏهن طوطو گهر ڏي روانو ٿيڻ لاءِ اڏامڻ لڳو ته چڀري هن کي روڪيو ۽ چيو ته پنهنجي طوطيءَ کي به پاڻ سان وٺي وڃ. ان تي طوطو خوش ٿي چڀري ڏي حيرت مان ڏٺو. چڀري ٻنهي کي مخاطب ٿيندي چيو ته ياد رکو ته وستيون يا ملڪ چڀرن ڪري نٿا نابود ٿين پر اهي ناانصافيءَ ڪري تباهه ٿين ٿا.

سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhssalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

[https://play.google.com/store/apps/details?id=com.sindhssalamat.at.book](https://play.google.com/store/apps/details?id=com.sindhssalamat.book)